

حضرت سیدہ فاطمہ الزہراء سلام اللہ علیہا کی سیرت مبارکہ

عظمتِ شہزادی کونین

سلام اللہ علیہا



مبلغ اسلام ابو احمد محمد مقصود مدنی

چشتی گنجائے فیصل آباد

حضرت سیدہ فاطمہ الزہرا سلام اللہ علیہا کی سیرت مبارکہ

عظمتِ شہزادی کونین سلام اللہ علیہا

مبلغ اسلام ابو احمد محمد مقصود مدنی

چشتی کتب خانہ

ارشد مارکیٹ جھنگ بازار فیصل آباد

Mob: 0300 7681230 0300 6674752 Ph: 0412646756

جملہ حقوق بحق ناشر محفوظ ہیں

عظمت شہزادی کوئین سلام اللہ علیہا	نام کتاب
سیرت و سوانح	موضوع
ابوالاحمد محمد مقصود مدنی	مصنف
مارچ 2006ء	پہلی بار
فروری 2014ء	دوسری بار
صاحبزادہ محمد شفیق مجاہد	طابع
چشتی کمپوزرز	کمپوزنگ
528	صفحات

440/- روپے

۴۰۰

ملنے کے تے

چشتی کتب خانہ دربار مارکیٹ سستا ہوٹل لاہور 03007681230
 جامعہ نور الاسلام مدینہ منزل گلی نمبر 1 بغدادی چوک حاکم علی روڈ الہی آباد فیصل آباد
 چشتی لائبریری احمد نگر روڈ وزیر آباد۔ احمد بک کارپوریشن کمیٹی چوک راولپنڈی
 علی برادران جھنگ بازار فیصل آباد، اسلامک بک کارپوریشن کمیٹی چوک راولپنڈی
 ضیاء القرآن پبلی کیشنز لاہور، زاویہ پبلشرز سستا ہوٹل داتا دربار لاہور
 فرید بک سٹال لاہور، ٹوری بک ڈپو فیصل آباد، کتب خانہ مقبول عام فیصل آباد
 راجہ امداد حسین فیصل آباد، قادری رضوی کتب خانہ گنج بخش روڈ لاہور
 مکتبہ شان اسلام اردو بازار لاہور، کرمانوالہ بک شاپ لاہور والضحیٰ پبلی کیشنز لاہور
 خزینہ علم و ادب اردو بازار لاہور مشتاق بک کارنر لاہور، ہجویری بک شاپ داتا دربار

انتساب

آفتاب رسالت صلی اللہ علیہ وسلم کے

قرب سے منور ہونے والی پاکباز

اُمہات المؤمنین رضی اللہ عنہن

کے نام

محمد مقصود مدنی

نذر عقیدت

بم حضور

ملیكۃ العرب، افضل النساء

اُمّ بُتُول سیدہ خدیجۃ الکبریٰ سلام اللہ علیہا

محمد مقصود مدنی

ایصالِ رحمت

والدِ گرامی فنا فی الرسول، فیضیابِ بابا فرید و نوشہ گنج بخش
 سیدی و مولائی حضرت باباجی حاکم علی چشتی صابری
 نوشتا ہی قادری رحمۃ اللہ علیہ اور والدہ مکرمہ معظمہ رحمۃ اللہ علیہا



عاشقِ رسول حضرت صوفی حافظ محمد صدیق مدنی رحمۃ اللہ علیہ
 اور ساس ماں مکرمہ معظمہ رحمۃ اللہ علیہا



تعارف

مبلغ اسلام، شاعرِ اہلِ سنت، محقق و مصنف

ابو احمد محمد مقصود مدنی

محبت، عشق، درد جیسی خوبیوں کے مالک کا ذکر جہاں پر آئے تو ایک نام ضرور ذہن میں گردش کرے گا۔ وہ نام محمد مقصود مدنی ہے جو محبت رسول صلی اللہ علیہ وآلہ وسلم سے سرشار ہے، دردِ اہل بیت میں گم ہے عشقِ اولیاء میں محو ہے۔

آپ مفکرِ اسلام، مفسرِ قرآن، شاعرِ اہل سنت، فنا فی الرسول حضرت علامہ الحاج صائم چشتی رحمۃ اللہ علیہ کے مقرب شاگردوں میں سے ہیں آپ نے دین، حکمت، شعر و ادب تبلیغ اور تمام شعبوں میں نمایاں کام کیا ہے۔

مبلغ اسلام ابو احمد محمد مقصود مدنی ۱۹۶۳ء کو فیصل آباد میں پیدا ہوئے۔ آپ کے آباؤ اجداد سکھ مذہب سے تعلق رکھتے تھے آپ کے والد کا نام حضرت بابا حاکم علی چشتی صابری نوشاہی قادری تھا جب وہ مسلمان نہیں تھے تو انہوں نے میاں اللہ بخش کو بھائی بنایا ہوا تھا۔ میاں اللہ بخش کی تعلیمات سے متاثر ہو کر انہوں نے اسلام کی طرف توجہ کی اور بعد میں سکھ

مذہب کے بانی بابا گورونانک کی کتاب ”گرنٹھ صاحب“ میں حضرت بابا فرید الدین گنج شکر رحمۃ اللہ علیہ کے اشلوک پڑھ کر دین حقانی کی تعلیمات سے روشناس ہو کر اسلام کی دولت سے مالا مال ہوئے۔

محمد مقصود مدنی کی تربیت والدِ گرامی کی زیر نگرانی ہوئی، دینی، طبی اور روحانی تعلیم کا آغاز اپنے والدِ گرامی سے کیا آپ کی والدہ محترمہ نہایت خدا رسیدہ خاتون تھیں جن کی تربیت نے انہیں اولیاء اللہ کی محبت عطا کی۔ شاعری اور ادب میں محب اہل بیت فنا فی الرسول حضرت علامہ صائم چشتی رحمۃ اللہ علیہ سے شرفِ تلمذ حاصل کیا حضرت علامہ صائم چشتی رحمۃ اللہ علیہ نے کئی وجوہ سے مدنی صاحب سے خصوصی محبت فرمائی۔

مدنی صاحب اس لحاظ سے بھی خوش نصیب ہیں کہ ان کی دینی اور روحانی تعلیم عصرِ حاضر کے عظیم محقق اور مصنف حضرت علامہ صائم چشتی رحمۃ اللہ علیہ کے زیرِ عاطفت ہوئی۔ محمد مقصود مدنی سچے عاشقِ رسول ہیں ان کے جذبہٴ عشق کو ہمیں مدینہ طیبہ کی ان حاضر یوں سے ہوئی جو سعودی عرب میں تعلیم کے دوران درِ رسول پر ہوتی رہیں۔

محمد مقصود مدنی تعلیم کے بعد پاکستان واپس لوٹے تو ان کی والدہ محترمہ نے شیخِ کامل کی تلاش کا حکم دیا۔ اسی حوالہ سے مدنی صاحب ایسے آستانہ عالیہ سے منسلک ہو گئے جو برصغیر پاک و ہند میں روحانی حوالہ سے محترم سمجھا جاتا ہے، میری مراد آستانہ عالیہ نوریہ چوراہیہ سے ہے آپ

فخر الاولیاء حضرت سید محمد منظور آصف طاہر سجادہ نشین آستانہ عالیہ چورہ شریف کے دستِ حق پرست پر بیعت ہو گئے۔ شیخ کامل نے اس ہیرے کو تراش خراش کے بعد خلافت عطا فرما کر یورپ میں تبلیغ اور اشاعت سلسلہ نوریہ چوراہیہ کا حکم ارشاد فرمایا۔

عصرِ حاضر کی عظیم شخصیات نے آپ کو خلافت و اجازت عطا فرمائی ہے مثلاً محمد مقصود مدنی کو پیر طریقت، رہبر شریعت حضرت پیر وارث علی جیلانی شاہ صاحب سے چشتیہ نظامیہ قادریہ رزاقیہ نقشبندیہ میں خلافت عطا ہوئی۔

مفکرِ اسلام، مفسرِ قرآن، فناء فی الرسول حضرت علامہ صائم چشتی رحمۃ اللہ علیہ سے سلسلہ چشتیہ نظامیہ میں بیعتِ خلافت عطا ہوئی۔ سلسلہ عالیہ چشتیہ میں آل رسول اولادِ بتول حضرت پیر سید سخی محمد شاہ صاحب سے خلافت حاصل ہوئی۔

حضرت مولانا عبدالرشید رحمۃ اللہ علیہ سمندری شریف سے سلسلہ قادری رضوی میں خلافت ملی۔ حضرت جناب مولوی سلیمان عبداللہ لاکھو قادری قلندری دادو شریف سندھ سے خلافت ملی۔ اسی طرح جناب حضرت مفتی عبدالحکیم ناگپور شریف سے سلسلہ قادریہ رضویہ کی خلافت ملی۔

آپ کے اساتذہ جنہوں نے آپ کی روحانی تربیت کی ان میں جناب حضرت محمد اویس القرنی الجہنی (صومالیہ حال مقیم جدہ شریف) الشیخ محمد

حسن مندیلی کی (سعودی عرب) الشیخ محمد جمیل مندیلی (مکہ شریف) مولانا
خلیل احمد بنگالی (حال مقیم مکہ معظمہ) الشیخ بحر اسحاق سوڈانی (حال مقیم جدہ
سعودی عرب) حضرت علامہ غازی غلام رسول سیالوی رحمۃ اللہ علیہ۔

آپ نے فاضل طب و جراحات جامعہ طیبہ کالج سے کیا اور طب
میں گولڈ میڈل حاصل کیا ابتدائی تعلیم کے بعد سعودی عرب میں دینی و روحانی
تعلیم حاصل کی۔

آپ نے اپنے بھائیوں حاجی محمد حنیف چشتی صاحب اور جناب
محمد یعقوب نقشبندی صاحب کی زیر نگرانی پرورش پائی۔ مدنی نام کے
حوالے سے ایک خاص واقعہ ہے کہ ایک دفعہ حضرت علامہ صائم چشتی رحمۃ
اللہ علیہ کے پاس چشتیاں شریف سے ایک سید زادے محمد مقصود مدنی کے
ساتھ تشریف لائے تو شاہ صاحب نے محمد مقصود کو مدنی کہہ کر مخاطب کیا تو
باباجی سرکار کو بھی یہ نام پسند آیا تو آپ نے کہا ہاں ہمارا مقصود ”مدنی“ ہے
کیونکہ اس نے مدینہ شریف میں کافی وقت گزارا ہے اسی طرح جھنگ
بازار کی ایک محفل میں باباجی سرکار نے فرمایا کہ ”مقصود مدنی تو میرا بھی
مقصود بن گیا ہے“

اسی طرح مُرشد گرامی حضرت صاحبزادہ سید محمد منظور آصف طاہر
بادشاہ بھی انہیں مدنی کے نام سے بلاتے ہیں آپ پر چورہ شریف والوں کی
خاص عنایات ہیں جنہوں نے آپ کو بیعت و خلافت سے بھی نوازا اور تبلیغ

کے سلسلہ میں یورپ بھی بھیجا۔ حضرت صاحبزادہ سید محمد منظور آصف طاہر صاحب مولانا محمد مقصود مدنی سے بے پناہ محبت رکھتے ہیں۔ سندھ میں حضرت مولوی سلیمان عبداللہ لاکھو جو کہ دادو شریف میں دین کے حوالے سے بہت کام کر رہے ہیں وہ بھی آپ سے بے پناہ محبت رکھتے ہیں۔

محمد مقصود مدنی صاحب اس وقت پیرس میں تبلیغ اسلام کے سلسلہ میں مقیم ہیں اور آستانہ عالیہ مدنیہ چوراہیہ فیصل آباد میں بھی اہل اسلام کی روحانی تربیت فرما رہے ہیں۔ آپ کی روحانی تربیت الحافظ القاری حاجی محمد صدیق صاحب رحمۃ اللہ علیہ آف وہاڑی نے فرمائی آپ نے باپ کی شفقت بھی عطا فرمائی اور دنیا میں رہنے کا ڈھنگ بھی سکھایا۔ جناب محمد مقصود مدنی تبلیغ اسلام کے لئے کوشاں ہیں اور اس مقصد کے تحت بچوں کے لیے حفظ و ناظرہ اور بچیوں کے لئے حفظ و ناظرہ ترجمہ و تفسیر القرآن، فاضل عربی کے حوالہ سے ”جامعہ نور الاسلام“ کے نام سے ادارہ چلا رہے ہیں۔

نعت خوانوں کی فنی تربیت کے لئے جامعہ نور الاسلام میں خصوصی شعبہ قائم ہے اس شعبہ کے تحت ہفتہ وار ماہانہ محافل کا اہتمام ہوتا ہے ان محافل میں معروف نعت خوان حضرات شرکت فرماتے ہیں۔ جن میں سے چند کے اسماء یہ ہیں۔ محمد شعیب مدنی، محمد حبیب رضا عطاری، صوفی محمد اشرف قادری، افسر علی مدنی، لیاقت علی نقشبندی، حاجی صفدر پرویز اور چوہدری ساجد محمود

جناب محمد مقصود مدنی کے کلام پر مشتمل کئی آڈیو کیسٹ اور سی ڈیز ریکارڈ ہو کر ریلیز ہو چکی ہیں۔ آپ نے شعر و ادب، تحقیق اور نعت کے حوالے سے بھی کافی کام کیا ہے علمی شخصیات نے آپ کے متعلق آراء دی ہیں۔ حضرت علامہ صائم چشتی رحمۃ اللہ علیہ فرماتے ہیں !

مقصود جب اہل محبت کا مقصود بن جائے تو پھر اسے اپنے مقصود کو حاصل کرنے کے لئے منزل مقصود کا تعین کرنا پڑتا ہے۔

”محمد مقصود مدنی کو بھی ایسے ہی اپنا مقصود جاں حاصل کرنے کے لئے منزل مقصود کی تلاش تھی اور پھر مقصود کائنات کی ذات اقدس کو اپنا مقصود و مطلب بنا لیا تو دیگر تمام نسبتوں کا قلاوہ گردن سے اتارنا پڑا اور اسے پاکیزہ ترین اور اعلیٰ ترین نسبت الہامی طور پر تفویض کر دی گئی اور وہ نسبت مقصود کائنات صلی اللہ علیہ وآلہ وسلم کے مقدس شہر کی نسبت ہے اور جب یہ انتساب و استناد عطا کر دیا گیا تو محمد مقصود نہ طبیب العرب رہا اور نہ ہی کسی دوسری نسبت سے منسوب رہ سکا بلکہ محمد مقصود مدنی بن گیا۔“

(تقریظ تصویر درود حضرت علامہ صائم چشتی ۹۵-۶-۱۵)

پیر طریقت، رہبر شریعت، ماہ ولایت، آفتاب نقشبندیت حضرت جناب پیر سید محمد منظور آصف طاہر صاحب سجادہ نشین دربار عالیہ چورہ شریف فرماتے ہیں۔

” اللہ کریم عزیزم محمد مقصود مدنی کو اپنے نیک مقاصد میں کامیاب

فرمائے کوشش یہ ہے کہ یورپ اور امریکہ کا مسلمان وہاں رہ کر اپنا اسلامی
 تشخص گم نہ کر دے اگر ایسا ہو تو وہ بہت خسارے میں رہیں گے۔ "اللہ کریم
 سب مسلمانوں کو سرکارِ دو عالم صلی اللہ علیہ وآلہ وسلم کی سنت پر چلنے کی توفیق
 عطا فرمائے۔ آمین

اور ابو احمد محمد مقصود مدنی خلیفہ دربار چورہ شریف کو یورپ میں
 مسلمانوں کو بیدار کرنے کی توفیق عطا فرمائے۔ پیر طریقت، رہبر شریعت،
 عالم ربانی، مرشد حقانی حضرت پیر سید وارث علی جیلانی مدظلہ العالی فاضل مکہ
 مکرمہ فاضل بریلی شریف تنظیم المدارس جامعہ پنجاب فرماتے ہیں۔

"محمد مقصود مدنی صاحب کی ظاہری و باطنی اور اخلاقی و روحانی
 تربیت شاعر اہلبیت، مفسر قرآن، فناء فی الرسول حضرت علامہ صائم چشتی
 رحمۃ اللہ علیہ کی مرہون منت ہے۔"

جناب محمد مقصود مدنی تحقیق و تالیف کے میدان میں گراں قدر
 خدمات سرانجام دے رہے ہیں آپ نے مختلف موضوعات پر تحقیقی کتاب
 تصنیف فرمائی ہیں۔

- ☆ آئینہ سنت مصطفیٰ صلی اللہ علیہ وآلہ وسلم ☆ عظمت درود شریف
- ☆ عظمت والدین مصطفیٰ صلی اللہ علیہ وآلہ وسلم ☆ عظمت حضرت عبداللہ علیہ السلام
- ☆ عظمت سیدہ آمنہ ☆ عظمت سیدہ حلیمہ
- ☆ سراپائے حسن کونین صلی اللہ علیہ وآلہ وسلم ☆ عظمت اہل بیت
- ☆ عظمت حضرت ابوطالب ☆ عظمت بارہ امام

☆ عظمت صحابہ کرام ☆ عظمت اعلیٰ حضرت

☆ خطباتِ مدنیہ ☆ عظمت ارکانِ خمسہ

☆ میرے محسن ☆ عظمتِ مومئے مبارک

☆ اربعینِ مدنی ☆ چالیس روزہ مدنی تربیتی کورس

جناب محمد مقصود مدنی نے ان تحقیقی کتابوں کے علاوہ کئی منظوم کتب

بھی تحریر فرمائی ہیں جن میں

☆ مقصودِ دو عالم ☆ آمنہ پاک دالال

☆ مدنی دیاں رباعیاں ☆ حسنِ نعت (مرتب محمد شعیب احسن مدنی)

☆ گوہرِ مقصود ☆ کلیاتِ مقصود مدنی (اول دوم)

☆ مقصودِ کونین ☆ مقصودِ جاں

☆ نوائے مقصود ☆ قاسمِ پیا (مناقبِ سائیں مشوری)

☆ تصویرِ درد (دوہڑے) ☆ عظمتِ مرشدِ انوارِ چوراہی

جناب محمد مقصود مدنی کی تازہ تصنیف ”عظمتِ شہزادیِ کونین“ ہے جو

اپنے تحقیقی مواد کے اعتبار سے بہت جامع کتاب ہے۔

جناب محمد مقصود مدنی نے اس کتاب میں خارجی عزیر احمد صدیقی کی

شرمناک تحریروں کا سخت محاسبہ کیا ہے مجھے یقین ہے کہ محمد مقصود مدنی کی

کاوش انہیں سرکارِ دو عالم صلی اللہ علیہ وآلہ وسلم کا قربِ خاص عطا کرے گی۔

اللہ تعالیٰ جل جلالہ اہل بیت کے وسیلہ جلیلہ سے آپ کی اس تالیف کو قبولیت

کا درجہ عطا فرمائے اور عامۃ المسلمین کو زیادہ سے زیادہ استفادہ کرنے کی
توفیق مرحمت فرمائے۔ اللہ تبارک و تعالیٰ سے دُعا ہے کہ وہ آپ کو دین کا اور
زیادہ کام کرنے کی توفیق عطا فرمائے۔ آمین

محمد عثمان چشتی ایم اے

انچارج علامہ صائم چشتی ریسرچ سنٹر فیصل آباد

فہرست مضامین

صفحہ	مضمون	صفحہ	مضمون
47	ترمذی کی روایت		تعارف
	27 آیت مباہلہ میں اہل بیت یہی		دیباچہ
47	31 ہیں		اظہار تشکر
	آیتِ موذّۃ		عظمت
			شہزادی کونین
51	33 اور شہزادی کونین سلام اللہ علیہا		قرآن کی روشنی میں
52	34 شانِ نزول		گھرانہ ٹور کا
53	36 دوسری روایت		شہزادی کونین کی نسبی فضیلت
54	37 قرابت دار کون؟		حدیث مبارکہ
55	37 تفسیر روح البیان		دوسری روایت
	37 آیتِ تطہیر		انتخابِ خدا
57	38 اور شہزادی کونین سلام اللہ علیہا		جبریل کی گواہی
59	40 دُعائے مصطفیٰ برائے آلِ عبا		چار گروہ
60	تفسیر دُرّ منثور		آیتِ مباہلہ
61	45 الصلوٰۃ یا اہل البیت		اور شہزادی کونین سلام اللہ علیہا

- یہ گھرانہ ٹور ہے
- 62 سب لوگوں سے زیادہ محبوب 84
- احادیث مصطفیٰ**
- 85 عورتوں میں سب سے محبوب
- اور شہزادی کونین**
- 65 پانچوں نفوسِ قدسیہ کا مقام 87
- سب سے زیادہ پیار
- 66 عرش کے نیچے گنبد میں 88
- کس سے زیادہ محبت
- 67 فاطمہ رسول اللہ ﷺ کا ٹکڑا ہیں 88
- باپ بیٹی کی بے مثال محبت
- 68 فاطمہ آپ کا حصہ ہیں 89
- امام شہزادی کی تصریح
- 70 حضرت فاطمہ کو ایذا دینا 89
- فاطمہ جگر پارہ رسول ہیں
- 71 حضرت فاطمہ کا غصہ 90
- شہزادی کونین کی گستاخی کفر
- 72 حضرت فاطمہ کی پاکدامنی 90
- ہم پوچھتے ہیں!
- 75 حضرت فاطمہ کا بلند درجہ 91
- حضور ﷺ کو ایذا دینا موجب
- 91 شہزادی کونین کی اولاد کا مقام 91
- لعنت ہے
- 79 لوگوں کا نظروں کو جھکانا 91
- شہزادی کونین کو ناخوش کرنا حضور کو
- 92 رب کے نزدیک بلند مرتبہ 92
- ناخوش کرنا ہے
- 80 وہ کلمات جو آدم علیہ السلام کو ملے 92
- اللہ ناراض ہوتا ہے
- 81 **شہزادی کونین** 81
- جو سیدہ کو گالی دے
- 81 **کے والدین کریمین** 95
- حضور کی سیدہ سے محبت کے انداز
- 82 امام الانبیاء ﷺ 82
- میرے ماں باپ قربان
- 83 شہزادی کونین کے والد گرامی 96

- 107 97 خواتین میں افضل سید الاولین والآخرین
- 107 97 سب سے پہلی مسلمان تاجدار کائنات کا فرمان
- 98 سید عالم ﷺ کی آپ اولادِ آدم کی سرداری
- 108 98 سے محبت اولین و آخرین پر سرداری
- 109 98 آفتابِ نبوت کی آمد اللہ کا نور
- 109 99 حضور ﷺ سے نکاح نبیوں کی محفل میں ذکر رسول
- 109 99 نکاح کا فیصلہ آدم سے بھی پہلے نبی ﷺ
- 110 99 پیغام و خطبہء نکاح خاتم النبیین ﷺ
- 112 100 اُمّ بتول سے محبت رسول ﷺ رحمتِ عالم نبی ﷺ
- 113 100 رازدارِ مصطفیٰ ﷺ ہیں رؤف و رحیم نبی ﷺ
- 113 100 غمگسارِ مصطفیٰ ﷺ احسانِ خداوندی
- 114 101 حضرت خدیجۃ الکبریٰ کو سلام خدا آپ کی اطاعت
- 102 فضائل خدیجۃ الکبریٰ میں مزید بارگاہِ مصطفیٰ ﷺ
- 116 102 روایات وہی اول وہی آخر
- 117 103 دوسری روایت دُنیا آپ کے لئے پیدا کی
- 118 104 خدیجہ سے حضور کا اندازِ محبت آپ کی حاکمیت
- 119 104 خدیجہ کی نسبت سے پیار شہزادی کو نین سلام اللہ علیہا کی والدہ
- 121 106 خارجی کی خرافات کے جوابات حضرت خدیجۃ الکبریٰ سلام اللہ علیہا

- 143 123 فاطمہ نام کیوں رکھا؟ دوسرا حوالہ
- 145 123 فاطمہ نام سے محبت تیسرا حوالہ
- 146 124 بتول کا معنی چوتھا حوالہ
- 148 123 گلشنِ نبوت کی کلی زہرا حضرت خدیجہ الکبریٰ سے بغض
- 150 129 شہزادی کونین کا بچپن کا انداز
- 150 129 ماں بیٹی کے سوال و جواب حضرت خدیجہ الکبریٰ سلام اللہ علیہا کا
- 151 132 شہزادی کونین کو بابا کا غم آخری وقت
- 152 133 بچپن میں بھی زیور نہیں پہنے سیدہ فاطمہ الزہرا کی آہ وزاری
- 134 134 شہزادی کونین کی حضور صلی اللہ علیہ وسلم حضرت خدیجہ کی آرزو
- 154 136 سے مشابہت جنت سے کفن آیا
- 157 136 حضور صلی اللہ علیہ وسلم سے کمال مشابہت
- شہزادی کونین کی ولادت مبارکہ**
- شہزادی کونین اور بچپن کے حالات**
- 159 137 کی افضلیت
- 160 138 سیدۃ النساء العالمین ولادت باسعادت
- 161 140 شہزادی کونین کی افضلیت پاک بیبیوں کی آمد
- 162 141 سیادتِ شہزادی کونین صلی اللہ علیہ وسلم ظہورِ ثور
- 165 141 جنتی عورتوں کی سردار حوروں نے غسل دیا
- 167 142 سادات حضور کی اولاد ہیں اسمِ مقدس

- 189 169 جنتی بیبیوں کی سردار اولادِ فاطمہ محفوظ رکھی گئی
- شہزادی کونین کی اولاد پر جہنم
- 193 169 بھائی اور بہنیں حرام
- 195 170 خارجی کی قلابازی سیدہ کی بہنوں پر فضیلت
- 197 170 حضرت قاسم بن محمد علیہ الصلوٰۃ والسلام سرکارِ دو عالم ﷺ کا نسب منقطع
- 197 170 حدیث مبارکہ ہے نہیں ہوگا
- 198 170 سیدنا عبداللہ بن محمد علیہ الصلوٰۃ والسلام خارجی کی بکواسات اور ان کے جوابات
- 198 172 مستند روایات میں ہے
- 199 175 حضرت سیدہ زینب سلام اللہ علیہا سیدہ النساء العالمین
- 199 177 زینب نے پناہ دے دی دوسری حدیث
- 203 178 حضرت سیدہ رقیہ سلام اللہ علیہا حضرت امام مالک کا قول
- 203 179 عقدِ اول حضرت امام سبکی کا قول
- 203 179 طلاق شیخ عبدالحق محدث دہلوی کا قول
- 204 180 عثمان غنی رضی اللہ عنہ سے نکاح حضرت محمود آلوسی کا قول
- 205 181 پہلی مہاجر خاتون شہزادی کونین کی سرداری کا انکار
- 205 184 حضرت رقیہ کا وصال مبارک حضور جنتیں عطا فرما رہے ہیں
- 206 185 وفات لائھی روشن فرمادی
- 206 187 سیدہ رقیہ کی اولاد نامحمد عباسی کی خرافات

- 226 حضرت سیدہ اُمّ کلثوم سلام اللہ علیہا 207 ابن مسعود کی روایت
- سیدہ اُمّ کلثوم کا عقدِ اول 208 شہزادی کونین سلام اللہ علیہا
- عثمان غنی رضی اللہ عنہ سے نکاح 208 کا نکاح آسمانوں پر 227
- حدیث مبارکہ 210 نکاح خواں اسرائیل گواہ جبرائیل 227
- دوسری روایت 211 دوسری روایت 228
- سیدہ اُمّ کلثوم کا وصال مبارک 211 اللہ نے شادی طے فرمائی 228
- ذوالنورین 212 آسمانوں پر زہرا اور علی کا نکاح 229
- شہزادی کونین کا** 230 چالیس ہزار ملائکہ کی گواہی
- نکاح مبارک** 210 نکاح میں چالیس ہزار ملائکہ 231
- حضور سالی اللہ علیہ وسلم نے شہزادی کونین 212 خطبہ آدم علیہ السلام نے پڑھا
- سے پوچھا 216 نجاتِ امت کے پروانے 234
- وحی کا نزول 217 دعوتِ ولیمہ 235
- محفل نکاح 218 دُعائیں ہی دُعائیں 236
- سیدہ کا نکاح بحکمِ ربانی ہوا 220 شفقت بھری گفتگو 236
- جبریل پیغام لائے 221 سب سے بہتر شخص 237
- نکاحِ سیدہ کے حوالہ سے خارجی 238 بابا کے گھر سے جدائی
- کی خرافات 222 اُمہات المؤمنین کی خوشی 239
- اُم ابیہا 225 ولیمہ کی ایک اور روایت 239

- 272 240 حسن مجتبیٰ کی گھٹی لعابِ مصطفیٰ
- 273 241 اچھی سواری اچھا سوار
- 274 241 میرا بیٹا سردار ہے
- 275 246 نماز میں سواری
- 275 247 مصطفیٰ ﷺ سے مشابہت
- 277 248 حضرت سیدنا امام حسین علیہ السلام
- 277 255 ولادت باسعادت
- 280 256 دوسری روایت
- 282 257 نام اور عقیقہ
- 283 258 امام حسین نانا کی آغوش میں
- 283 258 لعاب رسول ﷺ
- 285 260 بچپن سے ہی بہادر
- 285 261 خدو مصطفیٰ ﷺ کا انتخاب
- 286 261 آغوش رسالت میں تربیت
- 286 263 ننھے شہزادوں کی کشتی
- 288 266 سرکارِ دو عالم ﷺ کی شہزادوں
- 288 267 سے محبت
- 288 271 حسنین میرے بیٹے ہیں
- بلال نے انتظام فرمایا
- حق مہر اور اُمت کی مغفرت
- شہزادی کونین کا جہیز
- دوسری روایت
- شادی کے وقت عمریں
- حدیث کا انکار
- ہولناک اندازِ فکر
- حدیث
- حدیث
- شفاعت اہل بیت کے لئے
- حضور کی شفاعت اور قرابت
- اہلبیت کی سب سے پہلے شفاعت
- شہزادی کونین**
- کی اولاد پاک**
- حدیث شریف
- حضرت امام حسن مجتبیٰ علیہ السلام
- آپ کا اسم مبارک
- حضرت امام حسن کا حسن و جمال

- بناتِ شہزادی کونین 290 حضرت عائشہ کا ترانہ مسرت 308
- سیدہ زینب بنت علی سلام اللہ علیہا 290 حضور سے خادمہ کیلئے گزارش 310
- گلشنِ زہرا کی پہلی کلی 291 واہیات روایت 310
- نام سرکار نے رکھا 292 شہزادی کونین سلام اللہ علیہا
- سیدہ زینب کی استقامت 293 کا اُسوہ مبارک 315
- آپ کی ازدواجی زندگی 295 پہلی خصوصیت 316
- سرکار نے صلح کروادی 298 دوسری خصوصیت 316
- سیدہ کی شکایت کا ازالہ 298 تیسری خصوصیت 317
- فاطمہ پر سوتن نہیں آسکتی 299 چوتھی خصوصیت 317
- قُم یا ابوتراب 301 پانچویں خصوصیت 317
- سعادت ہے تو فاطمہ کے گھر میں 302 چھٹی خصوصیت 317
- کرامت ہے تو فاطمہ کے گھر میں 302 ساتویں خصوصیت 318
- عبادت ہے تو فاطمہ کے گھر میں 303 آٹھویں خصوصیت 318
- جنت کا خوشبودار پھول 304 نویں خصوصیت 318
- گفتار و رفتار 304 دسویں خصوصیت 318
- دوسری روایت 305 شہزادی کونین سلام اللہ علیہا کی
- شہزادی کونین سلام اللہ علیہا اور 319 سخاوت کے واقعات
- اُمہات المؤمنین کے تعلقات 306 شہزادی کونین کی سخاوت 319

- 344 321 چھٹی حدیث قیمتی چادر کا تحفہ
- 344 322 ساتویں حدیث سائل کی آمد
- 345 324 آٹھویں حدیث ایثار و سخاوت
- 345 327 نویں حدیث گلوبند سائل کو دے دیا
- 346 329 شہزادی کونین کی شاعری سیدہ فاطمہ سلام اللہ علیہا اور غیبی رزق
- 330 330 شہزادی کونین کی اشکباری شہزادی کونین کا ایثار
- 349 333 سے جہنمیوں کی آزادی نئی قمیص سائل کو دے دی
- 350 334 شہزادی کونین کا مشورہ کھانا سائل کو دے دیا
- 351 334 حضور ﷺ کو دعوت کی دعوت چالیس اونٹوں کی زکوٰۃ
- 351 335 حضور ﷺ سیدہ کے گھر و يطعمون الطعام
- 352 336 سیدہ کی اشکباری شہزادگان بتول کی بھوک کا علاج
- 353 339 کھانا کہاں سے آیا تھا؟ شہزادی کونین سلام اللہ علیہا
- 354 339 سیدہ کی بارگاہ الہی میں دُعا اور علم حدیث
- 355 342 تلاوت قرآن کا اہتمام پہلی حدیث
- 342 342 چکی پیتے بھی تلاوت جاری دوسری حدیث
- 356 343 رہتی تیسری حدیث
- 357 343 حضرت علی کی گواہی چوتھی حدیث
- 358 343 فرشتے خریدار ہیں پانچویں حدیث

- 378 362 ادھر بھی فاقہ ادھر بھی فاقہ فرشتے چکی چلاتے ہیں
- 378 363 روزانہ ملاقات فرشتے جھولا جھلاتے ہیں
- 379 364 تسبیح فاطمہ کا تحفہ فرشتے خدمت گزار تھے
- 380 364 کنیز کی طلب سیدہ کی بھوک کا علاج
- 383 365 غزوہ اُحد اور شہزادی کونین حضور صلی اللہ علیہ وسلم کی دعا کا اثر
- 385 367 ایک ذیبانی عورت کی آمد سیدہ کے لئے کھجوریں آگئیں
- 386 368 قاصدہ کا بے مثال ایثار شہزادی کونین کیلئے جنتی لباس
- 369 باپ بیٹی کی ملاقات ایثار کا سیدہ کی پریشانی
- 389 370 انعام والدہ کی یاد
- 391 370 شہزادی کونین سلام اللہ علیہا کا غم جبریل کی دربار رسالت میں حاضری
- 391 371 دوسری روایت سیدہ کی شادی میں شرکت
- 392 372 اپنا حق وصول کر لو تمام سازشی عورتیں قدموں میں
- 392 373 تین درہم آپ کے ذمے ہیں شہزادی کونین کا عورتوں سے خطاب
- 393 374 مجھے کوڑا مارا تھا شہزادی کونین کی دعا
- 394 375 شہزادی کونین کی بیقراری شہزادی کونین سلام اللہ علیہا کی
- 396 376 قصاص ہم پر واجب ہے رسول اللہ صلی اللہ علیہ وسلم سے محبت
- 397 376 سبطین کی گزارش سیدہ کو اولیت دیتے
- 397 377 مہر نبوت پچوم لی حضور سیدہ کے لئے رو دیئے

- 415 غم کی آندھی **حضور ﷺ کا وصال**
- 416 399 جناب سیدہ مزارِ رسول پر **اور سیدہ کا غم**
- 417 400 یا علی یہ باپ کے فراق کا غم **باپ بیٹی کی محبت**
- 418 401 مسکرانا چھوڑ دیا **ہم غمزہ ہو جاتے ہیں**
- 401 سب سے زیادہ رونے والے **بیٹی رحمت ہے**
- 419 402 پانچ افراد **حضور ﷺ کی سیرت دیکھو**
- 419 402 اہلِ مدینہ کی گزارش **بیٹی زیادہ محبت کرتی ہے**
- 420 404 کھانا آنسوؤں سے تر ہو جاتا **سب سے پیاری بیٹی**
- 421 405 مسئلہ فدک کا بہترین حل **ایک نصیحت**
- 425 405 باغ کا غم یا باپ کا غم **رخصت کے اشارے**
- 406 **شہزادی کونین کا** **وصال کی خبر**
- 429 408 **وصال مبارک** **مرض کی شدت**
- 431 408 رحلت کا سبب **حضرت عائشہ کے گھر**
- 432 409 شہزادی کونین کے لمحاتِ آخری **جبریل کی حاضری**
- 434 410 شہزادی کونین کا جواب **عزرائیل اجازت طلب کرتے ہیں**
- 437 413 شہزادی کونین کا اضطراب **رحلت سے ایک روز قبل**
- 437 413 شہزادوں کی واپسی **آخری دن**
- 438 415 نانا کے مزار پر جاؤ **وصالِ مصطفیٰ ﷺ کے بعد**

- 439 ستر ہزار کنیزوں کے جھرمٹ میں 465 شہزادی کونین کی وصیت
- 440 جنت میں شہزادی کونین کی شان 466 دوسری وصیت
- 440 جنت چمک اٹھے گی 467 تیسری وصیت
- 440 **اولادِ فاطمہ** سلام اللہ علیہا چوتھی وصیت
- 441 **آلِ نبی ہے** 469 غسل اور جنازہ کی وصیت
- 442 فاطمی سادات کی عظمت 470 خود غسل فرمایا
- 443 لفظ سید کے مختلف معانی 471 تیسری روایت
- 443 حضور کی خصوصیت 471 سیدہ کی روح اللہ نے قبض فرمائی
- 447 سلام میں خصوصیت 474 نماز جنازہ
- 448 تشہد کی صلوٰۃ میں خصوصیت 475 حضرت علی کا قبر کی زیارت کرنا
- 449 طہارت میں خصوصیت 475 شہزادی کونین کا مزار مبارک
- 449 تحریم صدقہ میں خصوصیت 475
- 476 محبت میں خصوصیت
- آخرت میں**
- 451 آل محمد صلی اللہ علیہم و آلہم و سلم **شانِ بتول کا ظہور** 479
- 455 سیدہ کی اولاد بابِ حطہ ہے 480 نگاہیں جھکالو
- 456 شہزادی کونین کی اولاد قطعی جنتی 480 میدانِ محشر میں سیدہ کی عظمت
- 457 دوزخ کی آگ حرام 481 سیدہ کی سواری آگے ہوگی
- 458 مجبین اہل بیت کے لئے دُعا 482 سیدہ حضور کی اونٹنی پر سوار ہوں گی
- 458 **مناقب** جنت میں پہلے جانے والے
- 485 **شہزادی کونین** سلام اللہ علیہا

دیباچہ

نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ
عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا
مَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ
وَنَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔

اما بعد! اللہ تبارک و تعالیٰ کا لاکھ لاکھ شکر ہے جس نے خصوصی کرم
نوازی فرماتے ہوئے مجھ جیسے حقیر، پر تقصیر بندے کو اپنے پیارے محبوب صلی
اللہ علیہ وآلہ وسلم کے پیاروں کے پیارے ذکر کا شرف عطا فرمایا۔

پیر طریقت رہبر شریعت، شہنشاہ ولایت، قاسم فیضانِ خواجگان
چورہ شریف آل رسول سیدی و مولائی حضرت پیر سید محمد منظور آصف طاہر
بادشاہ مدظلہ العالی کی نظرِ کرامت سے دُنیا کے گوشہ گوشہ میں صوفیائے کرام کا
امن مشن لے کر دعوت و تبلیغ کا کام سرانجام دے رہا ہوں۔ میرے شیخِ کامل
مکمل و اکمل ظاہری و باطنی علوم کا مرکز و منبع ہیں۔ یہی وجہ ہے کہ دیارِ غیر
میں رہتے ہوئے وہ مجھے ایسے فیوضاتِ باطنیہ سے نوازا رہے ہیں کہ الحمد للہ
جگہ جگہ سرکارِ دو عالم صلی اللہ علیہ وآلہ وسلم کے عشق کی شمعیں روشن ہو رہی

ہیں میری دُعا ہے کہ اللہ تبارک و تعالیٰ میرے شیخِ کامل کو عمرِ خضر عطا فرمائے اور آپ کے خانوادہِ عالی کے ہر فرد کو عظمت و رفعت کا بلند مقام نصیب فرمائے۔

محبتِ اہلِ بیتِ رسولِ اساسِ ایمان ہے بلکہ ایمان کی جان ہے یہ بہت قیمتی متاع ہے دُورِ حاضرہ میں میرے آقائے نعمت میرے محسن و مربیٰ فناء فی الرسول حضرت علامہ صائمِ چشتی رحمۃ اللہ علیہ نے اس عظیم مشن پر کام کیا اور خارجیوں بد بختوں کی خرافات کا جواب دے کر وکالتِ اہلِ بیت کا حق ادا کر دیا اسی لئے آج اہلِ بیتِ رسول کا ہر فرد آپ سے والہانہ محبت کا اظہار بھی کرتا ہے اور ممنون و مشکور بھی ہے۔

میرا تعلق میرا رابطہ چونکہ حضرت علامہ صائمِ چشتی رحمۃ اللہ علیہ سے ہے اس لئے قدرتی طور پر یہ جذبہٴ محبتِ اہلِ بیت میرے قلب میں بھی جاگزیں ہو گیا، اپنے محسن و مربیٰ کو اہلِ بیتِ رسول کے حقوق کے لئے ہر وقت سر بکف دیکھتے دیکھتے میرے دل میں بھی یہ آرزو اٹھنے لگی کہ غلامی سادات کا تقاضا ہے کہ اہلِ بیت کے حوالہ سے کام کیا جائے۔“

میرے آقائے نعمت حضرت علامہ صائمِ چشتی رحمۃ اللہ علیہ کے روحانی تصرف سے تحریر و تقریر دونوں میدانوں میں کام کرنے کا حوصلہ بھی پیدا ہو گیا اور کچھ تحریری کام بھی ہو گیا۔ اسی لئے مجھے صاحبزادگان والا شان نے سفیرِ صائم کا اعزاز عطا فرما کر میری حوصلہ افزائی فرمائی ہے۔

جب میں نے شہزادی کونین سیدہ فاطمہ زہرا سلام اللہ علیہا کی سیرت مبارکہ پر کچھ لکھنے کا ارادہ کیا تو میرے سامنے سیرت کے ساتھ ساتھ خارجیوں کی خرافات اور ان کے جوابات دینے کا مرحلہ درپیش تھا۔

کتاب ”عظمت شہزادی کونین“ میں سیدہ فاطمہ الزہرا سلام اللہ علیہا کے فضائل و کمالات کے ساتھ ساتھ ان لوگوں کے غلیظ عقائد کی اصلاح کی بھی اشد ضرورت تھی جو سیدہ فاطمہ الزہرا سلام اللہ علیہا کے حوالہ سے لوگوں میں مفت لٹریچر کی صورت میں تقسیم کئے جا رہے تھے۔

میرا مشن ہے کہ میں خارجیوں بد بختوں کی لکھی گئی تحریروں اور تاریخی بددیانتیوں سے مسلمانوں کو آگاہ کرتا رہوں گا کیونکہ یہ مشن میرے محسن حضرت علامہ صائم چشتی رحمۃ اللہ علیہ کا دیا ہوا ہے اور انشاء اللہ العزیز میں اپنے آخری سانس تک اہل بیت کرام علیہم السلام کی تعریف و توصیف رقم کرتا رہوں گا۔

میری تمام اہل اسلام سے اپیل ہے کہ وہ ایسے طبع شدہ فری لٹریچر سے بچیں جس سے ایمان زائل ہونے کا خطرہ ہے اور میرے اس مشن میں میرا ساتھ دیں تاکہ اسلام اور اہل بیت کرام کے خلاف اس سازش کا مقابلہ کیا جاسکے اللہ تبارک و تعالیٰ سے دُعا ہے کہ وہ ہمیں آل پاک کے دامن سے وابستہ رکھے۔

قارئین محترم! ”عظمت شہزادی کونین سلام اللہ علیہا“ کا یہ ایڈیشن نئی

تحقیق و تدوین کے ساتھ پیش کیا جا رہا ہے اُمید ہے عشاءاً قان اہل بیت کے لئے یہ کتاب تسکین و معلومات کا ذریعہ ثابت ہوگی۔

مجھے اپنی کم علمی کا بھی ادراک ہے اس لئے قارئین سے التماس ہے کہ وہ کتاب میں ہونے والی غلطیوں سے مجھے مطلع فرماتے رہیں۔

میرے اُستازی المکرم حضرت علامہ صائم چشتی رحمۃ اللہ علیہ کے وصال کے بعد میری رہنمائی کرنے والی ہستی میرے برادرِ مکرم صاحبزادہ والا شان صاحبزادہ محمد لطیف ساجد چشتی مدظلہ العالی ہیں۔

قارئین! میں شکر گزار ہوں صاحبزادہ محمد شفیق مجاہد چشتی اور صاحبزادہ محمد توصیف حیدر چشتی کا جنہوں نے کتاب کی اشاعت میں کوشش فرمائی۔ اللہ تعالیٰ سے دُعا ہے کہ وہ ہم سب کی اس محنت و کاوش کو قبول فرمائے اور آخرت کے لئے ذریعہ نجات بنائے۔ آمین

گدائے آلِ رسول

محمد مقصود مدنی

اظہارِ شکر

الْحَمْدُ لِلَّهِ رَبِّ الْعَالَمِينَ وَالْعَاقِبَةُ لِلْمُتَّقِينَ وَالصَّلَاةُ
 وَالسَّلَامُ عَلَى سَيِّدِ الْمُرْسَلِينَ آمَنَّا بَعْدَ! خُدا کا کروڑہا بار شکر ہے
 جس نے مجھے اپنے دین کی معرفت عطا فرمائی اور خدمتِ دین کے عظیم کام
 سے سرفراز فرمایا۔ یہ تمام کام میرے والدین کریمین کی شب خیز دُعاؤں اور
 برستی آنکھوں سے کی گئی التجاؤں سے ممکن ہوئے ہیں۔ یہ اللہ تعالیٰ کا
 خاص کرم ہے جس نے میرے والدین کے رنجگوں کو تعبیر بخش دی یہ اُس
 مالکِ کائنات کا فضل ہے کہ اُس نے مجھ جیسے کم فہم کو اپنی حمد اپنے پیارے کی
 ثناء اور اپنے پیارے کے پیاروں کے ذکر کے لئے چُن لیا۔

مجھے یاد ہے کہ میرے والدین اپنی تمام اولاد سے بڑھ کر مجھ سے
 محبت فرماتے تھے اور مجھے خصوصی دُعاؤں سے نوازتے تھے۔ میرے
 ہاتھوں کی لکیروں کو اپنی دُعاؤں کے ساتھ کامیابی سے ہمکنار کرنے والی
 ہستیوں کے احسانوں کا بدلہ میں کیسے چکا سکتا ہوں۔ میں دن رات اُن کی
 محبتوں کو یاد کرتا ہوں اور اپنی ہر کامیابی و کامرانی کے بعد اُن کے مزارات پر
 کروڑہا تجلیات کے نزول کے لئے اللہ تعالیٰ کے آگے سر بسجود ہو جاتا
 ہوں۔ میری ان دُعاؤں میں میرے سارے اساتذہ، مشائخ اور دُعا گو بھی
 شامل ہوتے ہیں۔

مجھ پر کرم نوازی کرنے والے مشائخ عظام میں سے جس ہستی نے اپنی دُعاؤں اور عطاؤں سے مجھے ہمیشہ نوازا وہ میرے مرشدِ کریم تاجدارِ چورہ شریف پیر طریقت، واقف رموز حقیقت شارحِ فرمانِ نبوت سیدی و مولائی حضور قبلہ گاہی پیر چوراہی حضرت پیر سید محمد منظور آصف طاہر بادشاہ سجادہ نشین درگاہِ عالیہ چورہ شریف کا ممنونِ احسان رہوں گا۔ جو ہر لمحہ میری رہنمائی اور پشت پناہی فرماتے ہیں۔

میں اللہ تبارک و تعالیٰ کی بارگاہ میں دُعا گو ہوں اپنی اہلیہ محترمہ کے لئے جو میرے مشن میں میری ہر لمحہ معاون رہتی ہیں اور میں دُعا گو ہوں اپنے بیٹے بیٹیوں، نواسے نواسیوں، کے لئے جو عشقِ رسول صلی اللہ علیہ وآلہ وسلم کے اس مشن کو پاکستان میں آگے بڑھا رہے ہیں۔

اللہ عزوجل کے فضل و کرم اور رسول اللہ صلی اللہ علیہ وآلہ وسلم کی نگاہِ التفات کی بدولت انگلینڈ اور یورپ کے تمام ممالک میں تبلیغِ دین کا سلسلہ جاری و ساری ہے اور میری زیر سرپرستی محافلِ ذکر و نعت کا اہتمام کیا جاتا ہے بطورِ خاص انگلینڈ میں روحانی مرکز قائم کیا ہے جس میں ہر روز ذکر و نعت کی محفلیں منعقد ہوتی ہیں۔ جن میں کثرت کے ساتھ درودِ پاک پڑھا جاتا ہے اور ختمِ خواجگان کا اہتمام کیا جاتا ہے۔

میرا سرِ نیاز بارگاہِ ایزدی میں جھکا جا رہا ہے جس کے کرم کی بدولت ”عظمتِ شہزادی کونین“ کا دوسرا اور اضافہ شدہ ایڈیشن شائع ہو رہا ہے اللہ تعالیٰ میری اس کاوش کو قبول فرمائے اور میرے لئے ذریعہٴ نجات بنائے۔

آمین بجاہِ سید المرسلین صلی اللہ علیہ وسلم

عظمتِ شہزادی کوئین سلام اللہ علیہا

قرآن کی روشنی میں

گھرانہ نور کا

قارئین محترم! اللہ تبارک و تعالیٰ نے اپنے پیارے محبوب علیہ الصلوٰۃ والسلام کو ہر عظمت و شان کا جامع بنایا ہے۔

اللہ تبارک و تعالیٰ نے اپنے حبیب علیہ الصلوٰۃ والسلام کی تخلیق اپنے نور سے فرمائی۔ ارشادِ خداوندی ہے!

قَدْ جَاءَكُمْ مِنَ اللَّهِ نُورٌ

بے شک تمہارے پاس اللہ کی طرف سے ایک نور آیا۔

(سورۃ المائدہ آیت ۱۵)

اور حضور رسالت مآب صلی اللہ علیہ وآلہ وسلم نے حضرت جابر رضی

اللہ تعالیٰ عنہ کو ارشاد فرمایا!

يا جابر ان الله تعالى خلق نور نبيك من نوره و كل

خلائق من نوري۔

”آپ اللہ کے محبوب ہیں ارشاد ہے اے حبیب اگر تجھے پیدا نہ

فرماتا تو کچھ بھی نہ بناتا۔

آپ صلی اللہ علیہ وآلہ وسلم نے ارشاد فرمایا!

”كنت نبياً و آدم بين الماء والطين“

میں اس وقت بھی نبی تھا جب آدم پانی اور مٹی کے درمیان تھے۔

قارئین محترم! قرآن و حدیث کی ان نصوص مبارکہ سے ظاہر ہوا کہ حضور سید عالم صلی اللہ علیہ وآلہ وسلم کو اللہ تعالیٰ نے اپنے نور سے تخلیق فرمایا اور پوری کائنات آپ کے نور سے بنائی گئی۔

آپ صلی اللہ علیہ وآلہ وسلم کی عظمت و شان عقل و خرد سے ماوریٰ ہے

آپ صلی اللہ علیہ وآلہ وسلم آدم علیہ السلام سے پہلے بھی نبی تھے۔

آپ صلی اللہ علیہ وآلہ وسلم کا نور آدم علیہ السلام سے بھی پہلے موجود تھا

آپ صلی اللہ علیہ وآلہ وسلم کا نور نورِ قدیم ہے۔

آپ صلی اللہ علیہ وآلہ وسلم کی شان و مرتبہ عظیم سے عظیم ہے۔

تو سب سے اول تو سب سے آخر ملا ہے حسنِ دوام تجھ کو

ہے عمر لاکھوں برس کی تیری مگر ہے تازہ شباب تیرا

(علامہ صائم چشتی)

اللہ تعالیٰ نے آپ کو سب سے اعلیٰ نسب عطا فرمایا۔

اللہ تعالیٰ نے آپ کو بہترین حسب عطا فرمایا۔

اللہ تعالیٰ نے آپ کو سب سے بہترین اولاد عطا فرمائی۔

شہزادی کونین سیدہ فاطمہ زہرا سلام اللہ علیہا کی عظمت و شان کا

حصر و احاطہ اس لئے ناممکن ہے کہ آپ کے والد گرامی امام لانبیاء محبوبِ خدا

تاجدارِ ارض و سما ملکِ خدا قاسمِ رزقِ خدا صلی اللہ علیہ وآلہ وسلم ہیں۔

آپ صلی اللہ علیہ وآلہ وسلم کا مرتبہ سب سے اعلیٰ۔

آپ صلی اللہ علیہ وآلہ وسلم کی شان سب سے اعلیٰ۔

آپ صلی اللہ علیہ وآلہ وسلم کی تخلیق سب سے اعلیٰ۔

آپ صلی اللہ علیہ وآلہ وسلم کی نورانیت سب سے اعلیٰ۔

آپ صلی اللہ علیہ وآلہ وسلم کی بشریت سب سے اعلیٰ۔

اللہ تبارک و تعالیٰ نے آپ کو تمام مراتب و مقامات اعلیٰ سے سرفراز

فرمایا اس لئے آپ کی اولاد طاہرہ بھی سب سے اعلیٰ ہے۔

حاصلِ نُورِ نبوتِ فاطمہ

حاملِ انوار و رحمتِ فاطمہ

(مقصود مدنی)

شہزادی کونین کی نسبی فضیلت

قارئین محترم! سیدہ طیّبہ طاہرہ حضرت فاطمہ الزہرا سلام اللہ علیہا

ہر فضیلت کی جامع ہیں نسبی اعتبار سے بھی آپ کو تمام جہان کی عورتوں پر

سرداری حاصل ہے آپ اللہ تعالیٰ کے محبوبِ کریم صلی اللہ علیہ وآلہ وسلم کی

نورِ نظر ہیں۔

کائنات میں سب سے افضل نسب آپ کے والدِ گرامی امام الانبیاء

حضرت محمد مصطفیٰ صلی اللہ علیہ وآلہ وسلم کا ہے۔

حدیث مبارکہ

حضور نبی اکرم صلی اللہ علیہ وآلہ وسلم نے ارشاد فرمایا! میں ہر زمانہ میں بنی آدم کے بہترین قرن میں منتقل کیا گیا یہاں تک کہ مجھے اس قرن میں پیدا کیا گیا جس میں میں ہوں۔

(بخاری شریف)

دوسری روایت

حضور سید عالم صلی اللہ علیہ وآلہ وسلم نے ارشاد فرمایا! اللہ تعالیٰ نے اولاد اسمعیل علیہ السلام سے کنانہ کو برگزیدہ فرمایا کنانہ سے قریش اور قریش سے بنی ہاشم کو اور بنی ہاشم سے مجھ کو برگزیدہ فرمایا۔

انتخابِ خدا

جب اللہ تعالیٰ نے اپنی مخلوق سے انتخاب فرمایا تو اولاد بنی آدم کو برگزیدہ فرمایا! اور بنی آدم سے عرب کو پھر عرب سے مجھے برگزیدہ فرمایا خوب غور سے سن لو جو عرب سے محبت رکھتا ہے وہ مجھ سے محبت رکھتا ہے جو عرب سے دشمنی رکھتا ہے وہ مجھ سے دشمنی رکھتا ہے۔

(سیرت نبویہ مترجم از علامہ صائم چشتی) (مدارج النبوت از شیخ عبدالحق محدث دہلوی)

جبریل کی گواہی

حافظ ابو نعیم نے ”دلائل النبوت“ میں روایت بیان فرمائی ہے۔
 کہ حضرت عائشہ صدیقہ رضی اللہ عنہا فرماتی ہیں کہ حضور نبی کریم
 صلی اللہ علیہ وآلہ وسلم نے فرمایا!

حضرت جبریل علیہ السلام نے کہا میں نے زمین کے
 مشارق و مغارب کو دیکھا ہے مگر کسی شخص کو حضرت محمد مصطفیٰ
 صلی اللہ علیہ وآلہ وسلم سے افضل نہیں دیکھا اور کسی کی اولاد کو
 بنی ہاشم افضل نہیں دیکھا۔

(دلائل النبوت ابو نعیم) (سیرت نبویہ دحلان مکی)

قارئین محترم! ان روایات سے معلوم ہوا کہ کائنات میں سب
 سے بڑھ کر مکرم و معظّم سرکارِ دو عالم صلی اللہ علیہ وآلہ وسلم کی ذاتِ گرامی ہے
 اور شرف و کرامت میں سب سے بڑھ کر نسب بھی آپ ہی کا ہے آپ کے
 فرامینِ اقدس اس بات کی گواہی دے رہے ہیں اور پھر جبریل امین جو
 امینِ وحی الہی ہے وہ بھی یہی فرما رہے ہیں کہ میں نے ساری کائنات کو دیکھا
 ہے میں نے مشارق و مغارب میں آپ سے بڑھ کر شان و عظمت کا مالک
 کوئی نہیں دیکھا۔

قارئین کرام! آقا علیہ الصلوٰۃ والسلام سے بڑھ کر کوئی شان والا نہیں
 آپ سے بڑھ کر کوئی عظمت والا نہیں۔

آپ سے بڑھ کر کوئی فضیلت والا نہیں۔

آپ سے بڑھ کر کوئی رفعت والا نہیں۔

آپ سے بڑھ کر کوئی ارفع و اعلیٰ والا نہیں۔

آپ کا حسب سب سے ارفع و اعلیٰ۔

آپ کا نسب سب سے ارفع و اعلیٰ۔

آپ خالق کائنات کے محبوب بھی ہیں مطلوب بھی ہیں اس لئے

شہزادی کونین سیدہ طیّہ طاہرہ حضرت فاطمہ زہرا سلام اللہ علیہا شرف نسب

شرف طہارت شرف فضیلت کے اعتبار سے کائنات کے سب لوگوں سے

بڑھ کر ہیں۔

حضرت شیخ عبدالحق محدث دہلوی رحمۃ اللہ علیہ اپنی کتاب ”مدارج

النبوت“ میں لکھتے ہیں کہ حضور سید عالم صلی اللہ علیہ وآلہ وسلم نے شہزادی

کونین سیدہ طیّہ طاہرہ فاطمہ الزہرا سلام اللہ علیہا کو اپنا ٹکڑا فرمایا ہے اس

لئے ہم آپ پر کسی کو فضیلت نہیں دے سکتے۔

قارئین! آپ کی فضیلت کے حوالہ سے ہم تفصیلاً گفتگو کریں گے

یہاں یہ بتانا مقصود ہے کہ سب سے بڑھ کر فضیلت والا نسب سیدہ فاطمہ

الزہرا سلام اللہ علیہا کا ہے۔

اللہ تعالیٰ خالق و مالک کائنات جل مجدہ الکریم نے کچھ نفوسِ قدسیہ کو

وہ شان و عظمت عطا فرمائی ہے جو ان کو تمام لوگوں سے ممتاز کرتی ہے۔

اللہ تبارک و تعالیٰ نے قرآن پاک میں اولادِ آدم سے چار گروہوں کو خاص شان و عظمت عطا کرنے کا اعلان فرمایا ہے ارشادِ باری ہے

أَنْعَمَ اللَّهُ عَلَيْهِمْ مِّنَ النَّبِيِّينَ وَالصِّدِّيقِينَ
وَالشُّهَدَاءِ وَالصَّالِحِينَ

جن پر اللہ نے انعام کیا یعنی انبیاء اور صدیق اور شہید اور نیک لوگ

(سورۃ النساء آیت ۶۹)

چار گروہ

اللہ تبارک و تعالیٰ نے اس آیت کریمہ میں چار گروہوں کا ذکر کیا ہے جنہیں خاص عظمت بھی عطا فرمائی ہے اور انہیں انعام یافتہ بھی قرار دیا ہے ان میں پہلا گروہ انبیاء کا ہے دوسرا صدیقین کا تیسرا شہدا کا چوتھا صالحین کا ہے۔

صالحین کے لئے جو خاص انعام اللہ تبارک و تعالیٰ نے مخصوص فرمایا ہے اس کا ذکر کرتے ہوئے فرمایا!

مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ
فَلَنُحْيِيَنَّاهُ حَيٰوةً طَيِّبَةً

جو اچھا کام کرے مرد ہو یا عورت اور ہو مسلمان تو ضرور ہم اُسے پاکیزہ زندگی عطا فرمائیں گے۔

(سورۃ النحل آیت ۹۷)

قارئین! اعمالِ صالحہ کرنے والے اللہ تعالیٰ کے ان پیارے افراد میں مومن بھی شامل ہیں اور مومنات بھی، مسلمین بھی ہیں اور مُسلمات بھی، صالحین بھی ہیں صالحات بھی، اس لئے فرمادیا کہ جو مومن بھی اچھا عمل کرے خواہ وہ مرد ہو یا عورت اُس کو اللہ تبارک و تعالیٰ خصوصی اکرام سے نوازتا ہے اور اُسے اس دُنوی زندگی سے اعلیٰ تر اور بہترین حیات عطا کرتا ہے۔

تاریخ انسانیت میں ایمان والے گروہ میں سے صالحات کی زندگیوں کا مطالعہ کیا جائے تو اُن میں سے جس ہستی کا ہر عمل سب صالحات سے ممتاز نظر آتا ہے اُس کا نام نامی اسمِ گرامی خاتونِ قیامت، اُمّ الحنین، شہزادی کونین حضرت فاطمہ الزہرا سلام اللہ علیہا ہے۔

آپ کی حیاتِ طیّبہ کا لمحہ لمحہ اس بات کا گواہ ہے کہ آپ نے ساری زندگی اللہ تبارک و تعالیٰ کی رضا کے حصول کے لئے گزاری، سیدہ کائنات، شہزادی کونین حضرت سیدہ فاطمہ الزہرا سلام اللہ علیہا نے اللہ تبارک و تعالیٰ اور اپنے والدِ گرامی امام الانبیاء، شبِ اسری کے دولہا، سید الکونین حضرت محمد مصطفیٰ صلی اللہ علیہ وآلہ وسلم کی اطاعت و اتباع کا حق اس طرح ادا کیا کہ آپ کا چلنا پھرنا، اٹھنا بیٹھنا، کھانا پینا، عبادات و معاملات سب اللہ تبارک و تعالیٰ کی رضا جوئی اور نبی محترم صلی اللہ علیہ وآلہ وسلم کی پیروی کا مظہر نظر آتا ہے۔

شہزادی کونین سیدہ طیّبہ طاہرہ حضرت فاطمہ زہرا سلام اللہ علیہا کی

عظمت و شان کا اندازہ کون کر سکتا ہے آپ ہر اعتبار سے عظمت و رفعت کے اُس مقام پر فائز ہیں جہاں تک کوئی بھی عورت نہیں پہنچ سکی۔

شہزادی کونین حضرت فاطمہ الزہرا سلام اللہ علیہا سیدۃ النساء العالمین ہیں آپ مالکِ مُلکِ خُدا، محبوبِ رب العالمین، سید العالمین رحمۃ للعالمین، امام الانبیاء، باعثِ تخلیق کائنات، فخرِ موجودات، حاصلِ کائنات مقصد و مقصودِ کائنات تاجدارِ دوسرا حضرت محمد مصطفیٰ صلی اللہ علیہ وآلہ وسلم کی سب سے پیاری اور سب سے لاڈلی بیٹی ہیں۔“

آپ حضور علیہ الصلوٰۃ والسلام کو سب سے زیادہ پیاری ہیں۔

آپ کو سرکارِ دو عالم علیہ السلام نے اپنے جگر کا ٹکڑا قرار دیا ہے۔

آپ کو تمام خواتین پر سرداری حاصل ہے۔

آپ کی آمد پر سرکارِ دو عالم صلی اللہ علیہ وآلہ وسلم محبت سے کھڑے

ہو جاتے اور اپنی جگہ پر بٹھاتے۔

آپ کی ناراضگی سے اللہ ناراض ہو جاتا ہے۔

آپ کی ناراضگی سے سرکارِ دو عالم صلی اللہ علیہ وآلہ وسلم ناراض

ہو جاتے ہیں۔

آپ کی رضا اللہ تعالیٰ کی رضا ہے۔

آپ کو ایذا دینا حضور علیہ الصلوٰۃ والسلام کو ایذا دینا ہے۔

آپ کا دشمن حضور علیہ الصلوٰۃ والسلام کا دشمن ہے۔

- آپ کی اولاد کا دشمن منافق، لعنتی اور دوزخی ہے۔
- آپ حضور رسالت مآب صلی اللہ علیہ وآلہ وسلم کی رازدار ہیں۔
- آپ شجر رسالت کی شاخِ ثمر بار ہیں۔
- آپ سیدۃ النساء العالمین ہیں۔
- آپ کے لئے جنت سے لباس آتا ہے۔
- آپ کے لئے جنت سے کھانا آتا ہے۔
- آپ کو تمام جہان کی عورتوں پر شرف و فضیلت حاصل ہے۔
- آپ عورتوں کی آلائشوں سے پاک ہیں۔
- آپ انسانی حُور ہیں۔
- آپ آگ سے چھڑانے والی ہیں۔
- آپ دوزخ سے بچانے والی ہیں۔
- آپ اُمتِ رسول کے لئے اشکباری کرنے والی ہیں۔
- آپ سرکارِ دو عالم صلی اللہ علیہ وآلہ وسلم کے اُسوۂ کامل کی مکمل تصویر ہیں۔
- آپ کے والدِ گرامی انبیاء کے سردار ہیں۔
- آپ کی والدہ حضرت خدیجہ رضی اللہ عنہا افضل النساء ہیں۔
- آپ کی والدہ مُعظمہ کے لئے اللہ کا سلام آیا۔
- آپ کے شوہر نامدار صاحبِ نل اتی مُشکل کشاء شیر خدا ہیں۔
- آپ کے شہزادگان نوجوانانِ جنت کے سردار ہیں۔

آپ کے شہزادوں کے لئے سرکارِ دو عالم صلی اللہ علیہ وآلہ وسلم خطبہ چھوڑ دیا کرتے۔

آپ کے شہزادوں کے لئے سرکارِ دو عالم صلی اللہ علیہ وآلہ وسلم سجدہ لمبا فرما دیا کرتے۔

آپ کے شہزادگان کا جھولا جبریل جھلاتے ہیں۔

آپ کی چمکی چلانے کے لئے فرشتے نازل ہوتے ہیں۔

آپ اور آپ کی اولاد کے لئے آیتِ تطہیر نازل ہوئی۔

آپ کی محبت و موڈت فرض کی گئی ہے۔

آپ عیسائیوں کے ساتھ مُباہلہ کیلئے نورانی قافلہ میں شامل ہوئیں۔

اللہ تبارک و تعالیٰ نے آپ کیلئے حضرت علی علیہ السلام کو منتخب فرمایا۔

اللہ تبارک و تعالیٰ نے آپ کے نکاح پر بزمِ ملاءِ اعلیٰ میں سجائی۔

اللہ نے آپ کے نکاح پر چالیس ہزار فرشتوں کو گواہ بنایا۔

اللہ نے آپ کی اولاد کو دونوں جہان کی سرداری عطا فرمائی۔

آپ کی اولاد کا حسب و نسب قیامت تک برقرار رہے گا۔

آپ کی اولاد کو خلافتِ باطنیہ عطا فرمائی گئی۔

آپ کی رفعت شان عقل و خرد سے ماوریٰ ہے آپ کی شان و عظمت

بیان ہی نہیں ہو سکتی ہم آیاتِ قرآنیہ اور احادیثِ مصطفیٰ ﷺ سے آپ کے

فضائل بیان کرنے کی کوشش کریں گے۔

آیتِ مُباہلہ اور شہزادی کوئین سلام اللہ علیہا

قارئین! آیتِ مُباہلہ میں شہزادی کوئین سلام اللہ علیہا کی عظمت و رفعت کا شاندار اظہار ہو رہا ہے سید کوئین صلی اللہ علیہ وآلہ وسلم نے بحکم ربانی جن نفوسِ قدسیہ کو عیسائیوں کے ساتھ مُباہلہ کے لئے اپنے ساتھ لیا ان میں شہزادی کوئین سلام اللہ علیہا کے شوہر نامدار تاجدارِ اہل اتی، شیر خدا مشکل کشا حضرت علی المرتضیٰ علیہ السلام اور شہزادی کوئین کے صاحبزادگان امامین کریمین سیدین شہیدین حضرت امام حسن اور حضرت امام حسین علیہما السلام شامل ہیں۔

تاریخ گواہ ہے کہ جب یہ قافلہء نور حجرہ مصطفیٰ سے نکلا تو اس شان سے نکلا کہ ملائکہ مقربین میں دُھوم مچ گئی صحابہ کرام رضوان اللہ علیہم اجمعین اور صحابیاتِ رسول اس عظیم المرتبت قافلہ کو دیکھ کر اظہارِ مسرت فرما رہے تھے اور عیسائیوں کے پادریوں کے چھکے چھوٹ رہے تھے یہ واقعہ مکمل ملاحظہ فرمائیں!

بنی نجران کا ایک وفد سید عالم صلی اللہ علیہ وآلہ وسلم کی خدمت میں حاضر ہوا شرکائے وفد حضور صلی اللہ علیہ وآلہ وسلم سے کہنے لگے کہ آپ یہ گمان کرتے ہیں کہ حضرت عیسیٰ علیہ السلام اللہ تعالیٰ کے بندے ہیں۔

آپ نے فرمایا! ہاں اُس کے بندے، اُس کے رسول اور اُس کا کلمہ ہیں جو کنواری بتول عذرا (حضرت مریم علیہا السلام) کی طرف اِلقاء کئے گئے۔

یہ سن کر نجرانی عیسائی بہت غصہ میں آئے اور کہنے لگے یا محمد (صلی اللہ علیہ وآلہ وسلم) کیا تم نے کبھی بے باپ کا انسان دیکھا ہے؟ اس سے اُن کا مطلب یہ تھا کہ حضرت عیسیٰ علیہ السلام خدا کے بیٹے ہیں (معاذ اللہ) اللہ تبارک و تعالیٰ نے ان کے جواب میں ارشاد فرمایا۔

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ
تُرَابٍ ثُمَّ قَالَ لَهُ كُنْ فَيَكُونُ.
بیشک عیسیٰ کی مثال اللہ تعالیٰ کے نزدیک آدم کی طرح ہے
بنایا مٹی سے پھر فرمایا اُسے ہو جا تو وہ ہو گیا۔

(پارہ ۳ سورہ آل عمران آیت ۵۹)

عیسائیوں کا عقیدہ ہے کہ حضرت عیسیٰ علیہ السلام کی بغیر باپ کے ولادت اس بات کی دلیل ہے کہ آپ خدا کے بیٹے ہیں چنانچہ قرآن پاک میں اُن کی واضح تردید فرمائی گئی ہے کہ اگر عیسیٰ علیہ السلام کے خدا کے بیٹا ہونے کی یہی دلیل ہے تو پھر آدم علیہ السلام کے متعلق تمہارا کیا خیال ہے؟ جن کا نہ کوئی باپ تھا اور نہ کوئی ماں اگر تم اُن کو انسان مانتے ہو تو حضرت عیسیٰ علیہ السلام کو کیوں خدا یا خدا کا بیٹا بنا رکھا ہے۔

ترمذی کی روایت

حضرت سعد بن ابی وقاص رضی اللہ تعالیٰ عنہ سے امام ترمذی نے روایت کی ہے کہ آیت مباہلہ نازل ہونے کے بعد سرکارِ دو عالم صلی اللہ علیہ وآلہ وسلم نے مولائے کائنات حضرت علی المرتضیٰ علیہ السلام شہزادی کوئین حضرت فاطمہ الزہرا سلام اللہ علیہا اور حسنین کریمین کو بلایا اور فرمایا۔
اللّٰهُمَّ هُوَ لَا اَهْلَ بَيْتِي۔

آیت مباہلہ میں اہل بیت یہی ہیں

اللہ تبارک و تعالیٰ نے ارشاد فرمایا !

فَقُلْ تَعَالَوْا نَدْعُ اَبْنَاءَنَا وَ اَبْنَاءَكُمْ وَ نِسَاءَنَا وَ نِسَاءَكُمْ وَ اَنْفُسَنَا وَ اَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللّٰهِ عَلٰى الْكٰذِبِيْنَ۔

ان سے فرمادو آؤ ہم بلائیں اپنے بیٹے اور تمہارے بیٹے اور اپنی عورتیں اور تمہاری عورتیں اور اپنی جانیں اور تمہاری جانیں پھر مباہلہ کریں تو جھوٹوں پر اللہ کی لعنت ڈالیں۔

قارئین! آیت کے نزول کے بعد نبی کریم صلی اللہ علیہ وآلہ وسلم حضرت امام حسین کو اٹھائے ہوئے اور حضرت امام حسن علیہما السلام کو انگلی سے پکڑے ہوئے تشریف لائے اور سرکارِ دو عالم صلی اللہ علیہ وآلہ وسلم کے پیچھے

پیچھے شہزادی کو نین حضرت فاطمہ زہرا سلام اللہ علیہا اور ان کے پیچھے تاجدارِ اولیاء حضرت علی المرتضیٰ علیہ السلام آرہے تھے حضور صلی اللہ علیہ وآلہ وسلم فرما رہے تھے۔ اذ دعوت فامنو۔

جب حضور علیہ الصلوٰۃ والسلام نے عیسائیوں کے سامنے آیتِ مباہلہ پڑھی اور ان کو دعوت دی ان کا ایک پادری کہنے لگا اے گروہِ نصاریٰ! مجھے ایسے چہرے نظر آرہے ہیں کہ اگر یہ اللہ تعالیٰ سے دُعا فرمائیں تو اللہ تعالیٰ پہاڑ کو بھی اُس کی جگہ سے ہٹا دے گا لہذا بہتر ہے کہ تم ان سے مباہلہ نہ کرو ورنہ سب مارے جاؤ گے اور قیامت تک رُوئے زمین پر کوئی عیسائی باقی نہ رہے گا۔

اُس عیسائی پادری کی بات دیگر عیسائیوں کی سمجھ میں آگئی چنانچہ انہوں نے مشورہ کے لئے مہلت طلب کی اور اگلے روز مباہلہ کرنے سے انکار کر دیا اور جزیہ دینے کے لئے تیار ہو گئے۔

حضور سید عالم صلی اللہ علیہ وآلہ وسلم نے فرمایا! مجھے قسم ہے اُس ذات کی جس کے قبضہ قدرت میں میری جان ہے اہلِ نجران کے سروں پر عذاب آہی گیا تھا۔ اگر وہ مباہلہ کرتے تو ان کی صورتیں مسخ ہو کر بندروں اور سوروں جیسی ہو جاتیں ساری وادی بھڑکتی ہوئی آگ سے بھر جاتی نجران اور نجران کے رہنے والے یہاں تک کہ درختوں تک کہ پرندے بھی تباہ و برباد ہو جاتے اور سال گزرنے نہ پاتا کہ تمام عیسائی ہلاک ہو جاتے۔

(تفسیر ابن کثیر از امام عماد الدین ابن کثیر ج ۱ ص ۷۰)

قارئین! اللہ تبارک و تعالیٰ کے برگزیدہ نفوسِ قدسیہ جن میں آقائے دو عالم، نورِ مجسم، فخرِ آدم و بنی آدم حضرت محمد مصطفیٰ صلی اللہ علیہ وآلہ وسلم آپ کی عظیم المرتبت شہزادی سیدہ کونین، اُمّ الحسنین حضرت فاطمہ الزہرا سلام اللہ علیہا، مولائے کائنات ائچ الناس باب مدینۃ العلم حضرت علی المرتضیٰ علیہ السلام، شہزادگانِ بتول حضرت امام حسن مجتبیٰ اور حضرت امام حسین علیہما السلام مباہلہ کے لئے تشریف لائے تو عیسائیوں کے اوسانِ خطا ہو گئے۔

قارئین!

شہزادی کونین حضرت سیدہ فاطمہ الزہرا سلام اللہ علیہا کے مباہلہ میں تشریف لانے کے واقعہ کو اس انداز سے بیان کیا جاتا ہے کہ حضور علیہ الصلوٰۃ والسلام پہلے قدم رکھتے اور ان کے بعد آپ کے نشانِ قدم پر شہزادی کونین سلام اللہ علیہا قدم رکھتیں اور پھر شہزادی کونین سلام اللہ علیہا کے نشانِ قدم پر سیدنا علی المرتضیٰ علیہ السلام اپنا قدم رکھتے، اس طرح شہزادی کونین کے نشانِ قدم کو بھی پردہ میں رکھا گیا یہ ہے اُس عظیم المرتبت ہستی کی شان کہ جس کے نشانِ قدم کو بھی چھپایا گیا ہے۔ آپ کی شان و عظمت کو کیا بیان کیا جاسکتا ہے۔

کائنات کی سب سے عظیم ہستی آپ کے والدِ گرامی ہیں۔ اللہ کے محبوب صلی اللہ علیہ وآلہ وسلم کے سب سے پیارے حضرت علی المرتضیٰ علیہ

السلام آپ کے شوہر ہیں اور آپ کے شہزادگان جنت کے جوانوں کے سردار
ہیں۔

بتول پاک کی عظمت ہے ارفع سب خیالوں سے

جناب سیدہ ہیں شان والی سب حوالوں سے

کسی کو مرتبہ مقصود حاصل ہو نہیں سکتا

کہ رتبہ سیدہ کا پاک ہے ساری مثالوں سے

(محمد مقصود مدنی)

آیتِ مودّۃ اور شہزادی کونین سلام اللہ علیہا

قارئین محترم! شہزادی کونین سلام اللہ علیہا آیتِ مودّۃ میں بھی شامل ہیں اس آیتِ کریمہ میں اللہ تبارک و تعالیٰ نے اپنے پیارے محبوب حضرت محمد مصطفیٰ صلی اللہ علیہ وآلہ وسلم سے خطاب کرتے ہوئے فرمایا ہے کہ اے میرے محبوب اپنے اُمتیوں سے فرما دیجئے کہ۔

ہم نے تمہیں دین کی دولت سے نوازا۔

ہم نے تمہیں کفر کی ظلمت سے نکالا۔

ہم نے تمہیں اللہ کی پہچان عطا کی۔

ہم نے تمہیں دستورِ حیات عطا کیا۔

ہم نے تمہیں رُوحانی سکون عطا کیا۔

ہم نے تمہیں دنیا اور آخرت کی بھلائیاں عطا کیں۔

ہم نے تمہیں شریعت کے اسباق سکھائے۔

ہم نے تمہیں عرفان کی دولت عطا کی۔

ہم نے تمہیں شیطان سے بچنے کے لئے تعلیم عطا کی۔

ہم نے تمہیں نماز کی لذت سے آشنا کیا۔

ہم نے تمہیں روزوں کی برکت سے آشنا کیا۔

ہم نے تمہیں حج کی حقیقت سے آشنا کیا۔

ہم نے تمہیں زکوٰۃ کی فضیلت سے آشنا کیا۔

ہم نے تمہیں کلمے کی نورانیت سے آشنا کیا۔

ہم نے تمہیں اعمالِ صالح کی برکات کی خبر دی لیکن ہم تم سے اس

سلسلہ میں کوئی اجر طلب نہیں کرتے آپ نے بحکمِ خدا اُمت سے فرمایا !

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ

تم فرماؤ میں اس پر تم سے کچھ اجرت نہیں مانگتا مگر قرابت کی محبت

(کنز الایمان پارہ ۲۵ سورہ شوریٰ آیت ۲۳)

شانِ نزول

اس آیت کریمہ کا شانِ نزول یوں بیان کیا جاتا ہے کہ حضرت

عبداللہ بن عباس رضی اللہ تعالیٰ عنہ فرماتے ہیں جب محبوبِ رب العالمین

صلی اللہ علیہ وآلہ وسلم مدینہ منورہ میں تشریف لائے اور انصارِ مدینہ نے دیکھا

کہ حضور سید عالم صلی اللہ علیہ وآلہ وسلم کے اخراجات بہت زیادہ ہیں اور آپ

کے پاس ظاہری مال و متاع کچھ نہیں، تو انہوں نے آپس میں مشورہ کیا اور

سرکارِ دو عالم صلی اللہ علیہ وآلہ وسلم کے حقوق و احسانات کے حوالہ سے آپ کی

خدمت میں پیش کرنے کے لئے بہت سا مال جمع کیا اور اس کو لے کر حاضر

خدمت ہوئے اور عرض کی !

یا رسول اللہ صلی اللہ علیک وسلم ! ہمیں آپ ہی کی بدولت ہدایت

نصیب ہوئی ہے ہم نے آپ ہی کی بدولت گمراہی سے نجات پائی ہے ہم دیکھتے ہیں کہ حضور کے مصارف بہت زیادہ ہیں اس لئے ہم آپ کی خدمت میں یہ مال بطور نذرانہ لے کر حاضر ہوئے ہیں ہمارا ہدیہ قبول فرما کر عزت افزائی فرمائی جائے۔ اس پر یہ آیت نازل ہوئی۔

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ

(خزائن العرفان)

دوسری روایت

حضرت سعید بن جبیر اور عمرو بن شعیب رضی اللہ عنہما نے اس آیت کی تفسیر میں فرمایا۔

الا ان تعدوا قرابتی و عترتی و تحفظونی فیہم۔

کہ میں تم سے فقط اتنا چاہتا ہوں کہ تم میرے قرابت داروں اور میری اولاد سے محبت کرو اور ان کے معاملہ میں میرا لحاظ کرو۔

(تفسیر مظہری جلد ۸)

قارئین! اللہ تبارک و تعالیٰ عالم الغیب والشہادہ ہے وہ جانتا تھا کہ آنے والے زمانوں میں ایسے بد بخت بھی آئیں گے جنہیں میرے محبوب (علیہ الصلوٰۃ والسلام) کے قرابت داروں سے بغض ہوگا اسی لئے آیت موذت نازل فرمادی تاکہ ظاہر ہو سکے کہ مومن کون ہے اور منافق کون، اللہ

کے پیارے محبوب صلی اللہ علیہ وآلہ وسلم سے سچی محبت کون کرتا ہے اور جھوٹا تعلق کون ظاہر کرتا ہے۔

قارئین! آج خارجی و ناصبی اُن آیاتِ کریمہ کا بھی انکار کرتے نظر ہیں جن کا شانِ نزول واضح طور پر اہل بیت کرام علیہم الصلوٰۃ والسلام کے لئے ہے واضح رہے کہ ان آیاتِ کریمہ کی تفسیر میں تمام مفسرین کا اجماع موجود ہے۔ آیت قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ میں شہزادی کونین کی موڈتِ فرضیت کا اعلان ہے جو بد بختِ اس واضح اعلان اور حکمِ قرآن کو تسلیم نہیں کرتا وہ یقیناً جہنم کا حق دار ہوگا۔

قرابت دار کون؟

عَنِ ابْنِ عَبَّاسٍ رَضِيَ اللَّهُ عَنْهُمَا قَالَ! لَمَّا نَزَلَتْ هَذِهِ الْآيَةُ! (قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ) قَالُوا! يَا رَسُولَ اللَّهِ، مَنْ قَرَابَتِكَ هُوَ لِإِيَّائِنَا وَجَبَتْ عَلَيْنَا مَوَدَّتُهُمْ؟ قَالَ! عَلِيٌّ وَفَاطِمَةُ وَابْنَاهُمَا.

حضرت عبداللہ ابن عباس رضی اللہ تعالیٰ عنہ نے روایت فرمائی ہے کہ حضور اقدس صلی اللہ علیہ وآلہ وسلم سے پوچھا گیا۔

يَا رَسُولَ اللَّهِ! مَنْ قَرَابَتِكَ؟

یا رسول اللہ صلی اللہ علیہ وآلہ وسلم آپ کے قرابت داروں سے کون
کون لوگ مراد ہیں؟

قَالَ عَلِيٌّ وَفَاطِمَةُ وَابْنَاهُمَا - آپ صلی اللہ علیہ وآلہ وسلم
نے فرمایا علی فاطمہ اور ان کے دونوں بیٹے۔

(طبرانی معجم الکبیر ج ۳ ص ۷۷)

تفسیر روح البیان

شیخ التفسیر والحديث حضرت اسماعیل حقی رحمۃ اللہ علیہ نے مشہور
عالم تفسیر روح البیان میں اس آیت کریمہ کی تفسیر میں لکھا ہے۔

جب حضور رسالت مآب صلی اللہ علیہ وآلہ وسلم سے پوچھا گیا یا رسول اللہ!

يَا رَسُولَ اللَّهِ، مَنْ قَرَابَتِكَ هُوَ لِإِيَّائِنَا وَجَبَتْ
عَلَيْنَا مَوَدَّتُهُمْ؟

یا رسول اللہ! وہ آپ کے قریبی کون ہیں جن کی مودت ہم

مسلمانوں پر واجب ہے؟

حضور رسالت مآب صلی اللہ علیہ وآلہ وسلم نے فرمایا!

عَلِيٌّ وَفَاطِمَةُ وَابْنَاهُمَا - علی فاطمہ اور ان کے دونوں بیٹے۔

(روح البیان جلد نمبر ۸ ص ۱۱۱)

قارئین کرام! اس آیت کریمہ سے یہ واضح ہو گیا کہ مودت کے

حقداروں میں مولا علی شیر خدا، شہزادی کونین سلام اللہ علیہا، حسنین کریمین

علیہم السلام اور ان کی قیامت تک آنے والی اولاد شامل ہے۔
 جس کا یہ عقیدہ ہے وہی صاحبِ ایمان ہے جو ان آیات کی تفسیر
 اپنی رائے سے کرتا ہے وہ ابنِ شیطان ہے۔

حُبِّ سرکارِ مدینہ دین ہے ایمان ہے
 حُبِّ محبوبِ خدا ایمان کی بھی جان ہے
 رَبِّ نے کی واجبِ مودۃ اہل بیتِ پاک کی
 دیکھ لو مقصودِ خالق کا یہی فرمان ہے
 قارئین! مودۃ اہل بیتِ اس لئے واجب ہے تاکہ تمام امتیوں کو
 معلوم ہو جائے کہ خانوادۂ رسول کی عزت و عظمت سب سے جدا ہے۔

اہل بیت رسول علیہم الصلوٰۃ والسلام کی رفعت و بلندی سب سے
 بڑھ کر ہے کوئی امتی کس قدر بھی شان والا کیوں نہ ہو جائے، اُس کو خونِ
 رسول صلی اللہ علیہ وآلہ وسلم کی ہمسری ہرگز نصیب نہیں ہو سکتی۔ حضور صلی اللہ
 علیہ وآلہ وسلم کی نسبت سے آپ کی لختِ جگر سیدہ، طیبہ طاہرہ شہزادی کونین
 حضرت فاطمۃ الزہرا سلام اللہ علیہا کی ساری اولاد نورِ علی نور ہے اسی لئے
 اعلیٰ حضرت فاضل بریلوی رحمۃ اللہ علیہ نے فرمایا!

تیری نسلِ پاک میں ہے بچہ بچہ نور کا
 تو ہے عینِ نور تیرا سب گھرانہ نور کا

آیتِ تطہیر اور شہزادی کونین سلام اللہ علیہا

قارئین! شہزادی کونین سلام اللہ علیہا کا فضل و شرف اللہ اور اس کے رسول صلی اللہ علیہ وآلہ وسلم ہی بہتر جانتے ہیں آپ کے فضل و کمال کو سمجھنا عقل کے لئے محال ہے اس لئے کہ آپ کی ذات تمام پہلوؤں سے بے مثل و بے مثال ہے اللہ تبارک و تعالیٰ نے آپ کو تمام عوارضاتِ بشریہ سے محفوظ و مامون فرمایا اور آپ کی طہارت و پاکیزگی کا اعلان فرما رکھا ہے یہی نہیں بلکہ آپ کی بدولت تمام اہل بیت کو ہر جس سے محفوظ فرما دیا گیا ہے۔

اللہ تبارک و تعالیٰ نے ارشاد فرمایا!

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ
وَيُطَهِّرَ كُمْ تَطْهِيرًا ﴿۳۳﴾

اللہ تو یہی چاہتا ہے اے نبی کے گھر والو کہ تم سے دُور کر دے ہر قسم کی ناپاکی اور تمہیں پوری طرح پاک و صاف کر دے۔

(سورۃ احزاب آیت ۳۳)

سرکارِ دو عالم صلی اللہ علیہ وسلم نے خصوصیت سے چار نفوس کو منزل کی

چادر میں لے کر دُعا فرمائی! اللَّهُمَّ هُوَ لَاءِ أَهْلِ بَيْتِي

اہل سنت کا عقیدہ یہ ہے کہ اس آیت کریمہ کا مصداق ازواج و اولاد دونوں ہے۔

امام بیہانی رحمۃ اللہ علیہ نے الشرف الموبد اردو ترجمہ شرف سادات میں فرمایا ہے کہ اس سے مراد شہزادی کونین حضرت فاطمہ الزہرا سلام اللہ علیہا، حضرت علی المرتضیٰ کرم اللہ وجہہ الکریم، حسنین کریمین علیہما السلام اور تمام اہمہات المؤمنین رضی اللہ عنہم ہیں۔

”البتول“ میں ہے کہ! اہلبیت رسول صلی اللہ علیہ وآلہ وسلم نزول آیت سے پہلے بھی پاک و صاف تھے اور طیب و طاہر تھے اس آیت مبارکہ میں محض ان کا اکرام بڑھانا مقصود ہے اور ان کی طہارت اور پاکیزگی پر اللہ تعالیٰ نے مہر لگادی ہے۔

قارئین محترم! اس آیت مبارکہ میں اللہ تعالیٰ نے اپنے ارادہ کا اظہار فرمایا ہے کہ اللہ تو یہی چاہتا ہے کہ اے نبی کے گھر والو کہ وہ تمہیں پاک صاف کر دے تو کیا یہ ارادہ پورا ہوا یا نہیں۔ میرے آقائے نعمت علامہ صائم چشتی رحمۃ اللہ علیہ نے اس کی تفسیر قرآن پاک ہی کی دوسری آیت مبارکہ سے فرماتے ہوئے لکھا ہے!

اللہ تبارک و تعالیٰ نے ارشاد فرمایا!

إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ ﴿۲۰﴾ (سورۃ النحل آیت ۴۰)

سورۃ یسین میں فرمایا !

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ﴿۸۲﴾

وہ تو جب کسی چیز کا ارادہ فرماتا ہے وہ کہتا ہے کہ ہو جا تو وہ ہو جاتی ہے۔

(سورۃ یسین آیت ۸۲)

دُعائے مُصطفیٰ برائے آلِ عبا

اللہ رب العزت نے شہزادی کونین سلام اللہ علیہا کو ازل سے طہارت و پاکیزگی عطا فرما رکھی ہے اسی لئے آپ کا لقب بھی بتول ہے آپ کی زندگی کا ایک ایک لمحہ آپ کی نفاستِ طبعی کا غماز ہے آپ کی طہارت و پاکیزگی کے حوالہ سے سرکارِ دو عالم صلی اللہ علیہ وآلہ وسلم کی احادیث مبارکہ میں بھی ذکر موجود ہے۔

قارئین محترم! شہزادی کونین اُسوۃ رسولِ مکرم صلی اللہ علیہ وآلہ وسلم کی کامل ترین تصویر ہیں آپ کی شان میں آیۃ تطہیر نازل ہوئی حضرت علامہ علاؤ الدین الخازن بغدادی رحمۃ اللہ علیہ تفسیر خازن میں لکھتے ہیں!

اُمّ المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ ایک روز حضور رسالت مآب صلی اللہ علیہ وآلہ وسلم صبح کے وقت تشریف لائے اور آپ اُس وقت سیاہ رنگ کی ایک منقش دھاری دار چادر اوڑھے ہوئے تھے۔ پھر آپ تشریف فرما ہو گئے۔

فاتت فاطمة فادخلها فيه.

حضرت فاطمة الزهراء سلام اللہ علیہا حاضر ہوئیں تو آپ نے انہیں چادر مبارک میں داخل فرمایا۔

ثم جاء علي فادخله فيه.

پھر علی آئے تو ان کو بھی چادر کے نیچے جگہ عطا فرمائی۔

ثم جاء الحسن فادخله.

پھر حسن آئے تو انہیں بھی اس چادر میں داخل فرمایا۔

ثم جاء الحسين فادخله.

پھر حسین آئے تو انہیں بھی چادر میں داخل کر لیا۔

اور پھر یہ آیت اِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ
الْبَيْتِ وَيُطَهِّرَكُمْ تَطْهِيرًا۔ تلاوت فرمائی۔

(تفسیر خازن جلد سوم ص ۴۹۹)

تفسیر ذر منشور

تفسیر ذر منشور میں حضرت امام جلال الدین سیوطی رحمۃ اللہ علیہ نے اس آیت کی تفسیر میں لکھا ہے کہ ام المومنین حضرت ام سلمہ رضی اللہ عنہا فرماتی ہیں کہ یہ آیت میرے گھر میں نازل ہوئی۔

آپ فرماتی ہیں کہ گھر میں رسول کریم صلی اللہ علیہ وآلہ وسلم کے علاوہ حضرت علی حضرت فاطمہ اور حسنین کریمین (علیہم السلام) تھے تو آپ

صلی اللہ علیہ وآلہ وسلم نے اُن کے اوپر چادر مبارک ڈال دی اور فرمایا !

اللَّهُمَّ هَوِّلْ أَهْلَ بَيْتِي فَازْهَبْ عَنْهُمْ الرَّجْسَ
وَطَهِّرْهُمْ تَطْهِيرًا۔

اے اللہ یہ میرے اہل بیت ہیں تو ان سے رجس کو دور فرما اور
انہیں خوب پاک فرما۔

(تفسیر دُرّ منثور جلد پنجم ص ۱۹۹)

الصلوة يا اهل البيت

حضرت امام جلال الدین سیوطی رحمۃ اللہ علیہ حضرت انس بن مالک
رضی اللہ تعالیٰ عنہ سے روایت فرماتے ہیں کہ حضور رسالت مآب صلی اللہ علیہ
وآلہ وسلم جب شہزادی کونین حضرت فاطمہ زہرا سلام اللہ علیہا کے حجرہ
مبارکہ کے پاس سے نماز فجر کے لئے گذرتے تو بلند آواز سے فرماتے۔

الصلوة يا اهل البيت الصلوة۔ اِنَّمَا يُرِيدُ اللَّهُ لِيُذْهِبَ

عَنكُمْ الرَّجْسَ أَهْلَ الْبَيْتِ وَيُطَهِّرَكُمْ تَطْهِيرًا

نماز کا وقت ہے اے اہل بیت نماز پڑھو۔ اللہ تو یہی چاہتا ہے

اے نبی کے گھر والو تم سے ہر قسم کی ناپاکی پوری طرح دور فرما

دی اور تمہیں پوری طرح سے پاک و صاف فرما دیا۔

حضور سید عالم صلی اللہ علیہ وآلہ وسلم نے یہ عمل چھ ماہ تک

جاری رکھا حضرت ابن عباس رضی اللہ تعالیٰ عنہ سے روایت

ہے کہ آپ نے یہ عمل سات ماہ تک جاری رکھا۔

(تفسیر دُرّ منثور جلد پنجم ص ۱۹۹)

اس آیت کے حوالہ سے کتب احادیث میں یہ روایات موجود ہیں۔

یہ گھرانہ نور ہے

عن أنس بن مالك رضى الله عنه أن رسول الله
صلى الله عليه وآله وسلم كان يمر بباب فاطمة
ستة أشهر إذا خرج إلى صلاة الفجر يقول: الصلاة
يا أهل البيت: (إِنَّمَا يُرِيدُ اللهُ لِيُذْهِبَ عَنْكُمُ
الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا)

حضرت انس بن مالک رضی اللہ تعالیٰ عنہ سے روایت ہے کہ
چھ (۶) ماہ تک حضور نبی اکرم صلی اللہ علیہ وآلہ وسلم کا یہ معمول
رہا کہ جب نماز فجر کے لئے نکلتے اور حضرت فاطمہ سلام اللہ
علیہا کے دروازہ کے پاس سے گزرتے تو فرماتے!

اے اہل بیت نماز قائم کرو (اور پھر یہ آیت مبارکہ
پڑھتے) اے اہل بیت اللہ چاہتا ہے کہ تم سے (ہر طرح کی)
آلودگی دور کر دے اور تم کو خوب پاک و صاف کر دے۔

(ابن کثیر تفسیر القرآن العظیم جلد ۳ صفحہ ۴۸۳)

(الدر المنثور جلد ۵ صفحہ ۶۱۳)

(طبری، جامع البیان فی تفسیر القرآن ج ۲۲ ص ۶)

حضرت ابوسعید خدری رضی اللہ تعالیٰ عنہ فرماتے ہیں کہ حضور
رسالتاً بصلی اللہ علیہ وآلہ وسلم اس آیت کے نزول کے بعد چالیس روز
تک شہزادی کوئین حضرت فاطمہ زہرا سلام اللہ علیہا کے دروازہ پر تشریف
لا کر فرماتے رہے۔

السلام علیکم اهل البيت ورحمة الله وبرکات
الصلوة رحمکم الله۔

اے اہل بیت اللہ تعالیٰ کی تم پر سلامتی رحمت اور برکت ہو تم
پر ہو خدا تم پر رحمت فرمائے۔

آیت تطہیر کی یہی تفسیر مومن شبلی نعمی رحمۃ اللہ علیہ نے نور الابصار میں۔

امام عسقلانی رحمۃ اللہ علیہ نے الاصابہ فی معرفۃ صحابہ میں

حاکم رحمۃ اللہ علیہ نے المستدرک میں

ابن حجر مکی رحمۃ اللہ علیہ نے صواعق المحرقہ میں

امام جلال الدین سیوطی رحمۃ اللہ علیہ نے خصائص کبریٰ میں

امام ابو عیسیٰ ترمذی رحمۃ اللہ علیہ نے جامع ترمذی میں

شیخ عبدالحق محدث دہلوی رحمۃ اللہ علیہ نے اشعۃ اللمعات میں

ابن اثیر رحمۃ اللہ علیہ نے أسد الغابہ میں

امام رازی رحمۃ اللہ علیہ نے تفسیر کبیر میں

امام بغوی رحمۃ اللہ علیہ نے معالم التنزیل میں

ملا حسین واعظ الکاظمی رحمۃ اللہ علیہ نے تفسیر حسینی میں

امام سیوطی رحمۃ اللہ علیہ نے تفسیر درمنثور میں

امام آلوسی رحمۃ اللہ علیہ نے تفسیر روح المعانی میں

عماد الدین ابن کثیر رحمۃ اللہ علیہ نے تفسیر ابن کثیر میں

عبدالحق دہلوی رحمۃ اللہ علیہ نے مظاہر حق میں

امام صفوری رحمۃ اللہ علیہ نے نزہۃ المجالس میں

ملا معین کاظمی رحمۃ اللہ علیہ نے معارج النبوت میں

امام نبہانی رحمۃ اللہ علیہ نے الشرف الموبد آل محمد میں

شیخ شہاب الدین رحمۃ اللہ علیہ نے اپنے اپنے طریق سے بیان

فرمائی ہے۔ اس حوالہ سے بہترین تحقیق میرے آقائے نعمت حضرت علامہ

صائم چشتی رحمۃ اللہ علیہ نے اپنی تصنیف البتول میں پیش کی ہے۔

قارئین! شہزادی کونین سلام اللہ علیہا اور آپ کی اولاد کی عظمت

کے اظہار کے لئے قرآن پاک میں واضح فرامین موجود ہیں۔

جنہیں ہم نے اپنی کتاب ”عظمت اہل بیت“ میں تفاسیر قرآن

کے حوالہ جات سے بالتفصیل جمع کر دیا ہے اہل ذوق حضرات و مجاہدین اہل

بیت عظمت اہل بیت سے ملاحظہ فرما سکتے ہیں۔

أَحَادِيثُ مُصْطَفَى صَلَّى اللَّهُ عَلَيْهِ وَسَلَّمَ

أَوْر

شہزادی کونین سلام اللہ علیہا

قارئین! شہزادی کونین سیدہ فاطمہ الزہرا سلام اللہ علیہا کی شان و عظمت کا اظہار سید عالم نور مجسم صلی اللہ علیہ وآلہ وسلم کے بے شمار فرامین سے ہو رہا ہے۔

کُتبِ احادیث میں شہزادی کونین کے مناقب میں ابواب قائم کیے گئے ہیں اور بعض علماء و محدثین نے آپ کے مناقب میں حضور سید عالم صلی اللہ علیہ وآلہ وسلم کے فرامین پر مشتمل کتب مرتب فرمائی ہیں اس باب میں ہم شہزادی کونین سلام اللہ علیہا کے مناقب میں آنے والی احادیث کا انتخاب پیش کر رہے ہیں کیونکہ کتاب کی ضخامت اس بات کی اجازت نہیں دیتی کہ آپ کے فضائل میں آنے والی تمام تر روایات کو پیش کیا جاسکے۔

سب سے زیادہ پیار

حضور سید عالم صلی اللہ علیہ وآلہ وسلم کو اپنی اولاد میں سب سے زیادہ پیارا اپنی لختِ دل حضرت فاطمہ زہرا سلام اللہ علیہا کے ساتھ تھا۔ جامع ترمذی میں حضرت بریدہ رضی اللہ تعالیٰ عنہ سے روایت ہے

”عَنِ ابْنِ بَرِيْدَةَ، عَنْ أَبِيهِ، قَالَ! كَانَ أَحَبَّ النِّسَاءِ
إِلَى رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَاطِمَةُ
وَمِنَ الرِّجَالِ عَلِيٌّ“

کہ رسول اللہ صلی اللہ علیہ وآلہ وسلم کو عورتوں میں سب سے زیادہ محبت سیدہ فاطمہ زہرا سلام اللہ علیہا سے تھی اور مردوں میں سے حضرت علی المرتضیٰ سب سے زیادہ محبوب تھے۔

(جامع ترمذی جلد ۲ صفحہ ۲۲۵)

ہے رسول پاک ﷺ کا مقصود فرمانِ عظیم
سب جہاں سے آپ کو پیاری ہیں حضرت فاطمہ

کس سے زیادہ محبت

قارئین! سرکارِ دو عالم صلی اللہ علیہ وآلہ وسلم کی محبوب ہستیوں میں سب سے زیادہ محبوب ہستی شہزادی کونین حضرت سیدہ فاطمہ الزہرا سلام اللہ علیہا کی ہے اور اس بات پر سینکڑوں احادیث شاہدِ عدل ہیں آقائے دو عالم صلی اللہ علیہ وآلہ وسلم نے جو اظہارِ محبت و شفقت شہزادی کونین سلام اللہ علیہا سے فرمایا ہے وہ کسی دوسرے کے لئے نہیں ہے۔

سرکارِ دو عالم صلی اللہ علیہ وآلہ وسلم کی آغوش میں پرورش پانے والے اور آقائے دو عالم صلی اللہ علیہ وآلہ وسلم کے قرب میں سب سے زیادہ وقت گزارنے والی ہستی سیدنا حیدرِ کرارِ کرم اللہ وجہہ الکریم جو مزاجِ شناس رسول بھی ہیں نے جب پوچھا یا رسول اللہ! آپ کو سب سے زیادہ کس سے محبت ہے؟ تو آپ علیہ الصلوٰۃ والسلام نے سیدہ کائنات سے اپنی سب

سے زیادہ محبت کا اعلان فرمادیا اور فرمایا کہ سب سے زیادہ محبوب میری بیٹی ہے اور اے علی! تم مجھے اس سے زیادہ عزیز ہو۔ روایت ملاحظہ فرمائیں!

عَنْ أَبِي هُرَيْرَةَ رَضِيَ اللَّهُ عَنْهُ، قَالَ: قَالَ عَلِيُّ بْنُ أَبِي طَالِبٍ رَضِيَ اللَّهُ عَنْهُ: يَا رَسُولَ اللَّهِ! أَيُّمَا أَحَبُّ إِلَيْكَ: أَنَا أَمْ فَاطِمَةُ؟ قَالَ: فَاطِمَةُ أَحَبُّ إِلَيَّ مِنْكَ، وَأَنْتَ أَعَزُّ عَلَيَّ مِنْهَا.

حضرت ابو ہریرہ رضی اللہ تعالیٰ عنہ روایت کرتے ہیں کہ حضرت علی کرم اللہ وجہہ الکریم نے بارگاہ رسالت مآب صلی اللہ علیہ وآلہ وسلم میں عرض کیا یا رسول اللہ! آپ کو میرے اور فاطمہ میں سے کون زیادہ محبوب ہے؟ آپ صلی اللہ علیہ وآلہ وسلم نے فرمایا! فاطمہ مجھے تم سے زیادہ پیاری ہے، اور تم میرے نزدیک اس سے زیادہ عزیز ہو۔

(طبرانی معجم الاوسط ج ۷ ص ۳۴۳)

(فیض القدیج ج ۴ ص ۴۲۲) (اتحاف السائل صفحہ ۱۹)

باپ بیٹی کی بے مثال محبت

قارئین! اب ہم جو حدیث شریف پیش کر رہے ہیں اس کی روایت اُمّ المؤمنین سیدہ عائشہ صدیقہ سلام اللہ علیہا نے فرمائی ہے اور اس میں آقا علیہ الصلوٰۃ والسلام اور سیدہ کائنات سلام اللہ علیہا کی ایک دوسرے

کے ساتھ والہانہ محبت اور اُلفت کا سمندر ٹھاٹھیں مارتا نظر آتا ہے۔ روایت
ملاحظہ فرمائیں!

عَنْ عَائِشَةَ أُمِّ الْمُؤْمِنِينَ رَضِيَ اللَّهُ عَنْهَا، قَالَتْ !
كَانَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ إِذَا رَأَاهَا
قَدْ أَقْبَلَتْ رَحَبَ بِهَا، ثُمَّ قَامَ إِلَيْهَا فَقَبَّلَهَا، ثُمَّ
أَخَذَ بِيَدَيْهَا فَجَاءَ بِهَا حَتَّى يُجْلِسَهَا فِي مَكَانِهِ. وَكَانَتْ
إِذَا رَأَتْ النَّبِيَّ صَلَّى اللَّهُ عَلَيْهِ وَآلِهِ وَسَلَّمَ رَحَبَتْ
بِهِ، ثُمَّ قَامَتْ إِلَيْهِ فَقَبَّلَتْهُ صَلَّى اللَّهُ عَلَيْهِ وَآلِهِ
وَسَلَّمَ

”ام المؤمنین حضرت عائشہ رضی اللہ عنہا بیان کرتی ہیں کہ حضور نبی
اکرم صلی اللہ علیہ وآلہ وسلم جب فاطمہ (سلام اللہ علیہا) کو آتے
ہوئے دیکھتے تو انہیں خوش آمدید کہتے، پھر ان کی خاطر
کھڑے ہو جاتے، انہیں بوسہ دیتے، ان کا ہاتھ پکڑ کر لاتے
اور انہیں اپنی نشست پر بٹھا لیتے اور جب فاطمہ (سلام اللہ
علیہا) آپ صلی اللہ علیہ وآلہ وسلم کو اپنی طرف تشریف لاتے
ہوئے دیکھتیں تو خوش آمدید کہتیں پھر کھڑی ہو جاتیں اور آپ
صلی اللہ علیہ وآلہ وسلم کو بوسہ دیتیں۔“

قارئین محترم! ان فرامین رسول صلی اللہ علیہ وآلہ وسلم کو دیکھتے ہوئے یہ اندازہ ہو جاتا ہے کہ آپ کو اپنی شہزادی سیدہ طیبہ طاہرہ حضرت فاطمہ زہرا سلام اللہ علیہا سے کس قدر محبت تھی۔

آپ رسول مقبول صلی اللہ علیہ وآلہ وسلم کو سب سے زیادہ محبوب تھیں آقا علیہ الصلوٰۃ والسلام کو سارے جہان میں آپ سے بڑھ کر کوئی پیارا نہ تھا۔ حضور سید عالم صلی اللہ علیہ وآلہ وسلم کی اپنی لخت جگر سیدہ فاطمہ الزہرا سلام اللہ علیہا سے یہ محبت بے مثل بھی ہے بے مثال بھی۔ اور سیدہ طیبہ طاہرہ فاطمہ الزہرا سلام اللہ علیہا کو جو محبت اپنے والد گرامی امام الانبیاء شب اسری کے دُولہا صلی اللہ علیہ وآلہ وسلم کے ساتھ ہے اُس کی بھی مثال کہیں نہیں ملتی۔

اپنی شہزادی سے پیارے مُصطفیٰ کو پیار ہے
 دیکھ لو پڑھ کر حدیثیں اُن میں بھی اظہار ہے
 میں بھلا مقصود کیونکر اُن کی عظمت لکھ سکوں
 اُن کی اُونچی شان ہے اُن کی بڑی سرکار ہے

(محمد مقصود مدنی)

امام شعرانی کی تصریح

امام عبدالوہاب شعرانی رحمۃ اللہ علیہ نے اس حدیث مبارکہ کے حوالہ سے بیان کیا ہے کہ حضور رسالت مآب صلی اللہ علیہ وآلہ وسلم نے

صراحت فرمادی ہے کہ شہزادی کو نین حضرت فاطمہ زہرا سلام اللہ علیہا آپ صلی اللہ علیہ وآلہ وسلم کو حضرت علی المرتضیٰ علیہ السلام سے زیادہ محبوب ہیں۔

قارئین! حضرت علی المرتضیٰ علیہ السلام یہ جانتے تھے کہ حضور

سید عالم صلی اللہ علیہ وآلہ وسلم کو شہزادی کو نین سیدہ طیہہ طاہرہ حضرت

فاطمہ سلام اللہ علیہا سے والہانہ محبت ہے اسی محبت کا اندازہ کرنے کے لئے

آپ نے سرکارِ دو عالم صلی اللہ علیہ وآلہ وسلم سے پوچھ لیا کہ آقا آپ بتائیں

کہ مجھ سے زیادہ محبت کرتے ہیں یا فاطمہ زہرا (سلام اللہ علیہا) سے؟

سوال کرنے والے حضرت علی المرتضیٰ علیہ السلام ہیں جو آپ کے

بھائی بھی ہیں اور داماد بھی، وصی بھی ہیں اور وارث بھی۔ آقا علیہ الصلوٰۃ

والسلام نے حضرت علی المرتضیٰ علیہ السلام کو مایوس نہیں فرمایا بلکہ فرمایا فاطمہ

سے مجھے محبت زیادہ ہے لیکن اے علی! تو مجھے فاطمہ سے زیادہ عزیز ہے۔

محبوب اور عزیز میں بہت خوبصورت اور باریک فرق ہے جس کا

اظہار حضور علیہ الصلوٰۃ والسلام نے فرمادیا۔ آپ کے اس فرمان سے حضرت

علی المرتضیٰ علیہ السلام بھی خوش ہو گئے اور سیدہ کائنات سلام اللہ علیہا سے

حضور صلی اللہ علیہ وآلہ وسلم کی خصوصی محبت کا بھی اظہار ہو گیا۔

فاطمہ جگر پارہ رسول ہیں

قارئین! شہزادی کو نین حضرت سیدہ فاطمہ الزہرا سلام اللہ علیہا کو

آقائے دو عالم صلی اللہ علیہ وآلہ وسلم نے اپنے جگر کا ٹکڑا قرار دیا ہے اور یہ
خصوصی اعزاز جو آپ کو عطا کیا گیا۔ فرمانِ رسول ﷺ ملاحظہ فرمائیں!

عَنِ الْمِسْوَرِ بْنِ مَخْرَمَةَ أَنَّ رَسُولَ اللَّهِ صَلَّى اللَّهُ عَلَيْهِ
وآلِهِ وَسَلَّمَ قَالَ! فَاطِمَةُ بَضْعَةٌ مِنِّي، فَمَنْ أَغْضَبَهَا
أَغْضَبَنِي. مُتَّفَقٌ عَلَيْهِ

حضرت مسور بن مخرمہ رضی اللہ تعالیٰ عنہ سے روایت ہے۔

فرماتے ہیں کہ رسول اللہ صلی اللہ علیہ وآلہ وسلم نے فرمایا!
فاطمہ میرے جسم کا حصہ ہے جس نے اسے ناراض کیا اُس
نے مجھے ناراض کیا۔

(صحیح بخاری ج ۳ ص ۱۳۶۱) (مسلم ج ۴ ص ۱۹۰۳)

(طبرانی ج ۲۲ ص ۴۰۴) (حاکم المستدرک ج ۳ ص ۱۷۲)

(بیہقی، السنن الکبریٰ ج ۱۰ ص ۲۰۱)

امام اہل سنت مجددِ دین و ملت الشاہ امام احمد رضا فاضل بریلوی

رحمۃ اللہ علیہ فرماتے ہیں۔

اُس بُتُول و جگر پارہ مصطفیٰ

مُجَلِّد آرائے عفت پہ لاکھوں سلام

شہزادی کونین کی گستاخی کفر ہے

قارئین کرام! حضور سید عالم صلی اللہ علیہ وآلہ وسلم کے متعدد

فرائین میں یہ بات موجود ہے کہ شہزادی کو نین سلام اللہ علیہا کو یہ خصوصیت حاصل ہے کہ آپ سرکارِ دو عالم صلی اللہ علیہ وآلہ وسلم کا جزو ہیں، آپ کی لختِ دل ہیں، آپ کے جگر کا ٹکڑا ہیں اسی لئے سیدہ سلام اللہ علیہا کو ناراض کرنا اللہ اور اُس کے رسول صلی اللہ علیہ وآلہ وسلم کی ناراضگی کا باعث ہے احادیث میں ہے کہ جس نے سرکارِ دو عالم صلی اللہ علیہ وآلہ وسلم کے کسی ایک بال مبارک کی بھی گستاخی کی وہ دائرہ اسلام سے خارج ہو جاتا ہے محدثین نے اسی لئے یہ بات بہت کھول کر بیان کی ہے کہ سیدہ پاک سلام اللہ علیہا کی گستاخی کفر ہے۔

مواہب الدنیہ میں ہے کہ سرور عالم صلی اللہ علیہ وآلہ وسلم نے سیدہ بتول کو بضعۃ منی فرمایا ہے والبضعۃ اللحم اور بضعۃ سے مراد گوشت کا ٹکڑا ہے۔

واستدل به السہیلی علی ان سبھا کفر۔

اسی سے امام سہیلی نے استدلال کیا ہے کہ چونکہ سیدہ زہرا سید عالم کے جسم کا حصہ ہیں اسی لیے آپ کی شان میں گستاخی کرنا کفر ہے۔

قارئین! اس دور کے خارجی و ناصبی حضور سید عالم صلی اللہ علیہ وآلہ وسلم کے اہل بیت کی مخالفت میں نہایت خبیث، واہیات، انتہائی غلیظ اور قابل مذمت لٹریچر تقسیم کر رہے ہیں جن میں شہزادی کو نین سلام اللہ علیہا

کی شان میں انتہائی دشنام طرازی کی گئی ہے۔ ہم سوچتے ہیں کہ یہ کیسے
مسلمان ہیں جنہیں اپنے نبی صلی اللہ علیہ وآلہ وسلم کے پاکیزہ فرامین کا بھی
پاس نہیں ایسے ہی بے غیرت اور بے حیاء لوگوں کے متعلق حضرت اقبال
رحمۃ اللہ علیہ نے فرمایا ہے۔

قلب میں سوز نہیں رُوح میں احساس نہیں

کچھ بھی پیغامِ محمدؐ کا تمہیں پاس نہیں

امام الحدیث شیخ محقق شاہ عبدالحق محدث دہلوی رحمۃ اللہ علیہا شہ

اللمعات شرح مشکوٰۃ میں رقمطراز ہیں۔

میگوید کہ پیغمبر خدا صلی اللہ علیہ وآلہ وسلم قال فاطمۃ منی

فاطمہ گوشت پارہ من است سبکی رحمۃ اللہ علیہ استدلال کردہ

است بایں کہ ہر کہ دشنام کردہ فاطمہ را کافر شود۔

شہزادی کونین امّ الحسین سیدہ طیبہ طاہرہ حضرت فاطمہ زہرا سلام

اللہ علیہا حضور صلی اللہ علیہ وآلہ وسلم کو اس قدر محبوب تھیں کہ آپ صلی اللہ علیہ

وآلہ وسلم نے اعلان فرمادیا خبردار! کوئی میری لختِ دل میری نورِ نظر میرے

چکر کا ٹکڑے میری پیاری بیٹی کو ناراض نہ کرے اس کی ناراضگی میری

ناراضگی ہے۔

قارئین محترم! خارجی بدبختوں کے لئے اس حدیث مبارکہ میں

کس قدر وعید موجود ہے جو شہزادی کونین سلام اللہ علیہا اور آپ کی اولاد

طاہرہ کے بارے میں بدکلامی کر کے آپ کو ناراض کر کے جہنم کا ایندھن بن رہے ہیں۔

غور فرمائیں آج کے نام نہاد مسلمان ایسا لٹریچر چھاپ کر مفت تقسیم کر رہے ہیں جن میں اہل بیت کی صریحاً گستاخیاں کی گئی ہیں۔ حضور صلی اللہ علیہ وآلہ وسلم کے خانوادہ کا تمسخر اڑایا گیا ہے اس سلسلے میں جہاں خارجی اور ناصبی بد بخت اپنا اپنا حصہ ڈال رہے تھے وہیں کچھ نام کے سنی مولوی بھی ان کے ہتھے چڑھ چکے ہیں اور انہی عقائد کی ترویج و اشاعت کے لئے کوشاں نظر آتے ہیں جو باطل فرقوں کی پہچان ہیں۔

ہم پوچھتے ہیں!

کیا شہزادی کونین سلام اللہ علیہا یزید کو خلیفہ برحق کہنے والوں سے خوش ہوں گی؟

کیا شہزادی کونین سلام اللہ علیہا یزید کے ہمنواؤں اور اس کی قصیدہ گوئی کرنے والے بدطینت لوگوں سے خوش ہوں گی؟

کیا شہزادی کونین سلام اللہ علیہا امام حسین علیہ السلام کو باغی کہنے والوں سے خوش ہوں گی؟

کیا شہزادی کونین سلام اللہ علیہا اپنے بچوں کو شہید کرنے والے گویوں اور ان کے اس فعل بد کو جائز قرار دینے والوں سے خوش ہوں گی؟

کیا شہزادی کونین سلام اللہ علیہا ننھے علی اصغر علیہ السلام کے گلے پر
تیر چلانے والے سے خوش ہوں گی ؟

کیا شہزادی کونین سلام اللہ علیہا شہزادہ علی اکبر علیہ السلام کو خون
میں نہلانے والے سے خوش ہوں گی ؟

کیا شہزادی کونین سلام اللہ علیہا حضرت قاسم علیہ السلام کو شہید
کرنے والے سے خوش ہوں گی ؟

کیا شہزادی کونین سلام اللہ علیہا حضرت غازی عباس علیہ السلام کو
شہید کرنے والوں سے خوش ہوں گی ؟

کیا شہزادی کونین سلام اللہ علیہا ننھے عون و محمد علیہم السلام کو شہید
کرنے والوں سے خوش ہوں گی ؟

کیا شہزادی کونین سلام اللہ علیہا اپنے لختِ دل نورِ نظر سید الشہاب
اہل الجنة امام عالی مقام حضرت امام حسین علیہ السلام کو تین دن بھوکا پیاسا
رکھ کر نہایت ظلم سے شہید کر دینے والوں اور آپ کے جسمِ نازنین پر
گھوڑے دوڑانے والوں سے خوش ہوں گی ؟

جو لوگ کہتے ہیں کہ یزید کو کچھ نہ کہو، یزید بہت نیک اور پارسا تھا
یزید امیر المومنین تھا۔ یزید بہت اچھا حکمران تھا یزید حاکم وقت تھا۔ اور اس
کی اطاعت حضرت امام حسین علیہ السلام پر فرض تھی۔

جو یہ کہتے ہیں کہ یہ دو شہزادوں کی لڑائی تھی۔

جو یہ کہتے ہیں کہ امام حسین علیہ السلام باغی تھے اور ان کا خروج
 امام برحق یزید کے خلاف تھا اس لئے ان کو قتل کرنا جائز تھا۔

جو یہ کہتے ہیں اہل بیت کو کوئی شرف حاصل نہیں۔

جو یہ کہتے ہیں کہ حضرت فاطمہ الزہرا سلام اللہ علیہا کی اولاد

ولادِ رسول نہیں۔

کیا یہ لوگ شہزادی کو نین کو خوش کر رہے ہیں؟

قارئین محترم! ایسے بد قماش لوگ جو یزید کے حامی اور شہزادی

کو نین سلام اللہ علیہا کے مخالفین ہیں جنہوں نے آپ کی اولاد کو اذیتیں دیں

جنہوں نے آپ کے بیٹوں کو ظلماً شہید کر دیا جنہوں نے آپ کے پوتوں اور

نواسوں کو کربلا کے تپتے ہوئے ریگزار میں ذبح کر دیا آپ یقیناً ان سے

ناراض ہیں اور جن سے لوگوں سے شہزادی کو نین سلام اللہ علیہا ناراض ہیں

ان سے رسول خدا صلی اللہ علیہ وآلہ وسلم بھی ناراض ہیں اور جن سے آقائے

دو عالم ناراض ہوں وہ مومن ہو ہی نہیں سکتا۔

اُس کو حاصل کیسے ہو پائے گی جنت کی ہوا

ظلم جس نے سیدہ کے پیارے بیٹوں پر کیا

بالیقیں مقصود وہ ایندھن جہنم کا بنا

جس نے بھی ناراض حضرت فاطمہ کو کر دیا

(محمد مقصود مدنی)

شہزادی کونین سیدہ فاطمہ زہرا سلام اللہ علیہا سید عالم صلی اللہ علیہ
 وآلہ وسلم کے جسم اقدس کا حصہ ہیں اور آپ علیہ الصلوٰۃ والسلام کے واضح
 ارشادات اس حوالہ سے موجود ہیں محدثین نے اس حدیث مبارکہ کی تشریح
 میں فرمایا ہے کہ جس طرح حضور صلی اللہ علیہ وآلہ وسلم کی شان میں ادنیٰ سی
 گستاخی بھی کفر ہے اسی طرح شہزادی کونین حضرت فاطمہ زہرا سلام اللہ علیہا
 کی شان میں گستاخی بھی کفر ہے اس کی سب سے بڑی دلیل یہی ہے کہ آپ
 علیہ الصلوٰۃ والسلام نے خود فرما رکھا ہے۔

فَاطِمَةُ بَضْعَةٌ مِنِّي

فاطمہ گوشت پارہ من است فاطمہ میرے جگر کا ٹکڑا ہیں۔

یہ وہ بارگاہ ہے جہاں فرشتے بھی ادب سے آتے ہیں ہم ایسے
 لوگوں کو حق بات بتا دینا چاہتے ہیں جو سیدہ طیبہ سلام اللہ علیہا کی ناراضگی کو
 اہمیت نہیں دیتے وہ آخرت میں یقیناً بہت پچھتائیں گے اس لئے اپنے
 عقیدہ کی اصلاح کر لیں اور شہزادی کونین سلام اللہ علیہا کی اولاد پاک کی
 محبت کو دل میں بسالیں۔

فاطمہ بَضْعَةٌ مِنِّي ہے یہ فرمانِ رسول
 سیدہ شہزادی کونین ہیں جانِ رسول
 ان کے در کی ہی غلامی سے ملے ایمان بھی
 ان کی چوکھٹ سے ملے مقصودِ فیضانِ رسول

(محمد مقصود مدنی)

شہزادی کونین سیدہ طیہہ طاہرہ فاطمہ الزہرا سلام اللہ علیہا کی گستاخیوں سے باز نہ آئے تو تمہارا حشر یقیناً ابو جہل اور ابولہب کی جماعت کے ساتھ ہوگا کیونکہ اللہ تعالیٰ کو اس بارگاہ کی گستاخی سخت ناپسند ہے۔ ہم کہتے ہیں! اہل بیت کی غلامی کرلو۔ سیدہ پاک کی چوکھٹ پر جبین نیاز جھکالو حضور صلی اللہ علیہ وآلہ وسلم کے گھر والوں سے محبت کرلو۔ حضور صلی اللہ علیہ وآلہ وسلم کے پیاروں سے پیار کر لو تا کہ نجات حاصل ہو جائے۔

حضور صلی اللہ علیہ وآلہ وسلم کو ایذا دینا موجب لعنت ہے

عَنِ ابْنِ أَبِي مُلَيْكَةَ، قَالَ: جَاءَ رَجُلٌ مِنْ أَهْلِ الشَّامِ فَسَبَّ عَلِيًّا عِنْدَ ابْنِ عَبَّاسٍ فَحَصَبَهُ ابْنُ عَبَّاسٍ فَقَالَ! يَا عَدُوَّ اللَّهِ، أَذَيْتَ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ: (إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا) لَوْ كَانَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ حَيًّا لَأَذَيْتَهُ.

حضرت ابن ابی ملیکہ رضی اللہ عنہ بیان کرتے ہیں کہ اہل شام سے ایک شخص آیا اور اس نے حضرت عبداللہ بن عباس رضی اللہ عنہما کے ہاں حضرت علی کرم اللہ وجہہ الکریم کو برا بھلا

کہا، حضرت عبد اللہ بن عباس رضی اللہ عنہما نے اس کو ایسا کہنے سے منع کیا اور فرمایا، اے اللہ کے دشمن تو نے حضور نبی اکرم صلی اللہ علیہ وآلہ وسلم کو تکلیف دی ہے۔ (پھر یہ آیت پڑھی) ”بے شک وہ لوگ جو اللہ اور اس کے رسول کو تکلیف دیتے ہیں اللہ تبارک و تعالیٰ دنیا و آخرت میں ان پر لعنت بھیجتا ہے اور اللہ نے ان کے لئے ایک ذلت آمیز عذاب تیار کر رکھا ہے۔“ پھر فرمایا! اگر حضور نبی اکرم صلی اللہ علیہ وآلہ وسلم (ظاہراً بھی) حیات ہوتے تو یقیناً (تو اس بات کے ذریعے) آپ صلی اللہ علیہ وآلہ وسلم کی اذیت کا باعث بنتا۔

(مستدرک حاکم ج ۳ ص ۱۲۱)

شہزادی کو نین کونا خوش کرنا حضور کونا خوش کرنا ہے

قارئین محترم! اسی حوالہ سے حضور علیہ الصلوٰۃ والسلام کا فرمانِ عالی شان ملاحظہ فرمائیں۔ حضرت عبید اللہ بن ابی رافع سے حضرت مسور رضی اللہ عنہ بیان کرتے ہیں کہ حضرت حسن بن حسن علیہ السلام نے انہیں بلا بھیجا اپنی بیٹی کی منگنی کرنے کے لئے آپ نے ان سے کہا کہ آپ رات کے وقت مجھے ملیں۔ راوی بیان کرتے ہیں کہ پس وہ ان سے ملے پھر حضرت مسور رضی اللہ عنہ نے اللہ تعالیٰ کی حمد و ثناء بیان کی پھر کہا: خدا کی قسم کوئی ایسا نسب اور نہ ہی سبب اور نہ ہی سسرالی رشتہ ایسا ہے جو مجھے آپ کے نسب، سبب اور سسرال

سے بڑھ کر پیارا ہے مگر یہ کہ حضور نبی اکرم صلی اللہ علیہ وآلہ وسلم نے فرمایا!
 ”فاطمہ میرے جگر کا ٹکڑا ہے جو چیز اسے پریشان کرتی ہے وہ
 مجھے بھی پریشان کرتی ہے اور جو چیز اسے خوش کرتی ہے وہ
 مجھے بھی خوش کرتی ہے اور بے شک انساب قیامت کے روز
 منقطع ہو جائیں گے سوائے میرے نسب، سبب اور سسرال
 کے۔“

(مستدرک حاکم ج ۳ ص ۱۷۲)

اللہ ناراض ہوتا ہے

عَنْ عَلِيِّ رَضِيَ اللَّهُ عَنْهُ، قَالَ: قَالَ رَسُولُ اللَّهِ صَلَّى
 اللَّهُ عَلَيْهِ وَآلِهِ وَسَلَّمَ لِفَاطِمَةَ: إِنَّ اللَّهَ يَغْضَبُ
 لِعُضْبِكَ، وَيَرْضَى لِرِضَاكَ

حضرت علی رضی اللہ عنہ سے روایت ہے کہ حضور نبی اکرم صلی
 اللہ علیہ وآلہ وسلم نے سیدہ فاطمہ سے فرمایا! بیشک اللہ تعالیٰ
 تیری ناراضگی پر ناراض ہوتا ہے اور تیری رضا پر راضی ہوتا
 ہے۔

(طبرانی معجم الکبیر ج ۱ ص ۱۰۸)

جو سیدہ کو گالی دے

سہیلی نے کہا کہ جس نے شہزادی کو نین سیدہ فاطمہ الزہرا سلام اللہ

علیہا کو گالی دی تحقیق اس نے کفر کیا اور اس بات کی تائید میں یہ بھی ہے کہ جب ابوالبابہ نے اپنے آپ کو باندھ لیا تھا اور قسم کھالی تھی کہ ان کو رسول اللہ صلی اللہ علیہ وآلہ وسلم کے علاوہ کوئی اور نہ کھولے گا اور حضرت فاطمہ رضی اللہ تعالیٰ عنہا تشریف لے آئیں تاکہ ان کو کھول دین تو انہوں نے انکار کر دیا۔ کھولنے سے اپنی قسم کی وجہ سے تو رسول اللہ صلی اللہ علیہ وآلہ وسلم نے فرمایا! بے شک فاطمہ میرا ایک حصہ ہے وقال بعضهم اور بعض لوگوں نے کہا بیشک جس شخص نے بھی حضرت فاطمہ کے حق میں وہ عمل کیا کہ اس سے شہزادی کو نین سیدہ فاطمہ الزہرا سلام اللہ علیہا کو تکلیف ہوئی تو گویا کہ نبی صلی اللہ علیہ وآلہ وسلم کو تکلیف ہوئی اور کوئی چیز ان کے لئے اتنی تکلیف دہ نہیں ہوگی جتنی ان کو ان کی بیٹی کی طرف سے ہوگی اور یہ بات تلاش کرنے سے معلوم ہوئی اور یہ دنیا میں سزا کو سخت کرتا ہے اور آخرت کی سزا تو ہے ہی بہت سخت۔

حضور صلی اللہ علیہ وآلہ وسلم کی سیدہ سے محبت کے انداز

عَنْ ثَوْبَانَ مَوْلَى رَسُولِ اللَّهِ صَلَّى اللَّهُ عَلَيْهِ وَآلِهِ
 وَسَلَّمَ، قَالَ! كَانَ رَسُولُ اللَّهِ صَلَّى اللَّهُ عَلَيْهِ وَآلِهِ
 وَسَلَّمَ إِذَا سَافَرَ كَانَ آخِرُ عَهْدِهِ بِإِنْسَانٍ مِنْ أَهْلِهِ
 فَاطِمَةَ، وَأَوَّلُ مَنْ يَدْخُلُ عَلَيْهَا إِذَا قَدِمَ فَاطِمَةَ.

حضور نبی اکرم صلی اللہ علیہ وآلہ وسلم کے آزاد کردہ غلام حضرت ثوبان رضی اللہ عنہ نے فرمایا کہ حضور نبی اکرم صلی اللہ علیہ وآلہ وسلم جب سفر کا ارادہ فرماتے تو اپنے اہل و عیال میں سے سب کے بعد جس سے گفتگو فرما کر سفر پر روانہ ہوتے وہ حضرت فاطمہ سلام اللہ علیہا ہوتیں اور سفر سے واپسی پر سب سے پہلے جس کے پاس تشریف لاتے وہ بھی حضرت فاطمہ سلام اللہ علیہا ہوتیں۔

(سنن ابوداؤد ج ۴ ص ۸۷)

میرے ماں باپ قربان

عَنِ ابْنِ عُمَرَ رَضِيَ اللَّهُ عَنْهُمَا ، أَنَّ النَّبِيَّ صَلَّى اللَّهُ عَلَيْهِ وَآلِهِ وَسَلَّمَ كَانَ إِذَا سَافَرَ كَانَ آخِرَ النَّاسِ عَهْدًا بِهِ فَاطِمَةَ ، وَإِذَا قَدِمَ مِنْ سَفَرٍ كَانَ أَوَّلَ النَّاسِ بِهِ عَهْدًا فَاطِمَةَ رَضِيَ اللَّهُ عَنْهَا فَقَالَ لَهَا رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ فِدَاكَ أَبِي وَ أُمِّي .

حضرت عبداللہ بن عمر رضی اللہ عنہما سے روایت ہے کہ حضور نبی اکرم صلی اللہ علیہ وآلہ وسلم جب سفر کا ارادہ فرماتے تو اپنے اہل و عیال میں سے سب کے بعد جس سے گفتگو کر کے سفر پر

روانہ ہوتے وہ سیدہ فاطمہ سلام اللہ علیہا ہوتیں، اور سفر سے واپسی پر سب سے پہلے جس کے پاس تشریف لاتے وہ بھی حضرت فاطمہ سلام اللہ علیہا ہی ہوتیں، اور یہ کہ حضور نبی اکرم صلی اللہ علیہ وآلہ وسلم سیدہ فاطمہ سلام اللہ علیہا سے فرماتے (فاطمہ!) میرے ماں باپ تجھ پر قربان ہوں۔

(خصائص النبی واهله مترجم ص ۳۸۲)

سب لوگوں سے زیادہ محبوب

عَنْ جُمَيْعِ بْنِ عُمَيْرٍ قَالَ ! دَخَلْتُ مَعَ عَمَّتِي عَلِيَّ عَائِشَةَ، فَسُئِلْتُ أُمِّي النَّاسِ كَانَ أَحَبَّ إِلَى رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ؟ قَالَتْ ! فَاطِمَةُ، فَقِيلَ ! مِنَ الرِّجَالِ؟ قَالَتْ ! زَوْجُهَا، إِنْ كَانَ مَا عَلِمْتُ صَوَّامًا قَوَّامًا.

حضرت جمیع بن عمیر تیمی رضی اللہ عنہ بیان کرتے ہیں کہ میں اپنی پھوپھی کے ہمراہ حضرت عائشہ رضی اللہ عنہا کی خدمت میں حاضر ہوا اور پوچھا۔ حضور نبی اکرم صلی اللہ علیہ وآلہ وسلم کو کون زیادہ محبوب تھا؟

أُمُّ الْمُؤْمِنِينَ رَضِيَ اللَّهُ عَنْهَا نَزَّ فَرَمَايَا! فَاطِمَةُ (سَلَامُ اللَّهِ عَلَيْهَا)

عرض کیا گیا! مردوں میں سے کون زیادہ محبوب تھا؟
 فرمایا! اُن کے شوہر سے، جہاں تک میں جانتی ہوں وہ بہت
 زیادہ روزے رکھنے والے اور راتوں کو عبادت کے لئے بہت
 قیام کرنے والے تھے۔

(خصائص النبی واهله مترجم ص ۳۸۳)

عورتوں میں سب سے محبوب

عَنِ ابْنِ بَرِيْدَةَ، عَنْ أَبِيهِ، قَالَ ! كَانَ أَحَبَّ النِّسَاءِ
 إِلَى رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَاطِمَةُ
 وَمِنَ الرِّجَالِ عَلِيٌّ

حضرت بریدہ رضی اللہ عنہ سے روایت ہے کہ حضور نبی اکرم
 صلی اللہ علیہ وآلہ وسلم کو عورتوں میں سب سے زیادہ محبت
 حضرت فاطمہ الزہرا سلام اللہ علیہا سے تھی اور مردوں میں
 سے حضرت علی المرتضیٰ کرم اللہ وجہہ الکریم سب سے زیادہ
 محبوب تھے۔

(ترمذی کتاب المناقب ج ۵ ص ۶۹۸)

عَنْ أَبِي الْمَعْدِيِّ الْعَطِيَّةِ الطَّفَاوِيِّ عَنْ أَبِيهِ أَنَّ أُمَّ
 سَلَمَةَ حَدَّثَتْهُ قَالَتْ . بَيْنَمَا رَسُولُ اللَّهِ صَلَّى اللَّهُ
 عَلَيْهِ وَآلِهِ وَسَلَّمَ فِي بَيْتِي يَوْمًا إِذْ قَالَ الخَادِمُ ! إِنَّ

عَلِيًّا وَفَاطِمَةَ بِالسَّدَّةِ، قَالَتْ! فَقَالَ لِي، قَوْمِي فَتَنَجَنِي
 لِي عَنْ أَهْلِ بَيْتِي، قَالَتْ! قُمْتُ فَتَنَحَيْتُ فِي الْبَيْتِ
 قَرِيبًا، فَدَخَلَ عَلِيٌّ وَفَاطِمَةُ وَ مَعَهُمَا الْحَسَنُ وَ
 الْحُسَيْنُ وَ هُمَا صَبِيَّانِ صَغِيرَانِ فَأَخَذَ الصَّبِيَّيْنِ
 فَوَضَعَهُمَا فِي حَجْرٍ فَقَبَّلَهُمَا۔

حضرت ابو معدل عطیہ طفاوی رضی اللہ عنہ اپنے والد سے
 روایت کرتے ہیں انہیں اُمّ المؤمنین حضرت اُمّ سلمہ رضی اللہ
 عنہا نے بیان کیا کہ ایک دن جب حضور نبی اکرم صلی اللہ علیہ
 وآلہ وسلم میرے گھر تشریف فرما تھے ایک خادم نے عرض کیا!
 دروازے پر علی اور فاطمہ (علیہما السلام) آئے ہیں۔

اُمّ سلمہ رضی اللہ عنہا بیان کرتی ہیں! آپ صلی اللہ علیہ وآلہ
 وسلم نے حکم فرمایا! ایک طرف ہو جاؤ اور مجھے اپنے اہل بیت
 سے ملنے دو۔

اُمّ سلمہ رضی اللہ عنہا فرماتی ہیں! میں پاس ہی گھر میں ایک
 طرف ہٹ کر کھڑی ہو گئی، پس علی، فاطمہ اور حسنین کریمین
 علیہم السلام داخل ہوئے اس وقت وہ کم سن تھے تو آپ صلی
 اللہ علیہ وآلہ وسلم نے دونوں بچوں کو پکڑ کر گود میں بٹھالیا اور
 دونوں کو چومنے لگے۔

(مسند امام احمد بن حنبل ج ۶ ص ۲۹۶)

نبی کا ہیں جگر پارہ رسالت کی کلی زہرا
 نبی کی گود میں مقصود نازوں سے پٹی زہرا
 (مقصود مدنی)

پانچوں نفوسِ قدسیہ کا مقام

مستدرک حاکم میں حضرت ابوسعید خدری رضی اللہ تعالیٰ عنہ سے
 روایت ہے کہ حضور رسالت مآب صلی اللہ علیہ وآلہ وسلم اپنی پیاری بیٹی
 شہزادی کوئین حضرت فاطمہ زہرا سلام اللہ علیہا کے پاس تشریف لائے اور
 اُن سے فرمایا۔

انی وایاک هذا النائم یعنی علیا وھما یعنی الحسن
 والحسین لفی مکانٍ واحدٍ یوم القیامة۔

بے شک میں اور یہ سونے والا یعنی علی کرم اللہ وجہہ الکریم اور
 یہ دونوں حضرت امام حسن و حسین علیہما السلام قیامت کے دن
 ایک مکان میں ہوں گے۔

(مُستدرک حاکم جلد ۳ ص ۱۲۷)

امام اہل سنت مجددین و ملت الشاہ امام احمد رضا فاضل بریلوی
 رحمۃ اللہ علیہ فرماتے ہیں۔

پارہ ہائے صحفِ غنچہ ہائے قدس
 اہل بیتِ نبوت پہ لاکھوں سلام

عرش کے نیچے گنبد میں

اسی مفہوم کی ایک روایت علامہ نور الدین علی بن ابوبکر ہیشمی رحمۃ اللہ علیہ نے ”مجمع الزوائد“ میں نقل فرمائی ہے۔

حضرت ابوموسیٰ اشعری رضی اللہ تعالیٰ عنہ سے مروی ہے کہ حضور صلی اللہ علیہ وآلہ وسلم نے فرمایا!

انا وعلی وفاطمة والحسن والحسین یوم القیامة فی
قبة تحت العرش۔

میں اور علی اور فاطمہ اور حسن و حسین قیامت کے دن ایک ہی
گنبد میں جمع ہوں گے جو اللہ کے عرش کے نیچے ہوگا۔

(مجمع الزوائد ج ۹ ص ۱۸۴ علامہ حافظ نور الدین علی بن ابوبکر ہیشمی)

امام اہل سنت مجدد دین و ملت الشاہ امام احمد رضا فاضل بریلوی
رحمۃ اللہ علیہ فرماتے ہیں۔

خونِ خیر الرسل سے ہے جن کا خمیر
ان کی بے لوث طینت پہ لاکھوں سلام

حضرت فاطمہ رسول اللہ صلی اللہ علیہ وآلہ وسلم کا ٹکڑا ہیں

حضرت مسور بن مخرمۃ سے ہی روایت ہے کہ آپ صلی اللہ علیہ

وآلہ وسلم نے فرمایا کہ شہزادی کونین سیدہ فاطمہ الزہرا سلام اللہ علیہا میرا ٹکڑا

ہے جو چیز اسے روکتی ہے وہی چیز مجھے روکتی ہے اور مجھے پھیلا دیتی ہے۔
 جو چیز اسے پھیلا دیتی ہے اور قُرب قیامت کے دن ختم ہو
 جائے گی رشتہ داری سوائے میری رشتہ داری کے (امام احمد
 اور حاکم نے روایت کی ہے)

فاطمہ آپ کا حصہ ہیں

حضرت مسور بن مخرمہ سے روایت ہے کہ آپ صلی اللہ علیہ
 وآلہ وسلم نے ارشاد فرمایا کہ فاطمہ میرا حصہ ہے اور جو چیز
 اسے روکتی ہے وہی چیز مجھے روکتی ہے اور جو چیز مجھے کشادہ
 کرتی ہے وہی چیز اسے کشادہ کرتی ہے۔
 (اس کو حاکم اور طبرانی نے روایت کیا ہے)

حضرت فاطمہ کو ایذا دینا

حضرت ابوحنظلہ سے مرسل روایت ہے کہ آپ صلی اللہ علیہ
 وآلہ وسلم نے فرمایا کہ فاطمہ میرا ایک گوشت کا ٹکڑا ہے پس
 جس نے حضرت فاطمہ رضی اللہ عنہا کو تکلیف دی اس نے
 مجھے تکلیف دی۔

(حاکم نے روایت کی ہے)

(اتحاف السائل امام مناوی)

حضرت فاطمہ کا غصہ

حضرت عبد اللہ بن زبیر رضی اللہ عنہ سے روایت ہے فرماتے ہیں کہ آپ صلی اللہ علیہ وآلہ وسلم نے فرمایا بیشک فاطمہ میرا ٹکڑا ہے اور مجھے تکلیف دیتی ہے جو چیز جو اُسے تکلیف دیتی ہے اور غصہ دلاتی ہے جو چیز اُسے غصہ دلاتی ہے۔ (حاکم نے مستدرک میں روایت کیا ہے)

(اتحاف السائل امام مناوی)

حضرت فاطمہ کی پاکدامنی

حضرت ابن مسعود رضی اللہ عنہما سے روایت ہے کہ آپ صلی اللہ علیہ وآلہ وسلم نے فرمایا بیشک فاطمہ سلام اللہ علیہا نے اپنی حفاظت کی اور بیشک اللہ تعالیٰ نے ان کو جنت میں ان کی پاکدامنی کی وجہ سے داخل کیا اور ان کی اولاد کو (مؤمنین کے وصف میں قرآن میں آیا!

وَالَّذِينَ هُمْ لِأُفْوَاجِهِمْ حَفِظُونَ

(سورة المؤمنون آیت ۵)

(اتحاف السائل امام مناوی)

حضرت فاطمہ کا بلند درجہ

حضرت عمر بن خطاب رضی اللہ عنہ سے روایت ہے کہ آپ صلی اللہ علیہ وآلہ وسلم نے فرمایا کہ بیشک فاطمہ اور علی اور حسن اور حسین حظیرة القدس میں ہوں گے ایک سفید قبہ میں اس کی چھت رحمن کا عرش ہوگا (اسی طرح امام بخاری اور ابوداؤد نے نقل کیا ہے۔)

(اتحاف السائل امام مناوی)

شہزادی کونین کی اولاد کا مقام

شہزادی کونین سیدہ فاطمہ الزہرا سلام اللہ علیہا فرماتی ہیں کہ حضور صلی اللہ علیہ وآلہ وسلم نے فرمایا ! ہر بنی آدم اپنے عصبہ کی طرف منسوب ہوتا ہے سوائے اولاد فاطمہ کے میں ان کا ولی ہوں اور میں ان کا عصبہ ہوں۔

(اتحاف السائل امام مناوی)

لوگوں کا نظروں کو جھکانا

حضرت علی کرم اللہ وجہہ الکریم مرفوعاً نقل کرتے ہیں کہ جب قیامت کا دن ہوگا تو ایک پکارنے والا پکارے گا آپ کے پیچھے سے تمام لوگوں کو اپنی نظروں کو نیچے کرو فاطمہ بنت

محمد (صلی اللہ علیہ وسلم) سے یہاں تک کہ وہ گزر جائیں۔

(اس روایت کو حاکم اور تمام لوگوں نے نقل کیا)

(اتحاف السائل امام مناوی)

رَب کے نزدیک بلند مرتبہ

حضرت ابو ہریرہ رضی اللہ عنہ سے مرفوعاً روایت ہے کہ

جب قیامت کا دن ہوگا تو ایک پکارنے والا پکارے گا عرش

کے نیچے سے اے لوگو اپنی نظروں کو نیچے کرو یہاں تک کہ

فاطمہ زہرا (سلام اللہ علیہا) جنت کی طرف گزر جائیں۔

(اس کو روایت کیا ہے ابو بکر شافعی نے)

(اتحاف السائل امام مناوی)

وہ کلمات جو آدم علیہ السلام کو ملے

حضرت عبداللہ بن عباس رضی اللہ عنہما سے روایت ہے فرمایا

میں نے مصطفیٰ صلی اللہ علیہ وآلہ وسلم سے پوچھا ان کلمات

کے بارے میں جو آدم علیہ السلام کو ملے تھے اپنے رب کی

طرف سے جن پر آدم علیہ السلام کی توبہ قبول ہوئی تو حضرت

محمد مصطفیٰ صلی اللہ علیہ وآلہ وسلم نے فرمایا!

علی علیہ السلام فاطمہ سلام اللہ علیہا حسن علیہ السلام اور حسین

علیہ السلام کے وسیلہ سے سوال کیا۔

(اتحاف السائل امام مناوی)

قارئین!

جیسا کہ ہم نے اس باب کے آغاز میں بیان کیا تھا کہ شہزادی کونین سلام اللہ علیہا کے فضائل و مناقب میں کثیر احادیث ہیں اس لئے تصار کے ساتھ انتخاب حدیث پیش کر دیا گیا ہے۔

قارئین!

اب ہم شہزادی کونین کی سیرت مبارکہ کے حوالہ سے آپ کے لد گرامی سید کونین صلی اللہ علیہ وآلہ وسلم اور آپ کی والدہ محترمہ مکرمہ معظمہ دومہ کونین حضرت سیدہ خدیجۃ الکبریٰ سلام اللہ علیہا اور آپ کے بہن مائیں علیہم السلام کے مختصر حالات، آپ کے نکاح، اولاد پاک، آپ کی مبادت، آپ کی سخاوت، آپ کی سیادت اور آپ کے وصال مبارک اور میدان محشر میں آپ کے خصوصی اعزاز و اکرام پر مؤرخین و محققین کی تحقیقات پیش کرنے کی سعادت حاصل کریں گے۔

اس کے ساتھ ساتھ ان خارجیوں اور ناصبیوں کا محاسبہ کریں گے جو سرکارِ دو عالم صلی اللہ علیہ وآلہ وسلم کے اہل بیت کی شان میں گستاخیوں کے مرتکب ہو کر اپنے لئے جہنم کا سامان کر رہے ہیں۔ ہم اہل علم کے لئے شہزادی کونین سلام اللہ علیہا کے فضائل و مناقب قرآن پاک کی آیات کے حوالہ

سے مفسرین کے اقوال حضور صلی اللہ علیہ وآلہ وسلم کے فرامین مقدسہ، اقوال صحابہ اور علماء محدثین کی مسند کتب سے شہزادی کونین کے فضائل و مناقب بیان کرنے کی سعادت حاصل کریں گے۔

شہزادی کوئین سلام اللہ علیہا

کے

والدین کریمین علیہما السلام

إمام الانبياء ﷺ

شہزادی کونین سلام اللہ علیہا کے والد گرامی

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا
تاجدار کائنات، سید اولاد آدم طہ و یسین، سید الثقلین، نبی الحرمین، وسیلتنا فی
الدارین، صاحب قاب قوسین، احمد مجتبیٰ حضرت محمد مصطفیٰ صلی اللہ علیہ وآلہ
وسلم کی لخت جگر اور نور نظر ہیں۔

شہزادی کونین کے والد گرامی آقائے دو جہان ہیں۔

آپ سید انس و جان ہیں۔

آپ روح کائنات ہیں۔

آپ جان کائنات ہیں۔

آپ شان کائنات ہیں۔

آپ حسن کائنات ہیں۔

آپ مقصد کائنات ہیں۔

آپ مقصود کائنات ہیں۔

سید الاولین والآخرین

امام الانبیاء حضرت محمد مصطفیٰ صلی اللہ علیہ وآلہ وسلم کو اللہ تبارک و تعالیٰ نے اعلیٰ ترین مقام و مرتبہ کے لئے پسند فرمایا ہے۔

آپ کا مرتبہ ارفع و اعلیٰ ہے۔

آپ کی شان بالا و والا ہے۔

آپ ساری مخلوق سے پختے ہوئے ہیں۔

آپ اللہ کے محبوب رسول ہیں۔

آپ سید المخلوق ہیں۔

آپ خیر الانبیاء والمرسلین ہیں۔

تا جدار کائنات صلی اللہ علیہ وآلہ وسلم کا فرمان

محبوب خدا احمد مجتبیٰ حضرت محمد مصطفیٰ صلی اللہ علیہ وآلہ وسلم نے ارشاد فرمایا! ”میں محمد بن عبد اللہ بن عبد المطلب ہوں اللہ تعالیٰ نے مخلوق کو پیدا فرمایا اور اس کی سب سے اچھی جماعت میں مجھ کو رکھا پھر اس کے دو گروہ بنائے اور اچھے گروہ میں مجھے رکھا پھر اسے قبائل میں تقسیم کیا اور سب سے اچھے قبیلے میں مجھے رکھا پھر خاندان بنائے۔“

(ترمذی شریف حدیث نمبر ۳۶۰۵)

اولادِ آدم کی سرداری

امام الانبیاء تاجدار کون و مکار حضرت محمد مصطفیٰ صلی اللہ علیہ وآلہ وسلم نے ارشاد فرمایا !

”میں اولادِ آدم کا سردار ہوں اور کوئی فخر نہیں۔“

(صحیح مسلم شریف کتاب الفضائل)

اولین و آخرین پر سرداری

آقائے دو جہاں حضرت محمد مصطفیٰ صلی اللہ علیہ وآلہ وسلم اولادِ آدم کے سردار تمام انسانوں کے سردار اور منتخب رسول ہیں اور اولین و آخرین آپ کی تعریف کرتے ہیں قیامت کے روز سبھی آپ کے پرچم کے نیچے ہوں گے۔

اللہ کا نور

سردارِ دو جہاں مختارِ دو جہاں نازشِ رسولاں حضرت محمد مصطفیٰ صلی اللہ علیہ وآلہ وسلم کو اللہ تعالیٰ نے اپنے نور سے تخلیق فرمایا اور اسی نور کے بھیجنے کا ذکر قرآن پاک میں ارشاد فرمایا !

قَدْ جَاءَكُمْ مِنَ اللَّهِ نُورٌ

بے شک تمہارے پاس اللہ کی طرف سے ایک نور آیا۔

(سورۃ المائدہ آیت ۱۵)

نبیوں کی محفل میں ذکرِ رسول صلی اللہ علیہ وآلہ وسلم

اللہ تبارک و تعالیٰ نے اپنے پیارے محبوب تاجدارِ دو جہاں حضرت محمد مصطفیٰ صلی اللہ علیہ وآلہ وسلم کا ذکر مبارک اپنی پاک کتاب قرآن مجید فرقان حمید میں کرتے ہوئے ارواحِ انبیاء سے عہد لیا کہ ان کی زندگی میں آپ کی بعثت مبارک ہو تو وہ آپ پر ایمان لائیں اور آپ کی نصرت و اتباع ان پر فرض کر دی گئی۔

آدم سے بھی پہلے نبی صلی اللہ علیہ وآلہ وسلم

تاجدارِ کائنات مصدرِ کائنات حضرت محمد مصطفیٰ صلی اللہ علیہ وآلہ وسلم اس وقت بھی نبی تھے جب آدم علیہ السلام ابھی آب و گل میں تھے۔
 ”عرباض بن ساریہ سے روایت ہے کہ حضور نبی کریم صلی اللہ علیہ وآلہ وسلم نے فرمایا! میں خدا کے نزدیک خاتم النبیین تھا اور آدم آب و گل میں پڑے تھے۔“

(مسند احمد، خصائص مصطفیٰ ص ۳۵)

خاتم النبیین صلی اللہ علیہ وآلہ وسلم

شہزادی کونین سیدہ فاطمہ زہرا سلام اللہ علیہا کو یہ شرف حاصل ہے کہ آپ کے والد گرامی خاتم النبیین بن کر تشریف لائے۔

وَلَكِنْ رَسُولَ اللَّهِ وَخَاتَمَ النَّبِيِّينَ
لیکن اللہ کے رسول اور سب سے آخری نبی ہیں۔

(سورہ احزاب آیت ۴۰)

رحمتِ عالمِ نبی صلی اللہ علیہ وآلہ وسلم

حضور سید عالم صلی اللہ علیہ وآلہ وسلم رحمتِ عالمین بن کر تشریف لائے
اللہ تبارک و تعالیٰ نے آپ کی رحمت کا ذکر قرآن میں اس طرح فرمایا ہے۔

وَمَا أَرْسَلْنَاكَ إِلَّا رَحْمَةً لِّلْعَالَمِينَ

اور ہم نے تمہیں نہ بھیجا مگر رحمت سارے جہان کے لئے۔

(سورۃ الانبیاء آیت ۱۰۷)

رُوفِ وَرَحِيمِ نَبِيِّ صَلَّى اللَّهُ عَلَيْهِ وَسَلَّمَ

پیارے آقا احمد مختار سید و سرور کائنات حضرت محمد مصطفیٰ صلی اللہ
علیہ وآلہ وسلم روف و رحیم نبی بن کر تشریف لائے۔

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ

یہ نبی مسلمانوں کا ان کی جان سے زیادہ مالک ہے۔

(سورۃ الاحزاب آیت ۶)

إِحْسَانِ خُداوندی

اللہ تعالیٰ نے آقائے دو جہاں صلی اللہ علیہ وآلہ وسلم بھیج کر اپنا

احسان جتایا ہے اور کسی بھی دوسرے نبی کے لئے یوں نہیں فرمایا۔
 لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا
 بے شک اللہ کا بڑا احسان ہوا مسلمانوں پر کہ ان میں انہیں
 میں سے۔

(سورۃ آل عمران آیت ۱۶۴)

آپ کی اطاعت

حضور سید عالم صلی اللہ علیہ وآلہ وسلم کی اطاعت کو اللہ تبارک و تعالیٰ
 نے اپنی اطاعت قرار دیا ہے حضور سید عالم صلی اللہ علیہ وآلہ وسلم کی بیعت کو
 اپنی بیعت قرار دیا ہے۔

مَنْ يُطِيعِ الرَّسُولَ فَقَدْ أَطَاعَ اللَّهَ
 جس نے رسول کا حکم مانا بے شک اُس نے اللہ کا حکم مانا۔

(سورۃ النساء آیت ۸۰)

اور فرمایا!

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ
 وہ جو تمہاری بیعت کرتے ہیں وہ تو اللہ ہی سے بیعت
 کرتے ہیں۔

(سورۃ فتح آیت ۱۰)

بارگاہِ مصطفیٰ صلی اللہ علیہ وآلہ وسلم

دوسرے یہ کہ دروازہ مصطفیٰ علیہ الصلوٰۃ والسلام دروازہ الہی ہے اگر فقیر کو مانگنا ہو تو چھت پر یا مکان کے پیچھے کھڑے ہو کر نہیں مانگتا بلکہ دروازے پر آ کر بھیک مانگتا ہے اسی طرح جب خدا سے مانگنا ہو تو خدا کے دروازے یعنی بارگاہِ مصطفیٰ صلی اللہ علیہ وآلہ وسلم میں آ کر مانگو جو کچھ پروردگار کی طرف سے ملے گا اسی دروازے اور ان ہی ہاتھوں سے ملے گا۔ تیسرے یہ کہ شفاعت کے لئے مدینہ پاک میں حاضری ضروری نہیں اسی لئے فی المدینہ نہیں فرمایا گیا جہاں بھی ہو قلب سے اس بارگاہ کی طرف متوجہ ہو جائے کیونکہ ہر دل ان کی جلوہ گاہ ناز ہے۔

(شانِ حبیب الرحمن صفحہ ۵۵)

ہر قلب میں سرکارِ مدینہ کا ہے جلوہ
ہر منگتے کو سرکارِ مدینہ کی طلب ہے

(محمد مقصود مدنی)

وہی اوّل وہی آخر

خصائص کبریٰ میں امام جلال الدین سیوطی رحمۃ اللہ علیہ بیہقی اور ابن عساکر کے حوالہ سے ابو ہریرہ رضی اللہ عنہ روایت نقل کرتے ہیں کہ فرمایا۔

لما خلق الله آدم اراه بنیہ فجعل یری فضائل

بعضہم علیٰ بعض فرئی نور سا طعا فی اسفلہم
 فقال یارب من هذا قال هذا انک احمد و هو اول
 و هو آخر و هو اول شافع
 جب آدم علیہ السلام کو پیدا فرمایا گیا تو ان کو اپنی اولاد خواب
 میں دکھائی گئی آپ نے بعض کے بعض پر فضائل دیکھے پس
 دیکھا کہ ان کے نیچے کی طرف ایک چڑھتا ہوا نور ہے عرض کی
 مولایہ کون ہے تو فرمایا یہ تیرا بیٹا احمد (صلی اللہ علیہ وآلہ وسلم)
 ہے اور وہی اول ہے وہی آخر ہے اور وہی اول شفاعت
 کرنے والا ہے۔

(خصائص کبریٰ جلد اول)

دُنیا آپ کے لئے پیدا کی

سید المرسلین صلی اللہ علیہ وآلہ وسلم اللہ تبارک و تعالیٰ کے محبوب و
 مطلوب ہیں اللہ تبارک و تعالیٰ نے آپ کی شان کے ظہور کے لئے کائنات کو
 تخلیق فرمایا حدیث قدسی میں اللہ تبارک و تعالیٰ نے ارشاد فرمایا !

خَلَقْتُ الْخَلْقَ لِأَعْرِفَهُمْ كَرَامَتِكَ وَمَنْزِلَتِكَ عَلَيَّ
 لَوْلَاكَ لَمَا خَلَقْتُ الدُّنْيَا

یعنی میں نے خلقت کو اس لئے پیدا فرمایا تاکہ اسے تیری
 بزرگی اور برتری اور بلند منزلت کا تعارف کراؤں اگر میں

آپ (صلی اللہ علیہ وآلہ وسلم) کو پیدا نہ کرتا تو دنیا کو بھی پیدا نہ کرتا۔

(زُرْقَانِی عَلِی الْمَوَہِب جلد ۱ صفحہ ۳۶)

آپ کی حاکمیت

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ

(سورۃ النساء آیت ۶۵)

قرآن نے یہ بھی واضح کیا ہے کہ رسول کریم صلی اللہ علیہ وآلہ وسلم کے فیصلہ کو دل و جان سے ماننا اہل ایمان کے لئے فرض بلکہ شرط ایمان ہے جو شخص رسول کے فیصلہ کو نہ مانے وہ بے ایمان ہے حضور صلی اللہ علیہ وآلہ وسلم کی حاکمیت کو تسلیم کرنا عین ایمان ہے۔

یہاں کسی زمانہ کی قید نہیں ہے مومن و مومنہ سے صرف عہد نبوی کے مومن مرد و عورت مراد نہیں ہیں بلکہ قیامت تک کے مومنین ہیں۔

(مقام مصطفیٰ صلی اللہ علیہ وآلہ وسلم صفحہ ۱۲۵)

قارئین محترم!

شہزادی کونین سیدہ طیّبہ طاہرہ فاطمۃ الزہرا سلام اللہ علیہا کو جو عظمت و شان بھی حاصل ہوئی اپنے والد گرامی سید عالم تاجدار عرب و عجم

فخر آدم و بنی آدم حضرت محمد مصطفیٰ صلی اللہ علیہ وآلہ وسلم کے وسیلہ سے حاصل ہوئی۔

آپ تاجدارِ کونین ہیں جیسی تو آپ کی صاحبزادی شہزادی کونین ہیں حضور نبی اکرم صلی اللہ علیہ وآلہ وسلم سید العالمین ہیں اسی لئے تو آپ کی لختِ دل سیدۃ النساء العالمین ہیں۔

شہزادی کونین سلام اللہ علیہا کے والد گرامی محمد رسول اللہ صلی اللہ علیہ وآلہ وسلم کے فضائلِ احاطہ تحریر میں لانا ناممکنات میں سے ہے۔ شہزادی کونین سیدہ طیبہ طاہرہ سلام اللہ علیہا کی اپنے والد گرامی صلی اللہ علیہ وآلہ وسلم کے ساتھ کمالِ محبت اور کمالِ اتباع کے واقعات ہم آئندہ اوراق میں پیش کر رہے ہیں جن سے قارئین کو اندازہ ہو جائے گا کہ حضور سید عالم صلی اللہ علیہ وآلہ وسلم کی کامل ترین تصویر اور حضور سید عالم صلی اللہ علیہ وآلہ وسلم کے فقر کی کامل امین سیدہ طیبہ طاہرہ حضرت فاطمہ الزہراء سلام اللہ علیہا ہیں۔

شہزادی کونین سلام اللہ علیہا کی والدہ اُمّ المؤمنین حضرت خدیجۃ الکبریٰ سلام اللہ علیہا

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا کی
والدہ محترمہ مکرمہ معظمہ ملیکہ العرب حضرت خدیجۃ الکبریٰ رضی اللہ تعالیٰ
عنہا ہیں جو شرف وقار میں پورے عرب میں ممتاز شان کی مالک تھیں۔

قارئین! شہزادی کونین سیدہ طیبہ طاہرہ حضرت فاطمہ زہرا سلام
اللہ علیہا کی والدہ محترمہ مکرمہ کی شان و عظمت بھی سب سے جدا ہے
آپ وہ ہستی ہیں کہ جن کو سب سے پہلے اسلام قبول کرنے کا شرف
حاصل ہوا۔

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا کی والدہ
محترمہ مکرمہ حضرت خدیجۃ الکبریٰ سلام اللہ علیہا کا نسب شریف یوں ہے۔
حضرت خدیجۃ الکبریٰ بنت خویلد بن اسد بن عبد العزیٰ بن قصی
بن کلاب قصی بن کلاب سے ان کا نسب مبارک رسول خدا صلی اللہ علیہ وآلہ
وسلم کے نسب اعلیٰ میں شامل ہو جاتا ہے۔

نہیالی کی طرف سے بھی آپ کا نسب حضور سید عالم حضرت محمد

صلی اللہ علیہ وآلہ وسلم سے مل جاتا ہے اور وہ یوں کہ ان کی والدہ محترمہ فاطمہ بنت زاہدہ بن لاصم بن عامر بن لوی سے تھیں۔

گویا کہ ددھیال اور نھیال دونوں طرف سے حضرت خدیجہ الکبریٰ سلام اللہ علیہا حضور سید عالم صلی اللہ علیہ وآلہ وسلم سے نسب میں شامل ہیں سب سے بڑی بات یہ ہے کہ حضور سید عالم صلی اللہ علیہ وآلہ وسلم کی ساری اولاد طاہرہ بھی حضرت خدیجہ الکبریٰ رضی اللہ تعالیٰ عنہا کے بطن مبارک سے ہوئی۔

آپ کے فضائل قرآن و حدیث سے منصوص ہیں اللہ تبارک و تعالیٰ کے ارشاد مبارک ”وازواجه امہاتکم“ کے مطابق آپ تمام مومنین کی والدہ محترمہ مکرمہ ہیں۔

خواتین میں افضل

انہی دو صی رسول حضرت علی المرتضیٰ علیہ السلام روایت فرماتے ہیں، کہ میں نے حضور سید عالم صلی اللہ علیہ وآلہ وسلم سے سنا کہ تمام عورتوں سے مریم بنت عمران اور خدیجہ بنت خویلد افضل ہیں۔

(مسلم شریف کتاب الفضائل ص ۲۸۶)

سب سے پہلی مسلمان

اُمّ المومنین حضرت خدیجہ الکبریٰ سلام اللہ علیہا وہ پہلی مبارک

خاتون ہیں کہ جن پر حقیقت اسلام ظاہر ہوئی۔ انہوں نے رسول اکرم صلی اللہ علیہ وآلہ وسلم کی تائید کی اور اپنا تمام مال و زر حضور صلی اللہ علیہ وآلہ وسلم کی خاطر خرچ فرما دیا۔ رضائے مصطفیٰ صلی اللہ علیہ وآلہ وسلم کی خاطر انہوں نے اپنے سب غلاموں کو آزاد اور مال و دولت کو حضور علیہ الصلوٰۃ والسلام کے قدموں پر نثار کر دیا اور خانہ نبوت میں آ کر (جو) کی سوکھی روٹی پانی میں بھگو کر تناول فرمائیں۔ اور کبھی ستو گھول کر پی لیتیں اور گزارہ کر لیتیں۔

سید عالم صلی اللہ علیہ وآلہ وسلم کی آپ سے محبت

قارئین محترم! روایت میں آیا ہے کہ حضور صلی اللہ علیہ وآلہ وسلم کو اپنی ازواج میں سب سے زیادہ محبت حضرت خدیجۃ الکبریٰ رضی اللہ تعالیٰ عنہا سے تھی۔

حضرت عائشہ صدیقہ رضی اللہ تعالیٰ عنہا سے روایت ہے کہ حضور رسالت مآب صلی اللہ علیہ وآلہ وسلم نے ارشاد فرمایا ہے کہ اللہ تعالیٰ کی قسم مجھے اللہ تعالیٰ نے خدیجہ (رضی اللہ تعالیٰ عنہا) سے بہتر کوئی زوجہ عطا نہیں فرمائی کیونکہ خدیجہ (رضی اللہ تعالیٰ عنہا) مجھ پر اس وقت ایمان لے کر آئیں جب لوگ مجھے جھٹلاتے تھے اور انہوں نے اس وقت میری امداد کی جب لوگوں نے مجھے محروم رکھا۔

آفتاب نبوت کی آمد

ام المومنین حضرت سیدہ خدیجہ الکبریٰ سلام اللہ علیہا نے خواب میں دیکھا تھا کہ آسمانی آفتاب ان کے گھر میں اتر آیا اور اس کا نور ان کے گھر میں پھیل رہا ہے یہاں تک کہ مکہ مکرمہ کا کوئی گھر ایسا نہیں ہے جو اس نور سے روشن نہ ہو اور جب آپ بیدار ہوئیں تو یہ خواب اپنے چچازاد بھائی ورقہ بن نوفل سے بیان کیا اس نے اس خواب کی تعبیر یہ دی کہ نبی آخر الزمان تم سے نکاح کریں گے۔

(مدارج النبوت جلد دوم ص ۷۹۸)

تضور صلی اللہ علیہ وآلہ وسلم سے نکاح

ام المومنین حضرت خدیجہ بنت خویلد رضی اللہ تعالیٰ عنہا مکہ کی سردار خاتون تھیں اور آپ کا لقب قبول اسلام سے پہلے بھی طاہرہ تھا حضور صلی اللہ علیہ وآلہ وسلم سے نکاح سے قبل آپ کے دو نکاح ہو چکے تھے اور دوسرے خاوند کی وفات کے بعد کئی سرداروں نے آپ سے نکاح کی درخواست کی لیکن آپ نے ازواجی زندگی پر بیوگی کو ترجیح دی۔

نکاح کا فیصلہ

سرکارِ دو عالم صلی اللہ علیہ وآلہ وسلم حضرت خدیجہ رضی اللہ تعالیٰ عنہا

کا مال لے کر شام گئے اور وہاں پہلے کی نسبت دو گنا نفع حاصل ہوا جس وقت آپ مکہ معظمہ واپس تشریف لارہے تھے تو دو پہر کا وقت تھا جناب سیدہ خدیجہ الکبریٰ سلام اللہ علیہا اپنے گھر کے بالا خانے پر اپنی سہیلیوں کے ساتھ تشریف فرما تھیں انہوں نے دیکھا کہ حضور سید عالم صلی اللہ علیہ وآلہ وسلم کے سر مبارک پر دو فرشتے پرندوں کی صورت میں سایہ کئے ہوئے ہیں اور حضرت خدیجہ الکبریٰ سلام اللہ علیہا کے غلام میسرہ اور خزیمہ نے بھی حضور صلی اللہ علیہ وآلہ وسلم کے شرف و کمال کا ذکر کیا تو خدیجہ الکبریٰ سلام اللہ علیہا نے حضور صلی اللہ علیہ وآلہ وسلم سے نکاح کا فیصلہ کر لیا۔

پیغام و خطبہء نکاح

اُم المؤمنین حضرت خدیجہ الکبریٰ رضی اللہ تعالیٰ عنہا نے اپنی سہیلی بنت منیہ کی معرفت سرکارِ دو عالم صلی اللہ علیہ وآلہ وسلم کی بارگاہ میں نکاح کی درخواست کی جو انہوں نے قبول فرمائی۔

قارئین محترم! حضور سید عالم صلی اللہ علیہ وآلہ وسلم اور سیدہ خدیجہ الکبریٰ رضی اللہ تعالیٰ عنہا کے نکاح کا خطبہ حضور رسالت مآب صلی اللہ علیہ وآلہ وسلم کے سب سے محبوب چچا عاشق رسول فناء فی الرسول محسن اہل اسلام کشتہ عشق رسول وہ عاشق رسول جس کی زندگی کا ایک لمحہ اپنے محبوب کی محبت میں مکمل وارفستگی کے ساتھ گذرا میری مراد عظیم رسول والد ابوتراب ابن

عبدالمطلب ہر اچھائی اور بھلائی کے پیکر حضرت ابوطالب رضی اللہ تعالیٰ عنہ نے دیا۔

یہ وہ مظلوم شخصیت ہے جسے تاریخ کے جبر نے اسلام کی عظیم دولت سے تہی اماں لکھا،

اللہ تبارک و تعالیٰ نے میرے آقائی مولائی مفسر قرآن حضرت علامہ صائم چشتی رحمۃ اللہ علیہ کو توفیق عطا فرمائی انہوں نے حضور صلی اللہ علیہ وآلہ وسلم کے پیارے چچا کے اسلام و ایمان کے متعلق دو جلدوں میں تحقیقی کتاب ”ایمان ابی طالب“ تحریر فرمائی اور اسلام کے محسن کے ایمان پر ایسے بابرکت دلائل دیئے جن کو مانے بغیر چارہ ہی نہیں الحمد للہ آپ کی اس تحقیقی تصنیف سے لاکھوں لوگ اپنے باطل عقیدہ سے توبہ کر چکے ہیں۔

حضرت ابوطالب رضی اللہ تعالیٰ عنہ کی سیرت پر میں نے بھی کام شروع کر رکھا ہے انشاء العزیز یہ کتاب بھی اہل اسلام کے ہاتھوں میں ہو گی۔

قارئین! یہ بات تو ضمناً آگئی ہم اپنے اصل موضوع کی طرف رجوع کرتے ہیں۔

حضرت ابوطالب رضی اللہ تعالیٰ عنہ نے سرکارِ دو عالم صلی اللہ علیہ وآلہ وسلم کے نکاح کا جو خطبہ ارشاد فرمایا وہ توحید و رسالت کی گواہی کا منہ بولتا ثبوت ہے یہ خطبہ انشاء اللہ ہم حضرت ابوطالب رضی اللہ عنہ کی سیرت پاک

میں مکمل عربی متن کے ساتھ لکھیں گے تاہم یہاں ایک بات کی طرف اشارہ ضروری ہے وہ یہ کہ مومن کا خطبہ نکاح مشرک نہیں دے سکتا۔

تو نبیوں کے نبی، اماموں کے امام، رسولوں کے رسول، اللہ کے محبوب احمد مجتبیٰ حضرت محمد مصطفیٰ صلی اللہ علیہ وآلہ وسلم کا خطبہ نکاح کوئی مشرک کیسے دے سکتا ہے۔

اُمّ بتول سے محبتِ رسول صلی اللہ علیہ وآلہ وسلم

محبوبہ محبوب کائنات ملکہ العرب سیدہ طیبہ طاہرہ حضرت خدیجۃ الکبریٰ رضی اللہ تعالیٰ عنہا کو جہاں حضور صلی اللہ علیہ وآلہ وسلم کی زوجیت کا شرف حاصل ہے وہیں آپ کو یہ شرف بھی حاصل ہے کہ سوائے حضرت ابراہیم علیہ السلام کے آپ کی ساری اولاد سیدہ خدیجۃ الکبریٰ رضی اللہ تعالیٰ عنہا کے بطنِ اقدس سے ہے اور سب سے بڑھ کر یہ کہ آپ اس مبارک ہستی کی والدہ محترمہ بھی ہیں جو ازل سے سیادتِ کبریٰ کے مقام پر فائز ہیں۔

وہ جو کہ مقامِ اعلیٰ پر فائز ہیں۔

وہ جو کہ بتول وزہرا ہیں۔

وہ جو کہ شہزادی کونین ہیں۔

وہ جو کہ اُمّ الحسین ہیں۔

وہ جو کہ رسول اکرم کی نور العین ہیں۔

حضور صلی اللہ علیہ وآلہ وسلم کو حضرت خدیجۃ الکبریٰ رضی اللہ تعالیٰ عنہا اس لئے بھی سب سے بڑھ کر محبوب تھیں کہ آپ شہزادی کونین کی والدہ تھیں۔ ام المومنین سیدہ خدیجۃ الکبریٰ رضی اللہ تعالیٰ عنہا سے آپ کو محبت کا ہر انداز جدا ہے۔

رازدارِ مصطفیٰ صلی اللہ علیہ وآلہ وسلم ہیں

اُمّ المومنین حضرت خدیجۃ الکبریٰ رضی اللہ تعالیٰ عنہا راز دار مصطفیٰ بھی ہیں اور غم گسار مصطفیٰ بھی آپ نے حضور سید عالم صلی اللہ علیہ وآلہ وسلم کو ہر حال میں سکون و راحت کا سامان فراہم کیا اور آپ کی ہر تکلیف کو اپنی تکلیف، جانا۔ پہلی وحی کے بعد حضور صلی اللہ علیہ وآلہ وسلم غارِ حرا سے اپنے کا شانہ نبوت پہ تشریف لائے تو اُمّ المومنین حضرت خدیجۃ الکبریٰ رضی اللہ تعالیٰ عنہا نے نہایت عقیدہ و احترام سے نہایت پیار بھرے انداز سے آپ کی ڈھارس بندھائی۔

غمگسارِ مصطفیٰ صلی اللہ علیہ وآلہ وسلم

اعلانِ نبوت کے بعد کفارِ مکہ کے ہاتھوں حضور صلی اللہ علیہ وآلہ وسلم کو بہت تکالیف برداشت کرنا پڑیں۔ کفار و مشرکین حضور صلی اللہ علیہ وآلہ وسلم کو بہت ستاتے آپ کو بہت پریشان کرتے آپ پر فقرے کتے اور آپ کو نہایت نازیبا کلمات

کہتے آپ زخمی رُوح لئے اپنے کا شانہ اقدس میں جلوہ ریز ہوتے آپ کی
ہمدرد و غمگسار بیوی حضرت خدیجۃ الکبریٰ جانشاری کے ساتھ آپ کے ہر دکھ
درد میں شریک ہوتیں۔

آپ کو کفار و مشرکین کی طرف سے دی گئی اذیتوں کے حوالہ سے
ڈھارس بندھاتیں اس انداز سے محبت فرماتیں کہ آپ صلی اللہ علیہ وآلہ وسلم
کو سکون میسر آ جاتا۔

حضرت خدیجۃ الکبریٰ کو سلامِ خدا

امام بخاری اور امام مسلم نے حضرت ابو ہریرہ رضی اللہ تعالیٰ عنہ
سے روایت نقل کی ہے۔

ایک مرتبہ جبریل امین علیہ السلام نے بارگاہ رسالت میں حاضر ہو
کر عرض کیا۔

یا محمد (صلی اللہ علیک وسلم) آپ کے پاس حضرت سیدہ خدیجۃ
الکبریٰ رضی اللہ تعالیٰ عنہا دسترخوان لارہی ہیں جس میں کھانا اور پانی ہے۔
جب وہ آئیں تو ان سے ارشاد فرمائیں کہ ان کا رب ان کو سلام فرما
رہا ہے اور میری طرف سے انہیں بشارت دینا کہ ان کے لئے جنت میں
موتی کا ایک ایسا گھر ہے جس میں نہ تو شور و غل ہوگا اور نہ ہی رنج و مشقت۔

(بخاری شریف)

قارئین! غور فرمائیں اللہ تبارک و تعالیٰ کی بارگاہ میں اُمّ بتول

اُم المؤمنین حضرت خدیجۃ الکبریٰ رضی اللہ تعالیٰ عنہا کا کیا مقام ہے۔

آپ کو اللہ تبارک و تعالیٰ خود سلام بھیج رہا ہے اور امین وحی خدا جبریل وہ پیغام لانے والا ہے اور سرکارِ دو عالم صلی اللہ علیہ وآلہ وسلم اپنے رب کا وہ پیغام دینے والے ہیں۔

اللہ سلام بھیجنے والا ہے۔

جبریل سلام لانے والا ہے۔

اور حضور ربِّ دو عالم کا سلام خدیجۃ الکبریٰ سلام اللہ علیہا کو دینے والے ہیں۔

اللہ تعالیٰ اپنے پیارے نبی کی پیاری زوجہ سے خود محبت فرما رہا ہے اور سلام و پیغام میں یہ بات ارشاد فرما رہا ہے۔

اے خدیجہ! اگر تم نے دنیاوی دولت میرے محبوب کے قدموں میں ڈالی ہے تو میں تمہیں جنت میں وہ محل عطا کروں گا جو اپنی مثال آپ ہوگا جس کو میں نے اپنے اشارہ کُن سے خصوصی طور پر تخلیق فرمایا ہے۔ وہ محل تجھے عطا کروں گا جس کی مثل دوسرا محل جنت میں موجود نہ ہوگا۔

قارئین! اللہ تبارک و تعالیٰ نے محبوب علیہ الصلوٰۃ والسلام کی خدمت کے صلہ میں حضرت خدیجۃ الکبریٰ رضی اللہ تعالیٰ عنہ کے لئے جنت میں کیسا محل بنایا ہے یہ وہ خود ہی جانے نہ تو اس کی وسعت کا اندازہ ہو سکتا ہے نہ ہی اس کی شان و شوکت کا کیونکہ جب کوئی چیز تحفہ میں دی جاتی ہے۔

جب کوئی چیز احسان کے بدلہ میں دی جاتی ہے تو وہ یقیناً سب سے ارفع و اعلیٰ ہوتی ہے اس لئے ہم یہی کہہ سکتے ہیں کہ اللہ تعالیٰ نے اپنی شان و عظمت کے مطابق سیدہ خدیجۃ الکبریٰ سلام اللہ علیہا کے لئے محل بنا رکھا ہے جو آپ کو عطا کیا جائے گا۔

فضائل خدیجۃ الکبریٰ میں مزید روایات

مخدومہء کونین حضرت سیدہ خدیجۃ الکبریٰ سلام اللہ علیہا کے فضائل میں احادیث پاک پیش خدمت ہیں!

عن عبد اللہ بن جعفر قال سمعت علی بن ابی طالب رضی اللہ عنہ یقول سمعت رسول اللہ صلی اللہ علیہ وآلہ وسلم یقول خیر نساءہا خدیجۃ بنت خویلد و خیر نساءہا مریم بنت عمران۔

حضرت عبد اللہ بن جعفر روایت کرتے ہیں کہ میں نے حضرت علی کرم اللہ وجہہ الکریم کو یہ فرماتے ہوئے سنا میں نے حضور نبی اکرم صلی اللہ علیہ وآلہ وسلم کو یہ فرماتے ہوئے سنا (اپنے زمانہ کی عورتوں میں) سب سے افضل خدیجۃ بنت خویلد ہیں اور اپنے زمانہ کی عورتوں میں سب سے افضل مریم بنت عمران ہیں۔

دوسری روایت

عَنِ ابْنِ عَبَّاسٍ رَضِيَ اللَّهُ عَنْهُمَا، قَالَ ! خَطَّ رَسُولُ
 اللَّهُ صَلَّى اللَّهُ عَلَيْهِ وَآلِهِ وَسَلَّمَ فِي الْأَرْضِ أَرْبَعَةَ
 خَطُوطٍ. قَالَ ! تَدْرُونَ مَا هَذَا؟ فَقَالُوا ! اللَّهُ وَ
 رَسُولُهُ أَعْلَمُ. فَقَالَ رَسُولُ اللَّهِ صَلَّى اللَّهُ عَلَيْهِ وَآلِهِ
 وَسَلَّمَ : أَفْضَلُ نِسَاءِ أَهْلِ الْجَنَّةِ : خَدِيجَةُ بِنْتُ
 خُوَيْلِدٍ، وَفَاطِمَةُ بِنْتُ مُحَمَّدٍ، وَآسِيَّةُ بِنْتُ مُزَاحِمٍ
 امْرَأَةَ فِرْعَوْنَ، وَمَرْيَمُ ابْنَةُ عِمْرَانَ رَضِيَ اللَّهُ عَنْهُنَّ
 أَجْمَعِينَ.

حضرت عبد اللہ بن عباس رضی اللہ عنہما فرماتے ہیں کہ حضور
 نبی اکرم صلی اللہ علیہ وآلہ وسلم نے زمین پر چار (۴) لکیریں
 کھینچیں اور فرمایا! تم جانتے ہو یہ کیا ہے؟
 صحابہ کرام رضی اللہ عنہم نے عرض کیا! اللہ اور اس کا رسول
 صلی اللہ علیہ وآلہ وسلم بہتر جانتے ہیں۔

پھر رسول اللہ صلی اللہ علیہ وآلہ وسلم نے فرمایا! اہل جنت کی
 عورتوں میں سے افضل ترین (چار) ہیں۔ (۱) خدیجہ بنت
 خویلد (۲) فاطمہ بنت محمد (۳) فرعون کی بیوی آسیہ بنت

مزاحم اور (۴) مریم بنتِ عمران۔ رضی اللہ عنہن اجمعین۔

(مسند احمد بن حنبل ج ۱ ص ۲۹۳)

حضرت سیدہ عائشہ صدیقہ سلام اللہ علیہا فرماتی ہیں کہ ہالہ بنت خویلد حضرت خدیجہ سلام اللہ علیہا کی ہمیشہ نے حضور سید عالم صلی اللہ علیہ وآلہ وسلم کی خدمت میں حاضر ہونے کی اجازت طلب کی۔ حضور علیہ الصلوٰۃ والسلام کو حضرت خدیجہ کا اجازت مانگنا یاد آ گیا آپ خوش ہوئے اور فرمایا! یا اللہ یہ تو ہالہ ہے۔

حضرت عائشہ صدیقہ سلام اللہ علیہا فرماتی ہیں! مجھے اس پر رشک آیا۔

(مسلم شریف ج ۲ ص ۲۸۴)

حضرت خدیجہ سے حضور صلی اللہ علیہ وآلہ وسلم کا اندازِ محبت

حضرت عائشہ صدیقہ سلام اللہ علیہا سے روایت ہے کہ ایک مرتبہ حضور سید عالم صلی اللہ علیہ وآلہ وسلم نے حضرت خدیجہ الکبریٰ سلام اللہ علیہا کی تعریف ان الفاظ میں فرمائی!

أَمَنْتُ بِبَنِي حَيْثُ كَفَرَتِ النَّاسُ

آپ صلی اللہ علیہ وآلہ وسلم فرماتے ہیں! خدیجہ نے میری اُس وقت تصدیق کی جب دوسروں نے میری تکذیب کی۔

صَدَّقْتَنِي حَيْثُ كَذَّبَتْنِي النَّاسُ

حضور سید عالم صلی اللہ علیہ وآلہ وسلم فرماتے ہیں! خدیجہ (سلام اللہ علیہا)

نے اپنے مال میں مجھ کو اُس وقت شریک کیا جب دوسروں نے مجھے مال خرچ کرنے سے روکا۔

وَأَشْرَكْتَنِي فِي مَالِهَا حِينَ حَرَّمَنِي النَّاسُ

اور پھر فرمایا کہ خدا تعالیٰ نے مجھے خدیجہ کے بطن سے اولاد عطا فرمائی ہے جب کہ کسی دوسری بیوی سے اولاد نہیں ہوئی۔

وَرَزَقَنِي اللَّهُ وَلَدَهَا وَحَرَمَ وَلَدَ غَيْرِهَا

اُم المومنین جناب عائشہ صدیقہ سلام اللہ علیہا فرماتی ہیں کہ ایک دفعہ حسانہ مزنیہ حضور صلی اللہ علیہ وآلہ وسلم کی خدمت میں حاضر ہوئی تو آپ نے نہایت شفقت و مہربانی سے اُس کا حال پوچھا اور دیر تک اُس کی خیریت دریافت کرتے رہے۔

وہ چلی گئی تو میں نے آپ صلی اللہ علیہ وآلہ وسلم سے پوچھا کہ یہ بڑھیا کون تھی؟ جس کے ساتھ آپ اس شفقت سے گفتگو فرما رہے تھے۔
آپ صلی اللہ علیہ وآلہ وسلم نے فرمایا کہ یہ خدیجہ کی سہیلی ہے اسے اُن کے ساتھ بہت محبت تھی۔

(الجبول ص ۶۶) (تجرید البخاری ص ۶۹۴)

(الاستیعاب جلد دوم ص ۳۲۲) (انوار محمدیہ ص ۴۱)

خدیجہ کی نسبت سے پیار

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ مَا غَرَّتْ عَلِي

أَخَذَ مِنْ نِسَاءِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ مَا
غَرَّتْ عَلَى خَدِيجَةَ وَمَا رَأَيْتَهَا وَلَكِنْ كَانَ النَّبِيُّ صَلَّى
اللَّهُ عَلَيْهِ وَآلِهِ وَسَلَّمَ يُكْتَرُ ذِكْرَهَا وَرُبَّمَا ذَبَحَ الشَّاةَ
ثُمَّ يَقَطُّعُهَا أَعْضَاءً ثُمَّ يُبْعَثُهَا فِي صَدَائِقِ خَدِيجَةَ
فَرُبَّمَا قُلْتُ لَهُ كَأَنَّهُ لَمْ يَكُنْ فِي الدُّنْيَا إِمْرَأَةً
إِلَّا خَدِيجَةُ؛ فَيَقُولُ إِنَّهَا كَانَتْ وَكَانَتْ وَكَانَ لِي
مِنْهَا وَلَدٌ.

ترجمہ! حضرت عائشہ صدیقہ رضی اللہ عنہا سے روایت ہے کہ
میں نے نبی صلی اللہ علیہ وآلہ وسلم کی کسی بیوی پر اتنی غیرت
نہیں کھائی جتنی غیرت میں حضرت خدیجہ پر کھاتی تھی حالانکہ
میں نے انہیں دیکھا بھی نہیں اس لئے کہ رسول اللہ صلی اللہ
علیہ وآلہ وسلم ان کا ذکر کثرت سے کیا کرتے تھے اور اکثر
بکری ذبح فرما کر اس کے ٹکڑے کاٹ کاٹ کر جناب خدیجہ
رضی اللہ عنہا کی سہیلیوں کو بھیجا کرتے تھے اور جب کبھی میرا
یہ عرض کرتی کہ دنیا میں گویا کوئی عورت سوائے خدیجہ ہے، ہے
ہی نہیں تو آپ فرماتے وہ ایسی ہی تھیں۔ وہ دنیا و خرت
دونوں میں میری ساتھی ہیں اور انہیں سے میری اولاد ہے۔

(تجرید البخاری ص ۶۴۳) (مسلم شریف ج ۲ ص ۲۸۴)

خارجی زندگی کی خرافات کے جوابات

قارئین! ہم نے عزیز صدیقی خارجی کی دو کتابوں کی بعض عبارات کا جواب اپنی کتاب ”عظمتِ اہل بیت“ میں دیا ہے اس ملعون کی دونوں کتابیں نہایت غلیظ مواد پر مشتمل ہیں اس کی کچھ خرافات کا جواب ابھی باقی تھا جو ہم موضوع کی مناسبت سے اس مقام پر دے رہے ہیں۔

ام المومنین حضرت خدیجۃ الکبریٰ رضی اللہ تعالیٰ عنہا چونکہ شہزادی کونین سلام اللہ علیہا کی والدہ محترمہ ہیں اس لئے اس ملعون کا اندازِ تکلم سیدہ خدیجۃ الکبریٰ رضی اللہ تعالیٰ عنہا کا ذکر کرتے وقت نہایت کریہہ ہو جاتا ہے۔ ملعون لکھتا ہے!

خدیجہ کی عمر کے بارے میں مجوسی مورخین نے جھوٹ سچ لکھا ہے کہ وہ چالیس سال کی ہو چکی تھیں۔

پھر مسلمانوں نے کبھی نہ سوچا کہ چالیس سالہ خاتون سے شادی کے بعد مسلسل پندرہ سال تک آٹھ بچے کیسے ہو سکتے ہیں جبکہ عورت میں تولیدی صلاحیت تقریباً چالیس سال کے بعد باقی نہیں رہتی۔

(اہل بیت رسولؐ ۱ رآں محمد ص ۲۱)

قارئین! غور فرمائیں اس بد بخت کا انداز کس قدر سوقیانہ اور کس قدر جاہلانہ ہے اسے نہ تو اس بات کی پرواہ ہے کہ وہ کس پاک اور عظیم ہستی کا ذکر کر رہا ہے اور نہ اُسے اس بات کی پرواہ ہے کہ آپ کو مومنوں کی ماں کا رُتبہ حاصل ہے اور کوئی بد بخت اپنی ماں کے بارے میں اس انداز سے گفتگو کی جسارت نہیں کر سکتا لیکن اس ملعون کو ہم کیا کہیں یہ تو ہر حد سے آگے جا سکتا ہے۔

اس ولد الحرام شخص کو اندازہ ہی نہیں کہ جس پاکیزہ خاتون کا ذکر وہ اس انداز سے کر رہا ہے۔

وہ مومنوں کی ماں ہیں۔

وہ محبوب خدا صلی اللہ علیہ وآلہ وسلم کی زوجہ ہیں۔

وہ تمام جہان کی عورتوں سے افضل ہیں۔

وہ تمام ازواج سے زیادہ نبی علیہ السلام کو پیاری ہیں۔

وہ تمام ازواج سے زیادہ عرصہ نبی علیہ الصلوٰۃ والسلام کی خدمت

میں رہی ہیں۔

وہ رسول اکرم صلی اللہ علیہ وآلہ وسلم کی سوائے حضرت ابراہیم علیہ

والسلام کے تمام اولاد کی والدہ محترمہ معظّمہ ہیں۔

وہ ایسی عظمت و شان کی مالک ہیں جنہیں خود خالق و مالک کائنات

سلام بھیج رہا ہے۔

قارئین! اس بات پر تمام سیرت نگار تمام محدثین متفق ہیں۔
 کہ جب حضور سید عالم صلی اللہ علیہ وآلہ وسلم کا ام المومنین سیدہ
 خدیجہ الکبریٰ رضی اللہ تعالیٰ عنہا سے نکاح ہوا تو آپ صلی اللہ علیہ وآلہ وسلم
 کی عمر مبارک ۲۵ برس تھی اور سیدہ خدیجہ الکبریٰ رضی اللہ تعالیٰ عنہا کی عمر
 مبارک ۴۰ برس تھی۔

مدارج النبوت میں ہے۔

اس کے بعد انہوں نے حضور سید عالم صلی اللہ علیہ وآلہ وسلم
 سے نکاح کیا۔ اس وقت حضرت خدیجہ الکبریٰ رضی اللہ تعالیٰ
 عنہا کی عمر مبارک چالیس برس تھی اور حضور اقدس صلی اللہ علیہ
 وآلہ وسلم کی عمر مبارک پچیس سال تھی۔

(مدارج النبوت شیخ عبدالحق محدث دہلوی ص ۷۹۷)

دوسرا حوالہ

حضرت خدیجہ الکبریٰ عقل مند شریف اور نیک خاتون تھی
 اور ان کی عمر چالیس برس تھی جب حضور صلی اللہ علیہ وآلہ وسلم
 سے نکاح ہوا۔

(سیرت تاجدار رحمت ص ۱۰۰)

تیسرا حوالہ

حضور صلی اللہ علیہ وآلہ وسلم کی عمر اس وقت پچیس سال اور

حضرت خدیجہ کی عمر چالیس سال تھی۔

(سیرت مصطفیٰ جلد نمبر ۱ ص ۱۷۲)

چوتھا حوالہ

اس وقت حضور صلی اللہ علیہ وآلہ وسلم کی عمر مبارک پچیس سال اور حضرت خدیجہ الکبریٰ رضی اللہ تعالیٰ عنہا کی عمر چالیس سال تھی۔

(ذکر الحبيب ص ۶۱)

شادی کے وقت ان کی عمر چالیس سال تھی۔

(سیرت رسول عربی ص ۴۲)

شادی کے وقت دولہا پچیس سال کے تھے جبکہ دلہن کی عمر جمہور کے نزدیک چالیس سال تھی۔

(سیرت خیر العباد ۶۵)

پچیس سال کی عمر میں آپ صلی اللہ علیہ وآلہ وسلم نے چالیس سال عمر کی بیوہ خدیجہ رضی اللہ تعالیٰ عنہا سے شادی کی۔

(سیرت سید المرسلین جلد اول ص ۵۲۲)

اس وقت حضور صلی اللہ علیہ وآلہ وسلم کی عمر پچیس سال اور حضرت خدیجہ رضی اللہ عنہا کی عمر مبارک چالیس برس تھی اس کے علاوہ عمر مبارک کے بارے میں جو اولیات ہیں وہ

ناقابل اعتبار قرار دی گئی ہیں۔

(اردو دائرۃ المعارف جلد ۸ ص ۸۵۹-۸۶۳) (محمد رسول اللہ محمد رضا مصری ص ۶۳)

(الوفابا احوال المصطفیٰ ص ۱۳۵) (سیرت سید لولاک ص ۲۵۷)

تمام سیرت نگار اور مورخین اس بات پر متفق ہیں کہ حضور سید عالم صلی اللہ علیہ وآلہ وسلم کا نکاح مبارک سیدہ خدیجہ الکبریٰ رضی اللہ تعالیٰ عنہا سے اس وقت ہوا جب ان کی عمر چالیس برس تھی اور ملعونہ زندیقہ لکھتا ہے۔

”مسلمانوں نے کبھی نہ سوچا کہ چالیس سالہ خاتون سے

شادی کے بعد مسلسل پندرہ سال تک سات آٹھ بچے کیسے ہو

سکتے ہیں جبکہ عورت تولیدی صلاحیت تقریباً چالیس کے بعد

باقی نہیں رہتی۔“

ہم اس ملعونہ کی دل آزار تحریر ہرگز نقل نہ کرتے لیکن کیا کریں

و اب دینے کے لئے اس کی خبیث تحریر نقل کرنا پڑتی ہے۔

قارئین! ہم نے آپ کی خدمت میں محققین کی تحقیق سے ثابت

کیا ہے کہ جمہور اہل اسلام اس بات پر متفق ہیں کہ سیدہ خدیجہ الکبریٰ رضی

اللہ تعالیٰ عنہا کی عمر مبارک اس وقت چالیس سال ہی تھی اور یہ ملعونہ اپنی

ہنی خباثت کا ثبوت دیتے ہوئے تمام اہل اسلام پر برس رہا ہے مسلمانوں

نے کبھی نہ سوچا کہ چالیس سالہ خاتون سے اتنے بچے کیسے پیدا ہو سکتے۔

لَعْنَتَ اللّٰهِ عَلَى الْكٰذِبِيْنَ

قارئین محترم!

کسی نے کیا خوب کہا ہے۔

خدا جب دین لیتا ہے

تو عقلیں چھین لیتا ہے

بد بخت خارجی کی عقل اسے قعرِ مذلت میں لے جا رہی ہے سیدہ

خدیجہ الکبریٰ رضی اللہ تعالیٰ عنہا کی عمر مبارک کے حوالہ سے اہل اسلام کو

کو سننے کے بعد اب اللہ تبارک و تعالیٰ کی شان میں گستاخی پر اتر آیا ہے۔

ملعون کی عبارت ملاحظہ کریں۔

تو تاریخ سے ثابت ہے کہ اگلے پندرہ سال میں دو دو سال

کے وقفہ سے آپ کے آٹھ اولادیں ہوئیں جیسی تو اللہ تعالیٰ

نے فرمایا۔

وَوَجَدَكَ عَائِلًا فَأَغْنَى (سورۃ الضحیٰ آیت ۸)

یعنی جب تمہیں گھر بسانے کی ضرورت ہوئی تو ہم نے

تمہیں خوشحال کر دیا۔

گویا شادی ایک خاص رحمت باری تھی تو کیا چالیس سال کی بوڑھی

بیوی دے کر اللہ نے احسان جتایا۔

(اہل بیت رسول اور تحقیق آل محمد)

خارجی عزیز صدیقی فی الحقیقت محمود عباسی خارجی کا چیلہ چانٹا ہے

اور اسی کے انداز میں پاکباز ہستیوں کے بارے میں بدکلامی کرتا ہے
 خارجیوں کو نہ تو رسول خدا صلی اللہ علیہ وآلہ وسلم کی حرمت کا پاس ہے نہ ہی
 انہیں اسلام کی عظیم شخصیات سے کچھ تعلق وہ اپنے غلیظ عقائد کو پھیلانے
 کے لئے عقلی موٹو گائیوں کا سہارا لیتے ہیں۔ اس سلسلہ میں ان کے سامنے
 اللہ تعالیٰ عزوجل کا محبوب آجائے یا خود ذات الہی آجائے تو انہیں کچھ
 پرواہ نہیں۔

ہماری پیش کردہ عبارت کا بنظر غائر جائزہ لیں تو آپ پر یہ حقیقت
 منکشف ہو جائے گی کہ ملعون خارجی عزیر صدیقی زندگی نے اہل اسلام کے
 ساتھ ساتھ اللہ تعالیٰ کے حوالے سے بھی انتہائی نازیبا کلام کیا ہے۔
 وَوَجَدَكَ عَائِلًا فَأَغْنَى آیت کے تحت من چاہی تفسیر کرتے
 ہوئے لکھتا ہے۔

”جب تمہیں (یعنی حضور رسالت مآب صلی اللہ علیہ وآلہ
 وسلم) کو گھر بسانے کی ضرورت ہوئی تو ہم نے تمہیں خوشحال
 کر دیا“

”گویا یہ شادی ایک خاص رحمت باری تھی تو کیا چالیس سال کی
 بوڑھی عورت دے کر اللہ تعالیٰ نے احسان بتایا“

قارئین! غور فرمائیں، بد بخت اللہ تعالیٰ کے کلام پاک کی توہین
 بھی کر رہا ہے اور اللہ تعالیٰ کے کلام پاک کی من چاہی تفسیر بھی اللہ تعالیٰ کے

کلام سے استہزاء بھی کر رہا ہے اور اپنی بے غیرتی کی انتہا بھی۔

اللہ تعالیٰ کے پیارے محبوب صلی اللہ علیہ وآلہ وسلم کی توہین بھی کر رہا ہے اور آپ کی زوجہ محترمہ مخدومہ کونین امّ المؤمنین حضرت خدیجہ الکبریٰ رضی اللہ عنہا کی عمر کا مذاق بھی اڑا رہا ہے۔

اپنی غلیظ گفتگو میں اس نے یہ تاثر دینے کی کوشش کی ہے کہ! معاذ اللہ، اللہ تبارک و تعالیٰ نے حضور صلی اللہ علیہ وآلہ وسلم کے گھر بسانے اور خوشحالی عطا کرنے کو اس شادی سے منسوب کرنا غلط ہے۔

اس کے نظر یہ کے مطابق یہ شادی رحمت باری تعالیٰ نہ تھی کیونکہ چالیس سال کی بوڑھی بیوی دے کر اللہ تعالیٰ کیوں احسان جتانے لگا۔ یہودیوں کے پیسے پر پلنے والے اس خارجی کو یہ بھی خیال نہیں کہ یہ فرمانِ خداوندی ہے۔

اس کو یہ بھی خیال نہیں امّ المؤمنین کو بوڑھی بیوی قرار دے رہا ہوں۔

اس کو یہ بھی خیال نہیں کہ وہ حضور سید عالم صلی اللہ علیہ وآلہ وسلم کی سب سے محبوب بیوی کے بارے میں بدکلامی کر رہا ہے۔

قارئین! جو شخص اللہ تعالیٰ کے کلام کو استہزاء کا نشانہ بنائے اس کے بارے میں اللہ ہی کے کلام کو پیش کر دیتے ہیں۔

لَعْنَتَ اللّٰهِ عَلَى الْكٰذِبِيْنَ

ملعون خارجی نہایت گھٹیا سوچ رکھنے والا شخص ہے اس کا اندازِ فکر بہت ہی گھناؤنا ہے۔ ہم نے پہلے بھی ذکر کیا ہے اسے آقا علیہ الصلوٰۃ والسلام کی ان زوجہ محترمہ سے اس لئے بیر ہے کہ آپ شہزادی کونین کی والدہ ہیں اور شہزادی کونین سے سرکارِ دو عالم صلی اللہ علیہ وآلہ وسلم کی اولادِ طاہرہ کا سلسلہ چلا ہے اس لئے اہل بیت رسول کی دشمنی کرنے کے لئے ضروری ہے کہ اس خانوادہ نور کی اولین ہستی کے ساتھ دشمنی ضرور کی جائے دیگر اہمیات المؤمنین کے بارے میں اس کا رویہ گستاخانہ نہیں بلکہ حضرت عائشہ صدیقہ رضی اللہ تعالیٰ عنہا کی تعریف و توصیف میں ایک مستقل کتاب تحریر کی ہے اگرچہ اس کتاب کا عمومی موضوع بھی تو ہیں واہانتِ اہل بیت رسول ہی ہے اس کتاب جس کے چند اقتباسات ہم نے اپنی کتاب ”عظمتِ اہل بیت“ میں بھی پیش کئے تھے اور اس کتاب میں بھی اس کی خرافات کا جواب دے رہے ہیں۔

حضرت خدیجہ الکبریٰ سے بُغض کا انداز

قارئین کرام! جیسا کہ ہم پہلے بھی بتا چکے ہیں کہ ملعون عزیر صدیقی محمود عباسی کا نطفہ نا تحقیق ہے اس کا انداز بہت گھناؤنا اور بہت ہی گھٹیا ہے وہ لکھتا ہے!

”اسی طرح سیدہ خدیجہ کی دولت کا غلط چرچا کیا گیا ہے کہ

بہت مالدار تھیں گویا ان کے پاس قارون کا خزانہ تھا یا پھر کسی سپر مارکیٹ (Super Markeet) کی مالکہ تھیں یہ باتیں رسول اللہ کو بدنام کرنے کے لئے لکھی گئی ہیں کہ وہ بیوی کی دولت پر عیش کرتے رہے“

(اہل بیت رسول اور تحقیق آل محمد ص ۲۱)

قارئین محترم! یہ عزیز صدیقی کذاب نہایت شاطر بھی ہے اور جاہل بھی شاطر اس لئے کہ ابلیسی فکر کے ساتھ وہ ایسی باتیں کرتا ہے جو عام ذہن کو گڈ مڈ کرنے کا باعث بنتی ہیں اور وہ جاہل اس لئے کہ وہ ایسی باتوں کا بھی انکار کر دیتا ہے جو نہایت تو اتر کے ساتھ ثابت ہیں۔

حضرت خدیجہ الکبریٰ سلام اللہ علیہا کی توہین کرتے ہوئے لکھتا ہے کہ وہ مالدار خاتون نہ تھیں۔

ان کے مال و دولت کی روایت جھوٹی ہیں اس کے علاوہ وہ کہتا ہے کہ ان کو مالدار کہنے سے حضور کی اہانت کا پہلو نکلتا ہے کہ اس کا خیال ہے کہ اگر یہ بات ہو کہ حضرت خدیجہ کا مال حضور علیہ السلام نے استعمال فرمایا تو یہ درست بات نہیں ہے۔

یہی ملعون لکھتا ہے!

خدیجہ عقیل بن عابہ مخزومی کی بیوہ تھیں جو ایک خوشحال تاجر تھے وہ ایک مکان دو بچے اور کچھ اثاثہ چھوڑ کر فوت ہو گئے۔

سیدہ خدیجہ نسبت اور شرافت میں اعلیٰ مقام رکھتی تھیں

(اہل بیت رسول اور تحقیق آل محمد ص ۲۰)

قارئین! ام المؤمنین حضرت خدیجہ الکبریٰ رضی اللہ تعالیٰ عنہا کے مالدار ہونے کا انکار کرنے والا یہ خارجی خود ہی اپنی بات کو جھٹلا رہا ہے اور دوسری جگہ لکھ رہا ہے کہ آپ ایک خوشحال تاجر کی بیوی تھیں جو بچے اور اثاثہ چھوڑ کر فوت ہو گئے تھے۔

یعنی جس بی بی کے پاس مکان بھی ہو اور اثاثہ بھی ہو اور پھر سب سے بڑھ کر ان کا مال تجارت دوسرے ملکوں میں جا رہا ہو اس کے مالدار ہونے سے انکار کی آخر کیا وجہ ہے؟

اس بد بخت کا اصل مسئلہ بعض اہل بیت ہے اور یہ اہل بیت کے ہر فرد کی توہین کر کے یہ اپنے شیطانی ذہن کی تسکین چاہتا ہے۔

اگر ہم سیدہ خدیجہ الکبریٰ رضی اللہ تعالیٰ عنہا کی مالداری اور آپ کی متمول حیثیت کے بارے میں حوالے پیش کرنا چاہیں تو سینکڑوں حوالے پیش کر سکتے ہیں طوالت سے بچتے ہوئے یہی کہیں گے کہ روشن حقائق کو چمکا دڑ کیسے دیکھ سکتا ہے اور کذاب حقیقت کا انکار کر کے ہی اللہ تعالیٰ کے اس حکم کا مورد بنے گا کہ!

لَعْنَتَ اللّٰهِ عَلَى الْكٰذِبِيْنَ

قارئین! خارجی کی خرافات کا جواب دینے کے بعد ہم پھر سیدہ

خدیجہ الکبریٰ سلام اللہ علیہا کی سیرت مبارکہ کے حوالہ جات پیش کرنے کی سعادت حاصل کر رہے ہیں۔

حضرت خدیجہ الکبریٰ سلام اللہ علیہا کا آخری وقت

شہزادی کونین حضرت فاطمہ زہرا سلام اللہ علیہا کے آلام و مصائب اور آزمائشوں کا آغاز آپ کے بچپن مبارک میں ہو چکا تھا۔

آپ کی اپنی والدہ محترمہ اُمّ المؤمنین حضرت خدیجہ الکبریٰ سلام اللہ علیہا سے جدائی کا دور انتہائی کرب و آلام کا دور ہے۔ آپ کی اپنی والدہ محترمہ سے محبت کی کمال درجے کی محبت تھی۔

اب ہم سیدہ خدیجہ الکبریٰ سلام اللہ علیہا کے وصال مبارک کے واقعات بیان کریں گے۔

روایات میں آتا ہے کہ حضرت خدیجہ الکبریٰ سلام اللہ علیہا کی رحلت کے وقت حضور سید عالم صلی اللہ علیہ وآلہ وسلم ان کے حجرہ پاک میں تشریف لائے تو جناب خدیجہ الکبریٰ نے آپ کی خدمت میں شدتِ مرض کی شکایت پیش کی۔

سرکارِ دو عالم صلی اللہ علیہ وآلہ وسلم کی آنکھوں میں آنسو آگئے آپ نے اشکبار آنکھوں سے ان کے لئے دعائے خیر کرتے ہوئے فرمایا !
اے خدیجہ جنت آپ کی زیارت کی مشتاق ہے۔

حضرت خدیجۃ الکبریٰ سلام اللہ علیہا نے عرض کی!
یا رسول اللہ! مجھے موت کی فکر نہیں میں تو آپ کو صحبت سے
مفارقت کی وجہ سے روتی اور حسرت زدہ ہوں۔

یا رسول اللہ میں اپنی بیٹیوں کی طرف سے آسودہ خاطر ہوں اور ان
کے لئے میں نے ہر ایک کا سامان بنا دیا ہے۔

مگر میری بیٹی فاطمہ کی شادی ابھی باقی ہے اس کی کفالت آپ کو خود
فرمانا ہے اور اس کام کو کسی دوسرے پر نہ چھوڑیے گا۔

سیدہ فاطمہ الزہرا سلام اللہ علیہا کی آہ وزاری

حضور رسالت مآب صلی اللہ علیہ وآلہ وسلم نے سیدہ فاطمہ سلام اللہ
علیہا کو وہاں پر بلا لیا اور ان کا سر مبارک اپنی آغوشِ رحمت میں لے کر فرمایا!
”فاطمہ میرے جگر کا ٹکڑا ہے“

مگر جب سیدہ فاطمہ الزہرا سلام اللہ علیہا نے اپنی والدہ مکرمہ کو
بے ہوشی کی حالت میں دیکھا تو فریاد کرتی ہوئیں اپنی ماں سے لپٹ گئیں اور
اپنا چہرہ اقدس ان کے چہرہ انور سے ملنے لگیں کہ نہ کسی شخص نے کبھی اس طرح
سے نالہ و فریاد اور آہ وزاری کی ہوگی اور نہ ہی اس درد و غم میں کسی نے سوز
ہجران سے بے خود ہو کر اس طرح کا نعرہ غم و الم لگایا ہوگا۔

جب دوستوں کی جدائی صبر کی بنیادوں کو گرا دیتی ہے تو پیچھے رہ

جانے والوں کے دل سیاہ اور تار یک ہو جاتے ہیں۔

حضرت خدیجہ کی آرزو

امام وقار رحمۃ اللہ علیہ سے مذکور ہے کہ جب خدیجہ خاتون رضی اللہ عنہا کی رحلت کا وقت قریب آیا تو انہوں نے حضور رسالت مآب صلی اللہ علیہ وآلہ وسلم کی خدمت اقدس میں عرض کیا یا رسول اللہ!

کچھ دیر میرے سامنے تشریف رکھیں تاکہ میں آپ کا آخری دیدار کر لوں اور آپ کے دیدار کے ذوق سے توشہء آخرت تیار کر لوں اور زبان نیاز سے آخری الوداعی باتیں کر لوں۔

حضور رسالت مآب صلی اللہ علیہ وآلہ وسلم ان کے سامنے بیٹھ گئے تو جناب خدیجہ نے عرض کیا۔

یا رسول اللہ! میں نے اپنی زندگی آپ کی خدمت میں بسر کی ہے اور اب قاصد اجل آنے والا ہے اور میں جا رہی ہوں۔

میں اِتماس کرتی ہوں کہ قیامت میں مجھے اپنے ساتھ رکھے گا اور اللہ تبارک و تعالیٰ کے حضور میں میری بات کرتے ہوئے میری بخشش کی درخواست کیجئے گا۔

علاوہ ازیں اگر میری طرف سے آپ کی خدمت میں کوئی کوتاہی ہو گئی ہو تو مجھے معاف فرما دیجئے گا، نیز یہ کہ فاطمہ (سلام اللہ علیہا) میری چھوٹی

بیٹی ہے اور بغیر ماں کے رہ جائے گی اس پر دستِ رافت اور نگاہِ شفقت رکھے گا اس ساتھ ہی حضرت خدیجہ الکبریٰ سلام اللہ علیہا نے عرض کی یا رسول اللہ! میں ایک بہت بڑی بات کہنا چاہتی ہوں مگر آپ کے سامنے عرض کرنے کی ہمت نہیں رکھتی میں وہ بات فاطمہ کو بتا دیتی ہوں وہ آپ کی خدمت میں پیش کر دے گی۔

حضور رسالت مآب صلی اللہ علیہ وآلہ وسلم روتے ہوئے ان کے سرہانے سے اٹھ کھڑے ہوئے اور جناب سیدہ فاطمہ سلام اللہ علیہا اندر آ کر اپنی والدہ محترمہ کے سامنے بیٹھ گئیں۔

حضرت خدیجہ سلام اللہ علیہا نے انہیں فرمایا بیٹی! اپنے والد گرامی کی خدمت میں عرض کر کہ میری ماں کی خواہش ہے کہ آپ اپنی چادر مبارک جو نزولِ وحی کے وقت زیبِ بدن فرمایا کرتے ہیں میرے کفن کے لئے عطا فرمادیں تاکہ اللہ تبارک و تعالیٰ اس کی برکت سے مجھ پر رحمت فرمائے۔

شہزادی کو نین حضرت فاطمہ الزہرا سلام اللہ علیہا حضور سرور کائنات صلی اللہ علیہ وآلہ وسلم کی خدمت میں حاضر ہوئیں اور اپنی والدہ مکرمہ کا پیغام آپ کی خدمت میں عرض کر دیا۔

حضور سید کائنات صلی اللہ علیہ وآلہ وسلم نے روتے ہوئے جناب فاطمہ سلام اللہ علیہا کو چادر مبارک عطا فرمادی اور فرمایا بیٹی چادر اپنی ماں کو دکھا دو تاکہ وہ خوش ہو جائے۔

جنت سے کفن آیا

اسی اثناء میں حضرت جبریل امین علیہ السلام آپ کی خدمت میں حاضر ہوئے اور عرض کی!

یا محمد صلی اللہ علیہ وآلہ وسلم! اللہ تبارک و تعالیٰ نے آپ کو سلام بھیجا ہے اور فرمایا ہے آپ اپنی چادر سنبھال لیں خدیجہ نے اپنا سب کچھ ہمارے رستے پر فدا کر دیا ہے اس لئے اس کا کفن ہمارے ذمہ ہے ہم اسے اپنے کرم کی پوشاک عطا کریں گے اور اس کے لئے جنت سے پاکیزہ ترین کفن بھیجتے ہیں اگر یہ روایت صحت کو پہنچتی ہے تو جنت کا کفن حضرت خدیجہ رضی اللہ تعالیٰ عنہا کی خصوصیتوں میں سے ہوگا۔

شہزادی کوئین
سلام اللہ علیہا

کی

ولادت مبارکہ

اور

بچپن کے حالات

ولادت باسعادت

شہزادی کونین سیدہ طیہ طاہرہ حضرت فاطمہ زہرا سلام اللہ علیہا کی ولادت مبارکہ ولادت نبوی کے اکتالیسویں سال ہوئی۔

ابن اسحاق رحمۃ اللہ علیہ نے سیرت میں بیان کیا ہے کہ حضور سید عالم صلی اللہ علیہ وآلہ وسلم کی تمام اولاد اظہار نبوت سے پہلے پیدا ہوئی ہے۔ آپ کی ولادت کے حوالہ سے مؤرخین کے حوالہ جات ملاحظہ فرمائیں۔

سیدہ زہرا سلام اللہ علیہا کی ولادت کے بارے میں مؤرخین کا اختلاف ہے لیکن صحیح تر قول یہی ہے آپ کی ولادت نبوت کے پہلے سال ہوئی جبکہ حضور پاک صلی اللہ علیہ وآلہ وسلم کی عمر مبارک اکتالیس سال تھی۔

بخاری شریف جلد اول ص ۵۳۲ کے حاشیہ پر مرقوم ہے!

ولدة فاطمة رضی اللہ عنہا سنة احدى واربعین

من مولد النبی صلی اللہ علیہ وآلہ وسلم۔

سیدہ فاطمہ سلام اللہ علیہا کی ولادت حضور صلی اللہ علیہ وآلہ

وسلم کی اکتالیس سال کی عمر میں ہوئی۔

(بخاری جلد اول ص ۵۳۲)

روضۃ الشہداء میں ہے! بعض کہتے ہیں کہ آپ سلام اللہ علیہا کی ولادت بعثت سے پانچ سال قبل اور بعض کے نزدیک آپ کی ولادت بعثت کے پہلے سال ہوئی۔

(روضۃ الشہداء ص ۲۶۰)

مدارج النبوت میں ہے!

کہ جب حضرت فاطمہ رضی اللہ عنہا کی ولادت ہوئی تو اُس وقت حضور صلی اللہ علیہ وآلہ وسلم کی عمر مبارک اکتالیس برس تھی۔

اتفاق اسی پر ہے کہ سیدہ فاطمہ زہرا سلام اللہ علیہا کی ولادت مبارک نبوت کے پہلے سال ہوئی۔

(مدارج النبوت)

میرے آقائے نعمت حضرت علامہ صائم چشتی رحمۃ اللہ علیہ الجول

میں لکھتے ہیں!

جمادی الثانی کی بیس تاریخ اور نبوت کا پہلا سال ہے تاجدار

کون و مکان قبلہ گاہِ قدسیاں شہنشاہ انبیاء احمد مجتبیٰ محمد مصطفیٰ صلی

اللہ علیہ وآلہ وسلم کے گھر میں شہزادی کون و مکان سیدہ فاطمہ

زہرا سلام اللہ علیہا کی تشریف آوری ہونے والی ہے۔

(الجول قدیم ایڈیشن ص ۱۷)

پاک بیبیوں کی آمد

مُلاّ حسین واعظ الکاظمی رحمۃ اللہ علیہ اپنی معروف کتاب روضۃ
الشہداء میں جس کا ترجمہ میرے آقائی و مولائی حضرت علامہ صائم چشتی
رحمۃ اللہ علیہ نے فرمایا ہے لکھتے ہیں!

جب سیدہ فاطمہ زہرا سلام اللہ علیہا کی ولادتِ مُعظّمہ کا وقت قریب
آیا تو حضرت خدیجۃ الکبریٰ رضی اللہ تعالیٰ عنہما نے کسی شخص کو اپنے قریبیوں
کے پاس بھیجا کہ اُن کی عورتیں میری کفایت کے لئے آئیں قریش کی عورتوں
نے جواب بھیجا کہ اے خدیجہ تو ہمارے نزدیک گنہگار ہے تو نے ہماری بات
نہ مانی اور عبد اللہ کے یتیم کی زوجہ بن گئی تو نے فقیری کو امیری پر ترجیح دی ہے
اس لئے ہم تیرے پاس نہیں آئیں گی اور نہ ہی تیری کفایت کریں گی۔

حضرت خدیجۃ الکبریٰ رضی اللہ عنہا اُن کے جواب سے محزون و
غمزدہ ہو گئیں تو اچانک گندمی رنگ اور لالہ قد کی چار خواتین آپ کے
سامنے ظاہر ہو گئیں اور بنی ہاشم کی عورتوں کی طرح گفتگو کرنے لگیں۔

حضرت خدیجۃ الکبریٰ رضی اللہ تعالیٰ عنہا اُن کو دیکھ کر ڈر گئیں۔
اُن میں سے ایک خاتون نے کہا اے خدیجہ (رضی اللہ عنہا) غم نہ
کرتے تھے ہم سے ڈرنے کی ضرورت نہیں اللہ تبارک و تعالیٰ نے ہمیں تیرے
لئے بھیجا ہے ہم تیری بہنیں ہیں (پھر تعارف کرواتے ہوئے کہا)۔

میں سارہ (رضی اللہ عنہا) ہوں اور یہ دوسری مریم بنتِ عمران
 (رضی اللہ عنہا) ہیں اور یہ تیسری حضرت موسیٰ علیہ السلام کی ہمیشہ کلثوم
 (رضی اللہ عنہا) ہیں اور یہ چوتھی فرعون کے گھر والی حضرت موسیٰ علیہ السلام
 کی پرورش کرنے والی آسیہ (رضی اللہ عنہا) ہیں اور یہ سب بہشت میں
 تیری ساتھی ہیں۔

بعد ازاں ان میں سے ایک خاتون آپ کے دائیں اور ایک بائیں
 ایک سامنے اور ایک پیچھے بیٹھ گئیں تو حضرت سیدہ پاک کی ولادت ہوئی۔
 (روضۃ الشہداء ص ۲۶۱)

ظہورِ نور

جب سیدہ زہرا بتول طاہرہ سلام اللہ علیہا نے صحنِ عالم میں قدم رکھا
 تو آپ کا نور مبارک درخشاں ہو گیا چنانچہ آپ کے نور نے مکہ معظمہ کے
 مکانوں کو گھیر لیا اور زمین کے شرق و غرب میں کوئی ایسی جگہ نہ تھی جسے اس نور
 نے روشن نہ کیا ہو۔

(روضۃ الشہداء ص ۱۱۷ تا ۱۱۸)

حُوروں نے غسل دیا

روایت میں آیا ہے کہ قادر کریم نے حضور صلی اللہ علیہ وآلہ وسلم کے
 حجرہ پاک میں جنت کی دس حوروں کو بھیجا ان میں سے ہر ایک کے پاس ایک

طشت اور چمکتی ہوئی چھاگل تھی اور ان چھاگلوں میں کوثر کا پانی تھا۔

چنانچہ اُمّ المؤمنین خدیجہ طاہرہ سلام اللہ علیہا کے سامنے بیٹھی ہوئی خاتون نے سیدہ طیبہ طاہرہ حضرت فاطمہ زہرا سلام اللہ علیہا کو لے کر کوثر کے پانی سے غسل دیا اور ایک سفید کپڑا نکال کر اعلیٰ قسم کی خوشبوؤں میں بسا کر آپ کو پہنایا اور پھر حضرت خدیجہ الکبریٰ سلام اللہ علیہا سے کہا اب اس پاک اور پاکیزہ کو لے لیں۔

اللہ تعالیٰ ان پر اور ان کی اولاد پر رحمت کرے اور دوسری بیبیوں نے بھی اُمّ المؤمنین حضرت خدیجہ الکبریٰ رضی اللہ عنہا سے خوشی خوشی بیٹی کو گود میں لیا اور حضور رسالتآب صلی اللہ علیہ وآلہ وسلم نے آپ کا نام فاطمہ (سلام اللہ علیہا) رکھا۔

اسم مقدّس

شہزادی کونین سیدہ فاطمہ زہرا سلام اللہ علیہا کا اسم مقدّس فاطمہ ہے اور فاطمہ کے معنی ہے چھڑانے والی جیسا کہ ابن ذرید نے کہا ہے۔

وَالْفَاطِمَةُ مُشْتَقَّةٌ مِنَ الْفَطِمِ وَهُوَ الْقَطْعُ أَي الْمَنْعُ
لَفِظِ فَاطِمَةَ فَطْمٌ سَ بِنَا هُ فَطْمٌ كَمَا مَعْنَى هُ فَطْرًا نَارًا وَكُنَا عَلِيًّا خَدَّه هُونَا۔

جیسا کہ عربوں کے ہاں بطور ضرب المثل کہا جاتا ہے۔

فَطِمَتِ الْمَرْأَةُ الصَّبِيَّ إِذَا قَطَعَتْ عَنْهُ اللَّبْنَ۔

عورت نے قبل از وقت، بچے کا دودھ چھڑا دیا۔

سمیت بذالك لان الله تعالى فطمها عن النار۔

آپ کو فاطمہ کا نام اس لیے دیا گیا ہے کہ اللہ تعالیٰ

نے آپ کو دوزخ سے علیحدہ کر دیا ہے۔

دیلمی نے مرفوعاً روایت بیان کی ہے۔

انما سميت لان الله فطمها و محبها عن النار۔

کہ سیدہ فاطمہ کا یہ نام اس لیے ہے کہ اللہ تعالیٰ نے آپ کو اور

آپ کے عقیدت مندوں کو دوزخ سے دور کر دیا ہے۔

بزاز ابو یعلیٰ، طبرانی اور حاکم نے ابن مسعود رضی اللہ عنہ سے

روایت کیا ہے کہ رسول کریم علیہ الصلوٰۃ والسلام نے فرمایا۔

ان فاطمة احصنت فرجها فخرها الله وذريتها

على النار۔

یعنی حضرت فاطمہ رضی اللہ عنہا نے پاک دامنی اختیار کی

پس اللہ تعالیٰ نے آپ پر اور آپ کی اولاد پر آگ کو حرام

کر دیا ہے۔

(مُتَدْرِك حَاكِم - صَوَاعِقُ مَحْرَقَةٌ ص ۱۸۸)

فاطمہ نام کیوں رکھا؟

حضرت سیدنا مولا علی کرم اللہ وجہہ بیان فرماتے ہیں کہ میں نے

حضور اکرم سید عالم صلی اللہ علیہ وآلہ وسلم کی جناب میں عرض کیا !
یا رسول اللہ صلی اللہ علیہ وآلہ وسلم آپ نے اپنی صاحبزادی کا نام
فاطمہ کیوں رکھا؟

سرکارِ دو عالم علیہ الصلوٰۃ والسلام نے فرمایا۔

ان الله عز وجل قد فطمها وذریتها عن النار يوم
القیامہ۔

بے شک اللہ تعالیٰ نے فاطمہ کو اور ان کی اولاد کو قیامت کے
دن آگ سے دور کر دیا ہے۔

(ذخائر العقبی ص ۲۶)

قارئین کرام! احادیث اور لغوی تحقیق سے واضح ہو گیا کہ اللہ تعالیٰ
نے سیدہ خاتونِ جنت سلام اللہ علیہا اور آپ کی اولاد کو قیامت کے دن آگ
سے دُور کر دیا ہے اور آپ سے موڈت رکھنے والے عقیدت مندوں کو دوزخ
سے علیحدہ کر دیا ہے۔

اس لئے کہ ”فاطمہ“ فطم سے نکلا ہے اور فطم کا معنی چھڑانا، روکنا،
علیحدہ کرنا، دُور کرنا ہے۔

خاتونِ قیامت سلام اللہ علیہا کل قیامت کے دن اپنی اولاد اپنے
ماننے والوں اور اپنے نام مبارک کی تعظیم کرنے والوں کو اللہ رب العزت کی
بارگاہ میں دعا کر کے دوزخ سے دُور رکھیں گی اور اپنی شفاعت سے نارِ ستر

کے پنجہ سے اپنے مجبین کو چھڑا کر علیحدہ کر لیں گی اور پھر کمال کی بات یہ ہے کہ
وقتِ مصیبت آنے سے پہلے کرم کا دروازہ کھل جائے گا۔ (انشاء اللہ)

جنابِ فاطمہ کا نام ہے بُرہانِ آزادی
وہ ہیں خاتونِ جنتِ سیدِ عالم کی شہزادی

(محمد مقصود مدنی)

فاطمہ نام سے محبت

روایات میں آتا ہے! کسی شخص نے سید عالم صلی اللہ علیہ وآلہ وسلم
کے حضور ریشمی چادر پیش کی، آپ صلی اللہ علیہ وآلہ وسلم نے چادر مولائے
کائنات حضرت علی المرتضیٰ کرم اللہ وجہہ الکریم کو عطا فرمادی۔

حضرت علی المرتضیٰ علیہ السلام وہ چادر زیب تن فرما کر دربار رسالت
میں تشریف حاضر ہو گئے امام الانبیاء سرورِ کائنات صلی اللہ علیہ وآلہ وسلم نے
جناب شیرِ خدا علیہ السلام کو چادر زیب تن فرمائے دیکھا تو رُخِ انور متغیر
ہو گیا۔

مولائے کائنات شیرِ خدا حضرت علی المرتضیٰ کرم اللہ وجہہ الکریم
مزاج شناسِ رسولِ خدا تھے آپ فوراً سمجھ گئے۔

عرض کی! حضور اس کا کیا کروں؟

آپ صلی اللہ علیہ وآلہ وسلم نے فرمایا! اس کے ٹکڑے کر کے فاطمہ

نام کی عورتوں میں تقسیم کر دو۔ سبحان اللہ!

محبوبِ خدا صلی اللہ علیہ وآلہ وسلم کو اپنی لختِ دل سیدہ زہرا بتول
سلام اللہ علیہا سے کس والہانہ محبت ہے۔

آپ کو سیدہ طیبہ طاہرہ حضرت فاطمہ زہرا سلام اللہ علیہا کے نام
پاک سے بھی پیار ہے اس پیار کا اظہار چادر تقسیم سے ظاہر ہے۔

کملی والے مُصطفیٰ کو فاطمہ سے پیار ہے

اس روایت میں محبت کا عجب اظہار ہے

نام سے مقصود اُن کے پیار آقا نے کیا

ہے عجب اظہار اس میں فاطمہ سے پیار کا

(محمد مقصود مدنی)

بتول کا معنی

سیدہ کائنات سلام اللہ علیہا کا لقب ہے لفظ بتول بتل سے بنا ہے
اور بتل کے معنی ہیں۔

قطع الشیء وابانہ عن غیرہ

کسی چیز کا کسی چیز سے جدا ہونا یا منفرد ہونا۔

بت وتبتل

دُنیا سے کٹ کر اللہ تعالیٰ سے تعلق جوڑنا۔

إنقطع عن الدُنیا الی اللہ (المنجد)

سیدہ نساء العالمین سلام اللہ علیہا کو بتول اس لیے کہا گیا ہے۔

لَا نَقْطَاعَهَا عَنْ نِسَاءِ زَمَانِهَا فَضْلاً وَدِيناً وَحِسْباً

(الشرف المؤمن بد ص ۱۷۵)

کہ آپ اپنے زمانے کی تمام عورتوں سے فضیلت اور دین اور
حسب و نسب کے اعتبار سے منفرد ہیں اور یہ بھی کہا گیا ہے۔

لَا نَقْطَاعَهَا عَنِ الدُّنْيَا إِلَى اللّٰهِ تَعَالَى

(ابن الاثیر و عبیدة الہروی بحوالہ فضائل الخمسة ص ۱۵۶)

کہ آپ علیہا السلام کو دنیا سے کٹ کر اللہ تعالیٰ کی طرف رُخ کرنے
کی وجہ سے بتول کہا گیا ہے۔

جناب عبیدة الہروی غریبین میں لکھتے ہیں۔

سَمِيَتْ فَاطِمَةٌ بِتَوْلٍ لِّهَا بَتَلَتْ عَنِ النَّظِيرِ

(ابن الاثیر و عبیدة الہروی بحوالہ فضائل الخمسة ص ۱۵۶)

کہ سیدہ فاطمہ کا نام بتول اس لیے ہے کہ آپ کی کوئی مثال و نظیر
نہیں۔

حضرت امام نسائی رحمۃ اللہ علیہ نے حدیث شریف بیان کی ہے کہ
حضور صلی اللہ علیہ وآلہ وسلم نے فرمایا۔

ان ابنتی فاطمة حوراء آدمية لم تحض ولم تطمبث

بے شک میری یہ بیٹی فاطمہ حور آدمیہ یعنی انسانی حور اور حیض

و نفاس سے پاک ہے۔

(البتول از علامہ صائم چشتی)

آپ کا لقب زہرا ہے غیثالغات میں زہرا کے معنی سفیدی اور حسن کے ہیں۔ لطائف احمدیہ فی مناقب فاطمیہ میں لکھا ہے کہ زہرا اس وجہ سے لقب مبارک ہوا کہ شہزادی کونین مقدسہ گورے رنگ کی تھیں۔

سیدۃ النساء العالمین سلام اللہ علیہا کی شان و عظمت کون بیان کر سکتا ہے کہ وہ آپ عظیم المرتبت خاتون ہیں جو تمام جہان کی عورتوں سے افضل و اعلیٰ ہیں پھر یہ بھی کہ آپ ہر قسم کی زنانہ آلائشوں سے پاک ہیں۔

گلشنِ نبوت کی کلی زہرا

سیدہ زہرا بتول سلام اللہ علیہا کا ایک نام زہرا ہے زہرا نور بکھیرتی کلی کو کہتے ہیں۔ اور جو عورت عوارضات نسیہ سے پاک ہو اُسے زہرا کہتے ہیں۔

علامہ یوسف بن اسمعیل نبھانی رحمۃ اللہ علیہ اپنی مشہور ترین کتاب (الشرف المؤبد لآل محمد جس کا ترجمہ حضرت علامہ صائم چشتی رحمۃ اللہ علیہ نے فرما کر محبان اہل بیت پر احسانِ عظیم فرمایا ہے۔ میں لکھا ہے کہ حضور صلی اللہ علیہ وآلہ وسلم کے خصائص میں سے ایک خصوصیت یہ ہے۔

ابنتہ فاطمة انہا كانت لا تحيض

کہ آپ صلی اللہ علیہ وآلہ وسلم کی بیٹی فاطمہ سلام اللہ علیہا حیض سے پاک تھیں۔

وكانت اذا ولدت طهرت من نفاسها بعد ساعة
 اور اپنے بچے کی ولادت سے ایک ساعت کے بعد نفاس
 سے پاک ہو جاتیں۔

حتى لا تفوتها ملاة و كذا لك سميت الزهرا
 یہاں تک کہ آپ کی کوئی نماز قضا نہ ہوتی اور اسی وجہ سے آپ
 کا نام زہرا ہے۔

(شرف سادات ص ۷۴ تا ۷۵)

رسول پاک کے ہے پاک گھر کی روشنی زہرا
 نبی کے تازہ گلشن کی ہے اک تازہ کلی زہرا
 رسول پاک کی لختِ جگر مقصود ہے زہرا
 نبوت کے امامت کے ہے سانچے میں ڈھلی زہرا

شہزادی کونین سلام اللہ علیہا کا بچپن

قارئین! شہزادی کونین سلام اللہ علیہا کا بچپن مبارک بھی عظیم ہے اس کی خاص وجہ سیدہ کائنات کی نسبتِ عالی اُس عظیم تر ہستی سے ہے جن کا ثانی نہ کوئی آیا نہ آئے گا۔ آپ کے چند واقعات ملاحظہ فرمائیں جن سے آپ کو سیدہ کی بالغ نظری اور وسعتِ علم کا اندازہ ہو جائے گا۔

شہزادی کونین جناب سیدہ فاطمہ زہرا سلام اللہ علیہا کی عمر مبارک پانچ چھ سال کے درمیان ہے جناب سیدہ خدیجہ الکبریٰ سلام اللہ علیہا بیٹی کو درسِ توحید کے ساتھ خداوندِ بزرگ و برتر کی لامحدود لامتناہی قوتوں کے بارے میں مختلف مثالیں دے کر مقامِ الوہیت کی نشاندہی فرما رہی ہیں جناب سیدہ فاطمہ زہرا سلام اللہ علیہا والدہ مکرمہ کی تقریر دلپذیر کو بڑے انہماک اور توجہ سے سن رہی ہیں۔

ماں بیٹی کے سوال و جواب

ماں نے وعظ ختم فرمایا تو بیٹی نے ایک سوال پوچھ لیا بڑا جامع اور بلیغ سوال بچپن کے ذہن سے بلند و بالا اور ارفع و اعلیٰ سوال۔

آپ نے پوچھا، امی جان! خدا تعالیٰ کی قدرتیں تو ہم دیکھ رہے ہیں

مگر خدا تعالیٰ خود کیوں نظر نہیں آتے ؟

بیٹی کا سوال سنا تو جناب خدیجۃ الکبریٰ سلام اللہ علیہا کے رُخِ اقدس پر مسرت کی لہر دوڑ گئی آپ معلمہ تھیں ہونہار شاگردہ کے سوال کرنے سے آپ کو اپنی محنت کا ثمر حاصل ہو رہا تھا خوش کیسے نہ ہوتیں۔

آپ نے مسکرا کر فرمایا! بیٹی ہم اگر دنیا میں نیک کام کریں گے اور اللہ تعالیٰ کے حکم کی پابندی کریں گے تو اس کے بدلہ میں قیامت کے دن اللہ تعالیٰ ہمیں اپنے دیدار سے نوازیں گے یا یہ فرمایا کہ ہمارے اچھے کاموں کا صلہ جو ہمیں خدا کی خوشنودی حاصل ہوگی یہی خدا تعالیٰ کا دیدار ہے۔

جناب سیدہ فاطمۃ الزہرا سلام اللہ علیہا نے والدہ کا جواب سنا تو نہایت مطمئن ہو گئیں۔

شہزادی کونین کو بابا کا غم

مدارج النبوٰت میں روایت ہے! ایک دن حضور کعبہ معظمہ کے قریب نماز پڑھ رہے تھے اور قریش ایک جگہ بیٹھے ہوئے تھے ان میں سے ایک نے کہا تم س شخص کو دیکھ رہے ہو؟

پھر اس نے اوروں سے کہا تم میں سے کوئی ایسا ہے جو فلاں قبیلہ سے ذبح کردہ اونٹ کی اوجھ اٹھالائے۔ ایک روایت میں مشیمہ یعنی آنول آیا ہے جو بچہ پیدا ہونے کے بعد غلاظت نکلتی ہے۔

پھر جب حضور سجدے میں جائیں تو ان کے کندھوں پر رکھ دے
 اسی پر بد بخت عقبہ بن ابی معیط اٹھ کھڑا ہوا اور اس نے اونٹ کی اوجھ لا کر
 حضور اکرم صلی اللہ علیہ وآلہ وسلم کے دونوں شانوں کے درمیان رکھ دی۔
 حضور علیہ الصلوٰۃ والسلام اسی حال میں رہے اور سر مبارک سجدے
 سے نہ اٹھایا اور وہ سب کھڑے ہنستے رہے اور ہنسی میں لوٹ پوٹ ہوتے
 رہے۔ یہاں تک کہ سیدہ فاطمہ زہرا سلام اللہ علیہا آئیں اور انہوں نے حضور
 اکرم صلی اللہ علیہ وآلہ وسلم کے شانے سے اس اوجھ کو اٹھا کر پھینکا اور ان
 بد بختوں کو برا بھلا کہتی رہیں۔

(مدارج النبوت اردو جلد دوم ص ۶۲-۶۱ مطبوعہ لاہور)

قارئین محترم! سیدہ طیّبہ طاہرہ حضرت فاطمہ زہرا سلام اللہ علیہا کو
 بچپن سے ہی آزمائشوں اور آلام سے گزرنا پڑا۔

اپنے والد محترم و مکرم سید الانبیاء حضرت محمد مصطفیٰ صلی اللہ علیہ وآلہ
 وسلم پر ہونے والے مظالم کو آپ اپنی آنکھوں سے دیکھتی رہیں معصوم سیدہ
 طیّبہ طاہرہ حضرت فاطمہ زہرا سلام اللہ علیہا کے قلبِ اطہر پر ان مظالم نے
 کس قدر زخم لگائے یہ تو آپ ہی جانتی ہیں۔

بچپن میں بھی زیور نہیں پہنے

قارئین محترم! اب ہم ایک ایسا واقعہ آپ کی خدمت میں پیش
 کر رہے ہیں جس سے بنتِ رسول سیدہ فاطمہ زہرا سلام اللہ علیہا کے طبعی فقر

اور شانِ استغناء کی نشاندہی ہوتی ہے۔

معتبر روایت کے مطابق جناب سیدہ سلام اللہ علیہا کی عمر مبارکہ اُس وقت پانچ سال تھی سیدہ خدیجہ الکبریٰ سلام اللہ علیہا کے رشتہ داروں میں کسی بچی کی شادی کی تقریب منعقد ہونے والی تھی جناب خدیجہ الکبریٰ سلام اللہ علیہا نے خیال فرمایا کہ لوگوں کے بچے اچھے اچھے کپڑوں میں ہوں گے لہذا سیدہ کے لیے ایک دو جوڑے اچھے کپڑوں کے اور کچھ زیور بنوائے جائیں چنانچہ آپ نے چاندی کے دو تین ننھے ننھے زیور بنوائے اور خوشی خوشی وہ زیور اور کپڑے بیٹی کو پہنانے لگیں تو جناب سیدہ سلام اللہ علیہا نے کہا امی جان میں یہ کپڑے اور زیور نہیں پہنوں گی مجھے تو وہی لباس اچھا لگتا ہے جیسا آپ اور میرے ابا جان پہنتے ہیں۔

جناب خدیجہ الکبریٰ سلام اللہ علیہا نے بیٹی کی فقیرانہ طبیعت دیکھی تو سینے سے لگا لیا اور فرمایا ! فاطمہ تمہارے والدِ گرامی صلی اللہ علیہ وآلہ وسلم نے سچ فرمایا ہے کہ ہماری بیٹی عظیم ہے۔

سُبْحَانَ اللَّهِ!

یہ ہے شہزادی کونین جناب سیدہ فاطمہ طییبہ طاہرہ سلام اللہ علیہا کا دنیا سے اظہارِ تعلق اور فقر و استغناء کا مقام، اور اُس مقام فقر پر آپ ہی فائز ہیں جسے تم الفقر کا مقام کہتے ہیں۔

شہزادی کونین کی حضور صلی اللہ علیہ وآلہ وسلم سے مشابہت

اُم المؤمنین حضرت عائشہ صدیقہ رضی اللہ تعالیٰ عنہ سے روایت ہے
انہوں نے فرمایا۔

میں نے حضرت فاطمہ سلام اللہ علیہا کے سوا کسی کو کلام اور گفتگو کے
لحاظ سے رسول اللہ صلی اللہ علیہ وآلہ وسلم کے مشابہ نہیں دیکھا۔

كَانَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ إِذَا رَأَاهَا

قَدْ أَقْبَلَتْ رَحَبَ بِهَا، ثُمَّ قَامَ إِلَيْهَا فَقَبَّلَهَا، ثُمَّ

أَخَذَ بِيَدِهَا فَجَاءَ بِهَا حَتَّى يُجْلِسَهَا فِي مَكَانِهِ

جب حضرت فاطمہ تشریف لائیں تو آپ صلی اللہ علیہ وآلہ وسلم

انہیں مرحبا کہتے اور کھڑے ہو جاتے اور حضرت فاطمہ سلام

اللہ علیہا کا ہاتھ پکڑ لیتے اور چومتے پھر اپنی جگہ پر بٹھاتے۔

(نسائی سنن الکبریٰ ج ۵ ص ۳۹۱) (مستدرک حاکم جلد ۳ ص ۱۵۴)

اس حدیث مبارکہ میں شہزادی کونین سلام اللہ علیہا کی عظمت و

شان کے کئی پہلو واضح ہو رہے ہیں۔

اول یہ کہ یہ حدیث مبارکہ اُم المؤمنین حضرت عائشہ صدیقہ رضی اللہ

عنہا سے مروی ہے جو کہ حضور صلی اللہ علیہ وآلہ وسلم کو اُمہات المؤمنین میں

سے بہت محبوب تھیں اور آپ کے ساتھ حضور سید عالم صلی اللہ علیہ وآلہ وسلم

خصوصی محبت فرماتے۔

حضرت عائشہ صدیقہ رضی اللہ تعالیٰ عنہا فرماتی ہیں کہ حضور سید عالم صلی اللہ علیہ وآلہ وسلم کی حیات طیبہ کا، آپ کے اٹھنے بیٹھنے کا، آپ کے انداز تکلم کا انداز کسی اور کے حصّہ میں کم ہی آیا ہوگا جو شہزادی کوئین سیدہ فاطمہ زہرا سلام اللہ علیہا کے حصّے میں آیا تھا۔

حضرت عائشہ صدیقہ رضی اللہ تعالیٰ عنہا نے شہزادی کوئین سلام اللہ علیہا کی اپنے بابا جان حضرت محمد مصطفیٰ صلی اللہ علیہ وآلہ وسلم کی مشابہت کے حوالہ سے جو الفاظ ارشاد فرمائے ہیں وہ انتہائی محبت و قربت پر دلالت کرتے ہیں ان الفاظ سے سیدہ عائشہ صدیقہ رضی اللہ تعالیٰ عنہا کی شہزادی کوئین سلام اللہ علیہا سے محبت عجب انداز میں جھلکتی نظر آ رہی ہے۔ فرماتی ہیں!

”میں نے فاطمہ (سلام اللہ علیہا) کے سوا کسی کو کلام اور گفتگو کے لحاظ سے رسول اللہ صلی اللہ علیہ وآلہ وسلم سے مشابہ نہیں دیکھا۔

قارئین! نبی مکرم رسول معظم صلی اللہ علیہ وآلہ وسلم سے شہزادی رسول کی یہ مشابہت اتفاقی امر نہیں بلکہ یہ اللہ تبارک و تعالیٰ کے اپنے ارادہ کا ظہور ہے حضور صلی اللہ علیہ وآلہ وسلم نے ارشاد فرمایا کہ فاطمہ بضعة منی فاطمہ میرا ٹکڑا ہے اور ٹکڑا وہی ہو سکتا ہے جس میں کمال مشابہت ہو اور پھر اسی روایت میں حضور سید عالم صلی اللہ علیہ وآلہ وسلم کے اپنی بیٹی سے محبت عجیب انداز ظاہر ہو رہا ہے۔

جب حضرت فاطمہ زہرا سلام اللہ علیہا تشریف لائیں تو آپ صلی اللہ علیہ وآلہ وسلم انہیں مرحبا کہتے اور کھڑے ہو جاتے اور حضرت فاطمہ کا ہاتھ پکڑ لیتے اور چومتے پھر اپنی جگہ پر بٹھاتے۔

سُبْحَانَ اللَّهِ!

کس قدر عظمت و شان ہے شہزادی کونین سلام اللہ علیہا کی آپ کے والد مکرم معظمؐ اپنی لاڈلی بیٹی سے کس قدر والہانہ محبت فرما رہے ہیں۔

جب آپ تشریف لائیں تو آپ مرحبا کہتے۔

جب آپ تشریف لائیں تو محبت سے کھڑے ہو کر استقبال فرماتے،

جب آپ تشریف لائیں تو آپ کے ہاتھ پکڑ لیتے۔

جب آپ تشریف لائیں تو آپ سیدہ کے ہاتھوں کو بوسہ دیتے۔

جب آپ تشریف لائیں تو سیدہ کو اپنی نشست گاہ پر بٹھا لیتے اور خود

سامنے تشریف فرما ہو کر دونوں باپ بیٹی ایک دوسرے کو دیکھ دیکھ کر خوش

ہوتے۔

اور اللہ تعالیٰ ان دونوں نفوسِ قدسیہ کی خوشی کو ملاحظہ فرما کر خوش ہوتا۔

قارئین! حضور سید عالم صلی اللہ علیہ وآلہ وسلم کی اپنی بیٹی سے محبت

کا ہر انداز جداگانہ ہے اسی حوالہ سے ایک اور روایت ملاحظہ فرمائیں۔

جب حضور سید عالم صلی اللہ علیہ وآلہ وسلم سیدہ فاطمہ زہرا سلام اللہ

علیہا کے ہاں تشریف لاتے تو۔

قامت من مجلسها فقبلته واجلسته في مجلسها۔
 تو آپ کھڑی ہو جاتیں اپنے والدِ گرامی صلی اللہ علیہ وآلہ وسلم
 کو چومتیں اور اپنی جگہ بٹھاتیں۔

قارئین! حضور سید عالم صلی اللہ علیہ وآلہ وسلم کا اپنی نورِ نظر سیدہ
 فاطمہ زہرا سلام اللہ علیہا کا استقبال کرنا محبتِ شفقت اور عزت افزائی ہے
 جبکہ سیدہ طیبہ طاہرہ حضرت فاطمہ زہرا سلام اللہ علیہا کا اپنے والدِ گرامی اپنے
 پیارے نبی صلی اللہ علیہ وآلہ وسلم کا استقبال تعظیماً و تکریماً ہے۔

حضور صلی اللہ علیہ وآلہ وسلم سے کمالِ مشابہت

حضرت اُمّ المؤمنین عائشہ صدیقہ رضی اللہ تعالیٰ عنہا روایت فرماتی

ہیں کہ

مَا رَأَيْتُ أَحَدًا أَشْبَهَ سَمْتًا وَ دَلًّا وَ هَدِيًّا بِرَسُولِ اللَّهِ
 صَلَّى اللَّهُ عَلَيْهِ وَآلِهِ وَسَلَّمَ فِي قِيَامِهَا وَ قُعُودِهَا مِنْ
 فَاطِمَةَ بِنْتِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ

کہ میں نے رسول اللہ صلی اللہ علیہ وآلہ وسلم کی صاحبزادی
 فاطمہ سے بڑھ کر کسی کو نہیں دیکھا کہ کوئی عاداتِ حسنِ سیرت
 وقار اور اٹھنے بیٹھنے میں نبی اکرم صلی اللہ علیہ وآلہ وسلم سے

مشابہ ہو۔

قارئین! اس حدیث مبارکہ میں حضرت عائشہ صدیقہ رضی اللہ تعالیٰ عنہا نے کلام و گفتار کی مشابہت کے علاوہ بھی سیدہ کی حضور صلی اللہ علیہ وآلہ وسلم سے مشابہت کا ذکر کرتے ہوئے فرمایا!

شہزادی کونین سلام اللہ علیہا عادات میں نبی مکرم صلی اللہ علیہ وآلہ وسلم سے مشابہ تھیں۔

شہزادی کونین سلام اللہ علیہا حسن سیرت میں حضور سید عالم صلی اللہ علیہ وآلہ وسلم سے مشابہ تھیں۔

شہزادی کونین وقار و رعب میں اپنے بابا جان صلی اللہ علیہ وآلہ وسلم سے کمال مشابہت رکھتی تھیں۔ گویا کہ آپ اُسوۂ رسول صلی اللہ علیہ وآلہ وسلم کی کامل ترین تصویر تھیں۔

آپ نبی مکرم صلی اللہ علیہ وآلہ وسلم کی ذاتِ اقدس میں اس قدر گم ہو چکی تھیں کہ آپ کی ذات پر تو ذاتِ مصطفیٰ بن چکی تھی۔ یہ روایت کسی عام ہستی سے منقول نہیں یہ روایت سیدہ عائشہ صدیقہ رضی اللہ تعالیٰ عنہا سے منقول ہے۔ خارجی اہل بیت رسول سے بغض رکھتے ہیں اور حضرت عائشہ صدیقہ رضی اللہ تعالیٰ عنہا کی ذات کو سامنے رکھ کے توہین و تنقیص اہل بیت کرتے ہیں مگر حضرت عائشہ صدیقہ رضی اللہ تعالیٰ عنہا خود سیدہ فاطمہ زہرا سلام اللہ علیہا کی عظمت و شان کی مُعترف ہیں اور آپ کا ذکر کمالِ محبت سے فرماتی ہیں۔

شہزادی کونین سلام اللہ علیہا

کی

افضلیت

سیدۃ النساء العالمین

شہزادی کونین سلام اللہ علیہا سید عالم صلی اللہ علیہ وآلہ وسلم کے بعد پوری کائنات میں افضل و اشرف ہیں آپ کی تمام امت پر افضلیت اہلسنت وجماعت کے نزدیک مسلمہ ہیں۔

شہزادی کونین سلام اللہ علیہا کو حضور سید عالم صلی اللہ علیہ وآلہ وسلم نے تمام عالمین کی عورتوں کی سردار فرمایا ہے۔

ابن عبداللہ رضی اللہ تعالیٰ عنہ نے روایت بیان کی ہے کہ رسول خدا صلی اللہ علیہ وآلہ وسلم نے حضرت فاطمہ زہرا سلام اللہ علیہا کو فرمایا۔
 يَا بِنِيَّةَ الْآلَاءِ تَرْضَيْنَ أَنْ تَكُونِي سَيِّدَةَ نِسَاءِ الْعَالَمِينَ
 اے بیٹی کیا تو اس پر خوش نہیں کہ تو دنیا کی تمام عورتوں کی سردار ہے۔

جناب سیدہ سلام اللہ علیہا نے عرض کی ابا جان مریم کہاں گئیں؟

آپ صلی اللہ علیہ وآلہ وسلم نے ارشاد فرمایا اپنے زمانے کی عورتوں کی سردار ہیں۔

شہزادی کونین کی افضلیت

تمام انبیاء و رسل میں حضور سید عالم صلی اللہ علیہ وآلہ وسلم شرف و طہارت میں سب سے بڑھ کر ہیں اور حضور صلی اللہ علیہ وآلہ وسلم کی نسبت سے آپ کی اولاد سارے جہان سے افضل ہے۔

شہزادی کونین سیدہ طیّبہ طاہرہ حضرت فاطمہ زہرا سلام اللہ علیہا کو اللہ تبارک و تعالیٰ اور اس کے پیارے حبیب صلی اللہ علیہ وآلہ وسلم نے سب سے ممتاز فرمایا ہے۔

شہزادی کونین سلام اللہ علیہا کے اس امتیاز کی کئی وجوہات ہیں۔
اول: یہ کہ حضور سید عالم صلی اللہ علیہ وآلہ وسلم آپ سب سے زیادہ محبت فرماتے تھے۔

دوم: یہ کہ حضور سید عالم صلی اللہ علیہ وآلہ وسلم کی تمام اولاد سوائے شہزادی کونین کے آپ کے سامنے ہی وصال فرما گئی۔
سوم: یہ کہ شہزادی کونین سلام اللہ علیہا کو اللہ تبارک و تعالیٰ نے سیدۃ النساء العالمین بنایا۔

چہارم: یہ کہ شہزادی کونین سلام اللہ علیہا کو حضور صلی اللہ علیہ وآلہ وسلم کی کمال مشابہت حاصل تھی۔

پنجم: یہ کہ شہزادی کونین سلام اللہ علیہا پیارے نبی صلی اللہ علیہ

وآلہ وسلم کے اُسوۂ حسنہ کی عملی تصویر تھیں۔

ششم :- یہ کہ سرکارِ دو عالم صلی اللہ علیہ وآلہ وسلم کا نسب آپ سے چلنا تھا۔

ہفتم :- یہ کہ آپ کا نکاح وصی رسول حضرت علی المرتضیٰ کرم اللہ وجہہ الکریم سے ہوا جو کہ اللہ تعالیٰ کے پیارے نبی کو سارے جہان سے عزیز تھے۔

ہشتم :- یہ کہ آپ کو سرکارِ دو عالم صلی اللہ علیہ وآلہ وسلم نے آپ کو حورِ الآدمیہ فرمایا ہے۔

نہم :- یہ کہ آپ عورتوں کے عوارضات سے پاک تھیں جیسے کہ حیض و نفاس وغیرہ۔

دہم :- یہ کہ آپ کی شان و عظمت کا اظہار دنیا و آخرت دونوں جگہ کروایا جائے گا۔

تِلْكَ عَشْرَةٌ كَامِلَةٌ

سیادتِ شہزادی کوئین صلی اللہ علیہ وآلہ وسلم

عَنْ عَائِشَةَ رَضِيَ اللَّهُ عَنْهَا قَالَتْ ! أَقْبَلْتُ فَاطِمَةَ
تَمْشِي كَأَنَّ مَشِيَّتَهَا مَشْيُ النَّبِيِّ صَلَّى اللَّهُ عَلَيْهِ وَآلِهِ
وَسَلَّمَ، فَقَالَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ

مَرَّحَبًا بِابْنَتِي ثُمَّ اجْلَسَهَا عَنْ يَمِينِهِ أَوْ عَنْ شِمَالِهِ،
 ثُمَّ أَسَرَ إِلَيْهَا حَدِيثًا فَبَكَتْ، فَقُلْتُ لَهَا، لِمَ
 تَبْكِينَ؟ ثُمَّ أَسَرَ إِلَيْهَا حَدِيثًا فَضَحِكْتُ، فَقُلْتُ -
 مَا رَأَيْتُ كَالْيَوْمِ فَرَحًا أَقْرَبُ مِنْ حُزْنٍ، فَسَأَلْتُهَا
 عَمَّا قَالَ، فَقَالَتْ! مَا كُنْتُ لِأُفْشِي سِرَّ رَسُولِ اللَّهِ
 صَلَّى اللَّهُ عَلَيْهِ وَآلِهِ وَسَلَّمَ، حَتَّى قُبِضَ النَّبِيُّ صَلَّى
 اللَّهُ عَلَيْهِ وَآلِهِ وَسَلَّمَ فَسَأَلْتُهَا، فَقَالَتْ: أَسَرَ إِلَيَّ:
 إِنَّ جَبْرِيلَ كَانَ يُعَارِضُنِي الْقُرْآنَ كُلَّ سَنَةٍ مَرَّةً، وَ
 إِنَّهُ عَارِضُنِي الْعَامَ مَرَّتَيْنِ، وَلَا أَرَاهُ إِلَّا حَضَرَ أَجَلِي،
 وَإِنَّكَ أَوَّلُ أَهْلِ بَيْتِي لِحَاقًا بِي. فَبَكَيْتُ، فَقَالَ: أَمَا
 تَرْضَيْنِ، أَنْ تَكُونِي سَيِّدَةَ نِسَاءِ أَهْلِ الْجَنَّةِ، أَوْ نِسَاءِ
 الْمُؤْمِنِينَ، فَضَحِكْتُ لِذَلِكَ.

”حضرت عائشہ صدیقہ رضی اللہ عنہا فرماتی ہیں کہ حضرت فاطمہ
 الزہراء رضی اللہ عنہا آئیں اور ان کا چلنا ہو بہو حضور نبی اکرم صلی اللہ علیہ وآلہ
 وسلم کے چلنے جیسا تھا۔

پس آپ صلی اللہ علیہ وآلہ وسلم نے اپنی لختِ جگر کو خوش آمدید کہا اور
 اپنے دائیں یا بائیں جانب بٹھالیا، پھر چپکے چپکے ان سے کوئی بات کہی تو وہ
 رونے لگیں۔ تو میں نے ان سے پوچھا آپ کیوں رورہی ہیں؟

پھر آپ صلی اللہ علیہ وآلہ وسلم نے اُن سے کوئی بات چپکے چپکے کہی تو وہ ہنس پڑیں۔ پس میں نے کہا کہ آج کی طرح میں نے خوشی کو غم کے اتنے نزدیک کبھی نہیں دیکھا۔ میں نے (حضرت فاطمۃ الزہرا سلام اللہ علیہا سے) پوچھا، آپ سے حضور نبی اکرم صلی اللہ علیہ وآلہ وسلم نے کیا فرمایا تھا؟ انہوں نے جواب دیا! میں رسول اللہ صلی اللہ علیہ وآلہ وسلم کے راز کو فاش نہیں کر سکتی۔ جب حضور نبی اکرم صلی اللہ علیہ وآلہ وسلم کا وصال ہو گیا تو میں نے ان سے (اُس بارے میں) پھر پوچھا تو انہوں نے جواب دیا، آپ صلی اللہ علیہ وآلہ وسلم نے مجھ سے یہ سرگوشی کی کہ جبرئیل ہر سال میرے ساتھ قرآن کریم کا ایک بار دور کیا کرتے تھے لیکن اس سال دو مرتبہ کیا ہے، میرا خیال یہی ہے کہ میرا آخری وقت آ پہنچا ہے اور بے شک میرے گھر والوں میں سے تم ہو جو سب سے پہلے مجھ سے آملو گی۔

اس بات نے مجھے رُلا دیا، پھر آپ صلی اللہ علیہ وآلہ وسلم نے فرمایا: کیا تم اس بات پر راضی نہیں کہ تم تمام جنتی عورتوں کی سردار ہو یا تمام مسلمان عورتوں کی سردار ہو! تو اس بات پر میں ہنس پڑی۔

(مستدرک حاکم ج ۳ ص ۱۷۰)

(سنن نسائی ج ۴ ص ۲۵۱)

(طبقات ابن سعد ج ۲ ص ۲۳۷)

(اسد الغابہ فی معرفۃ الصحابہ ج ۷ ص ۲۱۸)

جنتی عورتوں کی سردار

عَنْ حُدَيْفَةَ رَضِيَ اللَّهُ عَنْهُ، قَالَ - قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ! إِنَّ هَذَا مَلَكٌ لَمْ يَنْزِلِ الْأَرْضَ قَطُّ قَبْلَ هَذِهِ اللَّيْلَةِ اسْتَأْذَنَ رَبَّهُ أَنْ يُسَلِّمَ عَلَيَّ وَ يُبَشِّرَنِي بِأَنَّ فَاطِمَةَ سَيِّدَةَ نِسَاءِ أَهْلِ الْجَنَّةِ، وَأَنَّ الْحَسَنَ وَ الْحُسَيْنَ سَيِّدَا شَبَابِ أَهْلِ الْجَنَّةِ.

ترجمہ !

”حضرت حذیفہ رضی اللہ عنہ بیان کرتے ہیں کہ حضور نبی اکرم صلی اللہ علیہ وآلہ وسلم نے فرمایا ! ایک فرشتہ جو اس رات سے پہلے کبھی زمین پر نہ اُترا تھا، اُس نے اپنے پروردگار سے اجازت مانگی کہ مجھے سلام کرنے حاضر ہو اور مجھے یہ خوشخبری دے کہ فاطمہ (سلام اللہ علیہا) اہل جنت کی تمام عورتوں کی سردار ہے اور حسن و حسین جنت کے جوانوں کے سردار ہیں۔“

(ترمذی شریف ج ۵ ص ۶۶۰) (نسائی السنن الکبریٰ ج ۵ ص ۸۰)

(نسائی فضائل الصحابہ ج ۵۸ ص ۷۶) (احمد بن حنبل المسند ص ۵ ص ۳۹۱)

(حاکم المستدرک ج ۳ ص ۱۶۳) (ابو نعیم حلیۃ الاولیاء ج ۴ ص ۱۹۰)

جناب سیدہ بڑھ کر ہیں سب سے شان و عظمت میں
عبادت میں ریاضت میں کرامت میں فضیلت میں
ملی سرداری ان کو دنیا میں مقصودِ خالق سے
ملے گی حق سے سرداری انہیں کو باغِ جنت میں

(محمد مقصود مدنی)

قارئین محترم! شہزادی کو نین سلام اللہ علیہا کو جو عظمت و شان اللہ
تبارک و تعالیٰ نے عطا فرما رکھی ہے اُس کا حصر و احاطہ ناممکن ہی نہیں محال تر
ہے۔

آپ کی بزرگی و شرف کا اولین اظہار آپ کی ولادت مبارکہ کے
موقع پر ہی ہو گیا جب سیدہ خدیجۃ الکبریٰ سلام اللہ علیہا کی مدد کے لیے عظیم
خواتین دایاں بن کر تشریف لائیں پھر آپ کے انوار تجلیات نے سارے
مکہ معظمہ کو روشن فرمایا گیا۔

آپ کی سب سے بڑی فضیلت سرکارِ دو عالم صلی اللہ علیہ وآلہ وسلم
کی اولادِ پاک کا آپ کی نسل سے چلنا ہے۔ مُفسرینِ کرام نے سورہ کوثر کی
تفسیر میں لکھا ہے کہ کوثر سے مراد اولادِ رسول ہے۔

قارئین محترم! سیدہ طیبہ طاہرہ سلام اللہ علیہا کو یہ شرف حاصل ہے
کہ حضور صلی اللہ علیہ وآلہ وسلم کی تمام اولاد آپ سے چلی ہے۔

جب حضرت فاطمہ زہرا سلام اللہ علیہا کے برادرِ مکرم حضرت عبداللہ

رضی اللہ تعالیٰ عنہ جن کا لقب طیب و طاہر ہے نے وصال فرمایا تو عاص بن وائل نے اس خبر پر کہا کہ محمد صلی اللہ علیہ وآلہ وسلم کے فرزند ان رحلت فرمائے اور وہ ابتر یعنی بے نسل رہ گئے اس وقت یہ آیت نازل ہوئی۔

إِنْ شَاءَ رَبُّكَ هُوَ الْأَبْتَرُ

بلاشبہ اے محبوب آپ کا دشمن اور آپ کا بدگو، ہی ابتر ہے۔

(سورۃ الکوثر آیت ۳)

اے حبیب دنیا و آخرت میں اس کا کوئی نام لیوانہ ہوگا اور اگر کوئی اُس کا نام لے گا بھی تو اس پر لعنت ہی بھیجے گا۔ اور آپ جیسے شان و عظمت کے مالک کو تو کوئی ابتر کہہ ہی نہیں سکتا کیونکہ دنیا و آخرت کی ہر بھلائی آپ کو اس حد تک حاصل ہے جو بیان سے باہر ہے۔

مفسرین لکھتے ہیں کہ اللہ تبارک و تعالیٰ کے اس فرمان کی تفسیر یہ ہے کہ اے محبوب صلی اللہ علیہ وآلہ وسلم سارا جہاں آپ کے فرزندوں سے بھر جائے گا اور وہ شرق و غرب ہر جگہ پھیلیں گے یہاں تک کہ روزِ قیامت آپ کی اولاد آپ کے عقب میں ہوگی۔

سادات حضور صلی اللہ علیہ وآلہ وسلم کی اولاد ہیں

قارئین محترم!

بعض خوارج یہ عقیدہ بدرکھتے ہیں کہ حضور صلی اللہ علیہ وآلہ وسلم کی

چونکہ نرینہ اولاد نہ بنی اس لئے آپ کی اولاد دنیا میں موجود نہیں اور اس عقیدہ

کی دلیل کے لئے وہ قرآن پاک کی آیت جس میں یہ فرمایا گیا ہے کہ محمد صلی اللہ علیہ وآلہ وسلم تو کسی مرد کے باپ نہیں حالانکہ محبوبِ خدا احمدِ مجتبیٰ حضرت محمد مصطفیٰ صلی اللہ علیہ وآلہ وسلم جن پر نزولِ وحی ہوا انہوں نے واضح طور پر فرما رکھا ہے کہ میری اولاد میری بیٹی سے چلے گی فرمانِ رسول ملاحظہ فرمائیں۔

صواعقِ محرقہ میں ہے۔

انہ صلی اللہ علیہ وآلہ وسلم قال لعلى ان اول
اربعة يدخلون الجنة انا وانت والحسن والحسين و
ذريتنا خلف ظهورنا وازواجنا خلفت ذريتنا۔
حضور رسالتاً بصلی اللہ علیہ وآلہ وسلم نے حضرت علی علیہ
السلام سے فرمایا اول جو چار جنت میں داخل ہوں گے وہ میں
تم اور حسن و حسین ہوں گے ہماری پشت کے پیچھے ہماری
اولاد ہوگی اور ہماری اولاد کے پیچھے پیچھے ہماری بیبیاں ہوں
گی اور دائیں بائیں ہمارے محبتین ہوں گے۔

(الصواعق المحرقہ ابن حجر مکی)

یعنی حضور سید عالم صلی اللہ علیہ وآلہ وسلم حضرت علی المرتضیٰ اِمَامِین
کریمین اور آپ کی اولادِ طاہرہ ساداتِ کرام ہی سب سے پہلے جنت میں
داخل ہوں گے۔

اولادِ فاطمہ محفوظ رکھی گئی

شہزادی کو نین سلام اللہ علیہا کے مناقب بیان کرتے ہوئے علامہ محمد عبدہ میمانی رحمۃ اللہ علیہ لکھتے ہیں!

ان کے مناقب میں سے ایک یہ بھی ہے کہ اللہ تعالیٰ نے اپنی نبی کی اولاد اور آپ کی نسل کو حضرت فاطمہ زہرا سلام اللہ علیہا کی نسل کی صورت میں باقی رکھا۔

اللہ تعالیٰ کے بندوں میں حضور صلی اللہ علیہ وآلہ وسلم کے اپنے بیٹیوں کو چھوڑ کر وہی اکیلی اس پاک نسل اور اللہ تعالیٰ کی ساری مخلوق سے برگزیدہ اولاد کی ماں ہیں۔

(علموا اولادکم محبة اہل بیت ص ۱۲۶)

شہزادی کو نین کی اولاد پر جہنم حرام

عَنِ ابْنِ عَبَّاسٍ رَضِيَ اللَّهُ عَنْهُمَا، قَالَ، قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ لِفَاطِمَةَ رَضِيَ اللَّهُ عَنْهَا: إِنَّ اللَّهَ عَزَّ وَجَلَّ غَيْرُ مُعَذِّبِكَ وَلَا وُلْدِكَ.

حضرت عبد اللہ بن عباس رضی اللہ عنہما سے روایت ہے کہ حضور نبی اکرم صلی اللہ علیہ وآلہ وسلم نے حضرت فاطمہ رضی اللہ عنہا سے فرمایا! اللہ تعالیٰ تمہیں اور تمہاری اولاد کو آگ کا

عذاب نہیں دے گا۔

(طبرانی المعجم الکبیر ج ۱۱ ص ۱۲۰)

آل رسول پاک پر رب کا سلام ہے
آل رسول پاک پر دوزخ حرام ہے

(مقصود مدنی)

شہزادی کونین کی بہنوں پر فضیلت

حضرت امام مناوی علیہ الرحمۃ لکھتے ہیں کہ!

حافظ ابن حجر رحمۃ اللہ علیہ نے فرمایا کہ شہزادی کونین حضرت فاطمہ
سلام اللہ علیہا اپنی تمام بہنوں سے افضل تھیں کیونکہ آپ سے حضور سید عالم
صلی اللہ علیہ وآلہ وسلم کی ساری اولاد کا سلسلہ چلانہ کہ دوسری بہنوں سے۔

(اتحاف السائل از علامہ مناوی ص ۷۸)

سرکارِ دو عالم صلی اللہ علیہ وآلہ وسلم کا نسب منقطع نہیں ہوگا

حضور رسالتآب صلی اللہ علیہ وآلہ وسلم کے خصائص میں سے ہے
کہ آپ کا سلسلہ نسب قیامت تک منقطع نہیں ہوگا جب کہ سارے حسب
نسب منقطع ہو جائیں گے۔

حضور صلی اللہ علیہ وآلہ وسلم نے فرمایا!

کل حسب و نسب ینقطع یوم القیامة غیر نسبی

وسببی و صہری۔

قیامت کے دن تمام دنیا کا سلسلہ نسب منقطع ہو جائے گا

لیکن میرا سلسلہ نسب و سبب منقطع نہیں ہوگا۔

(جامع الصغیر للسیوطی جلد ۱ ص ۴۹)

قارئین! سید عالم صلی اللہ علیہ وآلہ وسلم کے نسب کا شرف ہے کہ

قیامت تک کے لئے محفوظ و مامون ہے تمام انسانوں کے انساب منقطع

ہو جائیں گے لیکن حضور صلی اللہ علیہ وآلہ وسلم کا نسب منقطع نہیں ہوگا۔

سادات کی یہ خصوصیت خوارج کو ہضم نہ ہوئی تو انہوں نے یہ واویلا شروع کر

دیا کہ یہ کیسے ہو سکتا ہے کہ کسی کا سلسلہ نسب بیٹے کی بجائے بیٹی سے چلے اب

خوارج کی ان عبارات پر تبصرہ ملاحظہ فرمائیں جن میں انہوں نے حضور

رسالت مآب صلی اللہ علیہ وآلہ وسلم کی صاحبزادی سلام اللہ علیہا کے اس شرف

کا انکار کیا ہے۔

خارجی کی بلواسات اور ان کے جوابات

قارئین محترم! ہماری یہ کتاب ایک ایسی پاکیزہ ہستی کی سیرت و سوانح پر مشتمل ہے جن کے فضائل و کمالات کا احاطہ ممکن ہی نہیں آپ کی سیرت میں یہ مباحث ہمارے دل کو بھی پریشان کر رہی ہیں لیکن کیا کیا جائے اگر خوارج کی بدبختی اور ان کے ظالمانہ عقائد سے لوگوں کو آگاہ نہ کیا جائے تو سادہ لوح مسلمان ان کے دامن تزویر میں آکر اپنے ایمان سے ہاتھ دھو بیٹھتے ہیں اس لیے مسلمانوں کو ان سے بچنے کے لیے اور ان کے عقائد سے آگاہ کرنے کے لیے ان کی تحریروں کا جواب دینا ضروری سمجھا ہے۔

حضور سید عالم صلی اللہ علیہ وآلہ وسلم کا فرمان اقدس ہے

لکل نبی ام عصبۃ ینتمون الا البنی فاطمة فانا
ولیہا وعصبتہا۔

تمام انبیاء کی نسل ان کے بیٹوں سے شروع ہوئی اور میری نسل
میری بیٹی سے شروع ہوگی۔

(المستدرک للحاکم جلد ۳ ص ۱۶۴)

قارئین محترم! یہ نبی غیب دان صلی اللہ علیہ وآلہ وسلم کا فرمان
عالیشان ہے آپ نے فرمایا کہ میری نسل میری بیٹی سے شروع ہوگی اور یہ

آپ کا خاصہ ہے جس طرح آپ کے دیگر خصائص میں کوئی بھی آپ کی مثل نہیں ہو سکتا اسی طرح اس خصوصیت میں بھی آپ کا مرتبہ جداگانہ ہے۔

لیکن خارجیوں کا بابا آدم نامحود عباسی اور اُس کی معنوی اولاد عزیر صدیقی کذاب خارجی کو یہ بات اپیل نہیں کرتی وہ کہتے ہیں کہ یہ کیسے ہو سکتا ہے کہ پوری نسل انسانی میں عصبہ باپ کی طرف سے ہوتا ہے اور یہاں بیٹی کی طرف کیوں منتقل ہو گیا۔ زندگی لکھتا ہے۔

”مسلمانوں کی نسل باپ سے چلتی ہے اُم المومنین بھی یہ بات جانتی تھیں ہاں اُن کو یہ معلوم نہ ہوگا کہ ایرانی جن کی نسل ماں سے چلتی ہے اور ولدیت مشکوک رہتی ہے رسول اللہ کی نسل ماں سے چلانے میں کامیاب ہو جائیں گے اور مزدکی ذریت اسے سچ مان لے گی۔

ہمارے قرآن نے اس کا جواب پہلے ہی دے دیا تھا۔

مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ

یعنی رسول کی کوئی اولاد زینہ اس لیے نہیں دی گئی کہ کہیں وہ نبوت کو بھی اپنے باپ کی میراث نہ سمجھ بیٹھیں ہیں۔ نبوت کی وارث صرف اُمت ہوتی ہے“

(ام المومنین عائشہ ص ۵۶ از عزیز خارجی)

قارئین ! اس کی مندرجہ بالا عبارت میں نہایت غلیظ زبان

استعمال کی گئی ہے جسے پڑھتے ہوئے روگٹے کھڑے ہو جاتے ہیں لیکن خارجی بد بختوں کو حضور صلی اللہ علیہ وآلہ وسلم کی ذات اور آپ کی اولاد طاہرہ سے چونکہ کچھ حیا نہیں اس لئے وہ بکو اس کرتے ہوئے ہرگز نہیں شرماتے۔

خارجی نے اس عبارت میں حضور سید عالم صلی اللہ علیہ وآلہ وسلم کی اولاد طاہرہ کا انکار کرتے ہوئے عاص بن وائل کے ساتھ ویل کو پسند کیا ہے لعنتی لکھتا ہے!

” مُسلمانوں کی نسل باپ سے چلتی ہے لیکن اُمّ المؤمنین حضرت عائشہ کو معلوم نہ تھا کہ ایرانی جن کی نسل ماں سے چلتی ہے اور ولدیت مشکوک رہتی ہے رسول اللہ کی نسل ماں سے چلانے میں کامیاب ہو جائیں گے۔“

اس بد بخت نے حضور سید عالم صلی اللہ علیہ وآلہ وسلم کی نسل پاک سیدہ فاطمہ زہرا سلام اللہ علیہا سے چلنے کا انکار کرنے کے بعد بہت ہی غلیظ طریقہ سے یہ باور کرانے کی کوشش کی ہے کہ یہ رسالت مآب صلی اللہ علیہ وآلہ وسلم کی خصوصیت نہیں بلکہ یہ ایرانی مجوسیوں کا پراپیگنڈا ہے کہ نسل باپ کی بجائے ماں سے چلاؤ۔

وہ اپنی بات کو منوانے کے لئے قرآن پاک کی آیت کا سہارا بھی لیتا ہے اور اُس آیت کریمہ کو حضور کی زینہ اولاد نہ ہونے کے ثبوت میں پیش کرتا ہے ہم سابقہ اوراق میں سرکارِ دو عالم صلی اللہ علیہ وآلہ وسلم کا فرمانِ نقل کر چکے ہیں کہ حضور سید عالم صلی اللہ علیہ وآلہ وسلم نے فرمایا کہ تمام انبیاء کی نسل اُن

کے بیٹوں سے چلی اور میری نسل میری بیٹی سے شروع ہوگی۔

قارئین! جو شخص حضور رسالت مآب صلی اللہ علیہ وآلہ وسلم کے فرامین اقدس انکار کرے وہ آپ کا اُمّتی کیسے ہو سکتا ہے۔

غیر ملکی سرمائے پر پلنے والے پجارو کے پجاری اپنے ایمان بھی اپنے آقاؤں کی فروخت کر چکے ہیں اس لیے حق کو سمجھنے کی طاقت ان سے چھین لی گئی ہے اس لیے ہم یہ کہیں گے۔

لَعْنَتُ اللّٰهِ عَلَى الْكٰذِبِيْنَ

سیدہ النساء العالمین

حضرت عمران ابن حصین رضی اللہ تعالیٰ عنہ فرماتے ہیں کہ حضور اقدس صلی اللہ علیہ وآلہ وسلم نے فرمایا!

يا بنية اما تر ضين انك سيّدة نساء العالمين

قالت يا بت فاین مریم بنت عمران قال تلك

سيّدة نساء عالمها وانت سيّدة نساء عالمك اما

والله لقد زوجتك سيّدا في الدنيا والاخرة

اے پیاری بیٹی کیا تو اس بات پر خوش نہیں ہے کہ تم سارے

جہان کی عورتوں کی سردار ہو سیدہ نے عرض کیا مریم بنت عمران

بھی تو ہیں تو فرمایا کہ وہ اپنے زمانے کی عورتوں کی سردار تھیں

اور تم اپنے زمانہ کی عورتوں کی سردار ہو اللہ کی قسم تمہارے

شوہر علی دنیا و آخرت میں سردار ہیں۔

(متدرک حاکم ج ۳ ص ۱۵۲)

حضرت عبداللہ ابن عباس رضی اللہ تعالیٰ عنہ سے روایت ہے کہ!

قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: أَفْضَلُ

نِسَاءِ أَهْلِ الْجَنَّةِ، خَدِيجَةُ بِنْتُ خُوَيْلِدٍ، وَفَاطِمَةُ بِنْتُ

مُحَمَّدٍ، وَآسِيَّةُ بِنْتُ مُزَاهِمٍ امْرَأَةٌ فِرْعَوْنَ، وَمَرْيَمُ

ابْنَةُ عِمْرَانَ (رضی اللہ عنہن اجمعین)

رسول اللہ صلی اللہ علیہ وآلہ وسلم نے فرمایا! اہل جنت کی

عورتوں میں سے افضل ترین (چار) ہیں، خدیجہ بنت خویلد،

فاطمہ بنت محمد، فرعون کی بیوی آسیہ بنت مزاحم اور مریم بنت

عمران (رضی اللہ عنہن اجمعین)

(مسند احمد بن حنبل ج ۱ ص ۲۹۳) (الاستیعاب ج ۲ ص ۷۷۲)

حضرت حذیفہ رضی اللہ تعالیٰ عنہ سے مروی ہے کہ میں نے اپنی

والدہ صاحبہ سے کہا کہ مجھ کو اجازت دیں کہ میں حضور اقدس صلی اللہ علیہ وآلہ

وسلم کے پاس جا کر آپ کے لیے بخشش کی دُعا کراؤں مغرب کی نماز ادا

کروں اور پھر آپ صلی اللہ علیہ وآلہ وسلم کی خدمت اقدس میں جا کر اپنے

لیے اور آپ کے لیے بخشش کی دُعا کراؤں والدہ محترمہ نے اجازت دے دی

اور میں آپ کی خدمت عالیہ میں حاضر ہوا مغرب کی نماز آپ کے ساتھ ادا

کی پھر نوافل پڑھے اس کے بعد عشاء کی نماز ادا کی جب آپ نمازِ عشاء کے بعد فارغ ہو کر چلے تو میں بھی آپ کے پیچھے پیچھے چل پڑا آپ نے میرے قدموں کی آواز سن کر فرمایا کہ تو میرے پیچھے آنے والے حذیفہ تو نہیں ہو میں نے عرض کیا ہاں آپ صلی اللہ علیہ وآلہ وسلم نے فرمایا۔

ما حاجتك غفر الله لك ولا ملك ان هذا ملك لم
ينزل الارض قط قبل هذه الليلة استاذن ربه ان
تسلم على ويبشر وني بان فاطمة سيّدة نساء اهل
الجنة وان الحسن والحسين سيّد الشباب اهل
الجنة

مجھے کیا حاجت ہے اللہ تعالیٰ تجھے اور تیری ماں کو بخشے یہ ایک فرشتہ ہے جو اس رات سے پہلے کبھی زمین پر نہیں اترا اس فرشتے نے اللہ سے میرے پاس آ کر سلام کرنے کی اجازت چاہی اور یہ مجھے بشارت دے رہا ہے کہ فاطمہ جنت کی عورتوں کی سردار ہیں اور حسن و حسین جنت کے نوجوانوں کے سردار ہیں۔

(مشکوٰۃ و ترمذی ص ۵۷۰)

دوسری حدیث

سیّدہ ام المومنین عائشہ صدیقہ سلام اللہ علیہا سے مروی ہے کہ حضور

نبی کریم صلی اللہ علیہ وآلہ وسلم نے سیدہ فاطمہ علیہا السلام سے فرمایا تھا!

الا ترضین ان تكونی سیدة نساء اهل الجنة

اونساء العالمین۔

کیا تو میری بیٹی اس بات پر راضی نہیں ہے کہ تو سارے

جہاں اور جنت کی عورتوں کی سردار ہے۔

(مشکوٰۃ و ترمذی ص ۵۷۰)

اور ایک حدیث حضرت ابو ہریرہ رضی اللہ تعالیٰ عنہ سے ہے کہ

فرمایا رسول اللہ صلی اللہ علیہ وآلہ وسلم نے کہ تمام جہاں کی عورتوں میں بہتر

چار عورتیں ہیں حضرت مریم بنت عمران اور حضرت آسیہ بنت مزاحم اور

حضرت خدیجہ بنت خویلد اور حضرت فاطمہ بنت محمد رسول اللہ صلی اللہ علیہ

وآلہ وسلم ہیں اور ایک حدیث حضرت انس بن مالک سے رضی اللہ عنہ سے

مروی ہے کہ حضور اقدس صلی اللہ علیہ وآلہ وسلم نے فرمایا !

خیر النساء امتی فاطمة بنت محمد علیہ

الصلوة والسلام)

میری امت کی عورتوں میں بہتر میری بیٹی فاطمہ ہے۔

(ترمذی ص ۵۷۰)

حضرت امام مالک کا قول

امام مالک رحمۃ اللہ علیہ میں سے کسی نے یہ مسئلہ پوچھا کہ سیدہ

عائشہ صدیقہ اور سیدہ فاطمہ علیہما السلام میں سے کون افضل ہے تو آپ نے فرمایا کہ سیدہ فاطمہ کو جو مقام مصطفیٰ علیہ السلام سے حاصل ہے اور جو ان کا نسب ہے اُس حوالہ سے سیدہ فاطمہ زہرا افضل ہیں۔

ولا افضل على بضعة من رسول الله احدًا

اس لئے سیدہ جگر گوشہ رسول علیہ الصلوٰۃ والسلام پر کسی اور کو فضیلت

نہیں مل سکتی۔

حضرت امام سبکی کا قول

امام سبکی رحمۃ اللہ علیہ سے ایسا ہی سوال کیا گیا تو آپ نے فرمایا کہ سیدہ فاطمہ سلام اللہ علیہا سب سے افضل و اعلیٰ ہیں جیسا کہ حدیث میں خود سیدہ عائشہ صدیقہ سلام اللہ علیہا نے بھی اس بات کا اقرار و اعتراف کیا ہے کہ سیدہ فاطمہ زہرا کی افضلیت کے اکمل ہونے میں کچھ شک نہیں یہ ایک ایسا اعلیٰ و ارفع شرف و کمال ہے جو کسی بھی دوسری شخصیت کو حاصل نہیں ہے اس سے صاف واضح ہوتا ہے کہ سیدہ فاطمہ زہرا اولین و آخرین کی تمام عورتوں سے افضل ہیں۔

حضرت شیخ عبدالحق محدث دہلوی کا قول

حضرت شیخ محقق رحمہ اللہ علیہ فرماتے ہیں۔

میرا موقف یہ ہے کہ سیدہ فاطمہ زہرا بتول گذشتہ اور آئندہ
دونوں زمانوں کی عورتوں سے افضل ہیں اس لیے کہ وہ رسول
نبی کریم صلی اللہ علیہ وآلہ وسلم کے جگر پارہ ہیں یہ ایک ہی نہیں
بلکہ اور کئی وجوہات خاصہ ہیں۔

حضرت محمود آلوسی کا قول

علامہ سید محمود آلوسی علیہ الرحمہ صاحب تفسیر روح المعانی نے نہایت
واضح الفاظ میں بیان کر دیا ہے کہ اولین و آخرین کی عورتوں پر سیدہ فاطمہ
بنت رسول صلی اللہ علیہ وآلہ وسلم کو فضیلت حاصل ہے مزید برآں کہ جن کے
والد گرامی محبوب رب العالمین اور سید اولین و آخرین ہیں ظاہر ہے انکی وہ
شہزادی جنہیں تمام اہل جنت کی عورتوں پر سرداری حاصل ہے اولین و
آخرین کی عورتوں کی بھی سردار ہیں۔

برآنکہ ایں حدیث دلالت دارد بر فضل فاطمہ بر تمام نساء

مومنات حتی از مریم و آسیہ و خدیجہ رضی اللہ عنہم،

یہ حدیث پاک دلالت کرتی ہے کہ سیدہ فاطمہ سلام اللہ علیہا کو تمام
مسلمان عورتوں پر فضیلت ثابت ہے یہاں تک کہ حضرت مریم حضرت
آسیہ حضرت خدیجہ رضی اللہ تعالیٰ عنہم۔

شہزادی کوئین سلام اللہ علیہا کی سرداری کا انکار

قارئین! اہل بیت کے فضائل کا انکار کرنا خارجیوں کو بہت مرغوب ہے اس لیے وہ ہر فضیلت کا انکار کرتے چلے جاتے ہیں خواہ وہ قرآن و حدیث سے ہی منصوص کیوں نہ ہو۔

جس چیز کو سرکارِ دو عالم صلی اللہ علیہ وآلہ وسلم سے نسبت ہو جائے اس کی عظمت شان بلند ہو جاتی ہے۔

جس شہر کو سرکارِ دو عالم صلی اللہ علیہ وآلہ وسلم سے نسبت ہو گئی وہ شہرِ عظمت والا ہو گیا۔

جس پہاڑ کو سرکارِ دو عالم صلی اللہ علیہ وآلہ وسلم کے قدمین شریفین سے نسبت ہو گئی وہ پہاڑِ عظمت والا ہو گیا۔

جس درخت کو سرکارِ دو عالم صلی اللہ علیہ وآلہ وسلم سے نسبت ہو گئی وہ درختِ جنتی ہو گیا۔

جس نجر مبارک کو سرکارِ دو عالم صلی اللہ علیہ وآلہ وسلم کی سواری بننے کا شرف حاصل ہو گیا وہ عظمت والا ہو گیا۔

جن ذرات کو سرکارِ دو عالم صلی اللہ علیہ وآلہ وسلم کے قدموں کو چومنے کا شرف حاصل ہوا اللہ تعالیٰ نے ان کو عظمت فرمادی۔

حضور صلی اللہ علیہ وآلہ وسلم کی نسبت سے اللہ تعالیٰ آپ کے شہر کی

قسم ارشاد فرمایا ہے۔

بلکہ حضور صلی اللہ علیہ وآلہ وسلم کے غلاموں یعنی مجاہدینِ اسلام صحابہ کرام رضوان اللہ علیہم اجمعین کے گھوڑوں کی قسم ارشاد فرمایا ہے۔

اللہ تعالیٰ آپ کے صحابہ کرام کی عظمتوں کو قرآن پاک میں بیان فرمایا صحابہ کو نسبت محبوب کے صدقہ رَضِيَ اللهُ عَنْهُمْ وَرَضُوا عَنْهُ کی بشارت عطا فرما رہا ہے۔

قرآن پاک میں صحابہ کرام کا ذکر فرماتے ہوئے ارشاد فرما رہا ہے!

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا

(سورة البقرة آیت ۲۱۸)

صحابہ کرام رضوان اللہ علیہم اجمعین کا شرف و بزرگی حضور صلی اللہ علیہ وآلہ وسلم سے نسبت کی وجہ سے ہے۔

قارئین! نسبت سرکارِ دو عالم صلی اللہ علیہ وآلہ وسلم کے صدقہ اللہ تعالیٰ صحابہ کرام سے راضی ہو گیا۔

حضور صلی اللہ علیہ وآلہ وسلم کو اللہ تعالیٰ نے حاکم بنا کر بھیجا۔

اللہ تعالیٰ نے آپ کو شاہد یعنی گواہ بنا کر بھیجا۔

اللہ تعالیٰ نے آپ کو رحمت بنا کر بھیجا۔

اللہ تعالیٰ نے آپ کو بشیر بنا کر بھیجا۔

اللہ تعالیٰ نے آپ کو ہادی بنا کر بھیجا۔

اللہ تعالیٰ نے آپ کو مہدی بنا کر بھیجا۔

اللہ تعالیٰ نے آپ کو رسول بنا کر بھیجا۔

اللہ تعالیٰ نے آپ کو قاسم بنا کر بھیجا۔

اللہ تعالیٰ نے آپ کو مصطفیٰ بنا کر بھیجا۔

اللہ تعالیٰ نے آپ کو دینے والا بنا کر بھیجا۔

آپ صلی اللہ علیہ وآلہ وسلم مالکِ جنت و کوثر ہیں اور اللہ تعالیٰ کی عطا

سے جنتیں عطا فرمانے والے ہیں۔

آپ عظمتیں عطا فرمانے والے ہیں۔

آپ رحمتیں عطا فرمانے والے ہیں۔

آپ ہدایت عطا فرمانے والے ہیں۔

آپ بشارت عطا فرمانے والے ہیں۔

آپ جنتیں عطا فرمانے والے ہیں۔

جو لوگ کہتے ہیں کہ نبی کے چاہنے سے کچھ نہیں ہوتا وہ قرآن پاک

کی رُوح سے ناواقف ہیں۔

اللہ تعالیٰ نے محبوب کو حاکم بنا کر بھیجا اور فرمایا جو سرکارِ دو عالم کی

حاکمیت کا انکار کرے گا وہ قرآن پاک کا انکار کرے گا اور جو قرآن کا انکار

کرے گا وہ کافر ہے اور دین سے خارج ہے۔

اللہ کے محبوب اگر کوئی فیصلہ فرمادیں اور کوئی شخص اُس فیصلے کا انکار

کرے تو وہ مومن نہیں رہتا۔

إِذَا قَضَى اللَّهُ وَرَسُولُهُ أَمْرًا

(سورة الاحزاب آیت ۳۶)

حضور صلی اللہ علیہ وآلہ وسلم کی حاکمیت کو تسلیم کرنا ہی ایمان ہے۔
اسی لیے صحابہ کرام رضوان اللہ علیہم اجمعین حضور سید عالم صلی اللہ
علیہ وآلہ وسلم کے ہر حکم مبارک پر سر تسلیم خم کر دیتے۔
بزعم خویش صحابہ کو ماننے والے صحابہ کے سپاہی صحابہ کرام کے طریق
سے ہٹ کر ابلیسی سوچ اختیار کر رہے ہیں۔

حضور سید عالم صلی اللہ علیہ وآلہ وسلم کو بے اختیار کہہ رہے۔
حضور صلی اللہ علیہ وآلہ وسلم کو کسی چیز کا مختار تسلیم کرنے کیلئے تیار نہیں۔
اللہ تعالیٰ فرما رہا ہے میرا محبوب جو چیز تمہیں دے وہ لے لو اور جس
سے منع فرمائے اُس سے ہٹ جاؤ۔

یہ کہتے ہیں نبی کچھ دے ہی نہیں سکتا۔

حضور صلی اللہ علیہ وآلہ وسلم جنت میں عطا فرما رہے ہیں

آؤ ہم تمہیں بتائیں حضور صحابہ کرام رضوان اللہ علیہم اجمعین کو کیا

کچھ دے رہے ہیں۔

حضور صلی اللہ علیہ وآلہ وسلم نابیناؤں کو آنکھیں عطا فرما رہے ہیں۔

حضرت حبیب کے والد حضرت فدیک کی آنکھیں سانپ

کے انڈوں پر پاؤں آ جانے کی وجہ سے سفید ہو گئیں اور انہیں
دونوں آنکھوں سے کچھ بھی نظر نہ آتا تھا، تو حضور علیہ الصلوٰۃ
والسلام نے اُن کی آنکھوں میں لعابِ دہن شریف لگا دیا تو
وہ بینا ہو گئے اور سب کچھ نظر آنے لگا۔ راوی کہتے ہیں کہ میں
نے اُن کو دیکھا کہ وہ اسی سال کی عمر میں بھی سوئی میں خود
دھاگہ ڈالا کرتے تھے۔

(شفا شریف ص ۲۱۳)

حضور سید عالم صلی اللہ علیہ وآلہ وسلم بھوکوں کو کھانا کھلا رہے ہیں۔
حضور اپنے دستِ رحمت سے چھڑی کو تلوار میں تبدیل فرما رہے ہیں

لاٹھی روشن فرمادی

حضرت انس فرماتے ہیں کہ عباد بن بشیر و اسید بن حضیر حضور علیہ
الصلوٰۃ والسلام کی خدمت میں بیٹھے باتیں کر رہے تھے کہ رات ہو گئی اور سخت
اندھیرا چھا گیا پھر یہ دونوں اٹھے اور اپنے گھروں کو جانے لگے حضور علیہ
الصلوٰۃ والسلام کی بارگاہ میں عرض کیا کہ باہر اندھیرا ہے۔ حضور رحمۃ
اللعالمین صلی اللہ علیہ وآلہ وسلم نے فرمایا! کوئی لاٹھی لاؤ۔ ایک صحابی کے پاس
لاٹھی تھی آپ صلی اللہ علیہ وآلہ وسلم نے اپنا ہاتھ اُس لاٹھی کو لگایا تو وہ روشن
ہو گئی، جب دونوں کی راہیں جدا ہوئیں تو انہوں نے ایک اور لاٹھی اس روشن
لاٹھی سے لگائی تو وہ بھی روشن ہو گئی اور یہ دونوں صحابی ان لاٹھیوں کی روشنی

میں اپنے اپنے گھر تک پہنچ گئے۔

(مشکوٰۃ ص ۵۴۴)

سرکارِ دو عالم صلی اللہ علیہ وآلہ وسلم کے بے شمار معجزات ہیں اگر ہم تفصیل میں جائیں تو موضوع طویل ہو جائے گا اس لیے ہم اپنے موضوع کے متعلق گفتگو کریں گے۔

قارئین! جیسا کہ ہم نے بتایا کہ حضور صلی اللہ علیہ وآلہ وسلم حاکم ہیں اور اللہ کی عطا سے صاحب عطا ہیں۔

آپ صلی اللہ علیہ وآلہ وسلم نے فرمایا!

ابوبکر فی الجنة عمر فی الجنة

عثمان فی الجنة علی فی الجنة

طلحہ فی الجنة زبیر فی الجنة

ابو عبیدہ فی الجنة سعید فی الجنة

سعد فی الجنة عبدالرحمن فی الجنة

عشرہ مبشرہ کے علاوہ بھی آپ نے کئی صحابہ کو جنت کا سرٹیفکیٹ عطا

فرمایا۔ حضرت قتادہ رضی اللہ عنہ سے پوچھا جنت چاہیے یا آنکھ تو قتادہ نے

عرض کی آنکھ بھی عطا فرمادیں اور جنت بھی۔ واضح ہوا کہ حضور سرور کائنات

مالک جنت ہیں اسی لئے تو جنت عطا فرما رہے ہیں۔

آپ صلی اللہ علیہ وآلہ وسلم نے فرمایا! میری بیٹی تمام جہان کی

ورتوں کی سردار ہے۔

خارجی حضور سید عالم صلی اللہ علیہ وآلہ وسلم کی عطا کے منکر ہیں اس لیے وہ حضور صلی اللہ علیہ وآلہ وسلم کے اس فرمانِ اقدس کا بھی انکار کر رہے ہیں۔

محمود عباسی کی خرافات

نامحمود عباسی لکھتا ہے۔

جوانانِ جنت اور خاتونانِ جنت کی سرداری چند وضعی حدیثیں ہیں۔

آئیے اب ذرا ان حدیثوں کا بھی جائزہ لیجیے جن میں حضراتِ حسنین کو سید الشہاب اہل الجنة جوانانِ جنت کے دونوں سردار اور ان کی والدہ معظمہ حضرت فاطمہ کو سیدۃ النساء اہل الجنة جنتی عورتوں کی سردار قرار دیئے جانے کو رسول صلی اللہ علیہ وآلہ وسلم سے منسوب کیا گیا ہے۔

خارجی عباسی ان احادیث مبارکہ کو وضعی قرار دے رہا ہے جن سے سیدہ خاتونِ جنت کی سرداری اور حسنین کریمین کی جنت میں سرداری کا اعلان فرمایا گیا ہے، ہم گذشتہ اوراق میں آقا صلی اللہ علیہ وآلہ وسلم کے فرامینِ اقدس کی روشنی میں یہ بیان کر چکے ہیں سیدہ فاطمہ زہرا سلام اللہ علیہا جنتی

عورتوں کی سردار ہیں۔

ملعون نامحمد عباسی کہتا ہے کہ حضرت فاطمہ زہرا سلام اللہ علیہا کی سرداری کی حدیث بخاری مسلم نے بیان کی حالانکہ بخاری شریف میں یہ حدیث موجود ہے مشکوٰۃ شریف میں موجود ہے۔

اس کے علاوہ درج ذیل کتب میں بھی یہ حدیث موجود ہے۔

(معجم کبیر للطبرانی جلد ۳ ص ۳۵۔ حدیث نمبر ۲۶۲۹)

(معجم صغیر للطبرانی جلد ۲۔ حدیث نمبر ۱۲۶۲)

(خطیب بغدادی فی التاریخ جلد ۳ ص ۱۴۱۔ ۱۴۰)

(ابو سلم قال البخاری فی حدیثہ)

(ابوداؤد)

(التاریخ الکبیر جلد ۳ جلد نمبر ۱۔ ص ۳۸۳)

(التہذیب جلد ۶ ص ۱۶)

(تہذیب الکمال جلد ۵ ص ۹۸۔ ۱۰۹)

(تہذیب التہذیب جلد ۵ ص ۲۵۶)

(والتقریب جلد ۱ ص ۴۲۳)

(ابن جریر طبقات ص ۹۵)

(الکاشف جلد ۲ ص ۱۸۵)

(مجمع الزوائد جلد ۱۰ ص ۳۳۳)

(جامع ترمذی فی کتاب المناقب حدیث نمبر ۳۷۸۱)

(سنن نسائی فی کتاب مناقب حدیث رقم ۹۵۱۵)

جنتی بیبیوں کی سردار

عَنْ عَائِشَةَ رَضِيَ اللهُ عَنْهَا قَالَتْ : أَقْبَلْتُ فَاطِمَةَ
 تَمْشِي كَأَنَّ مِشْيَتَهَا مِشْيُ النَّبِيِّ صَلَّى اللهُ عَلَيْهِ وَآلِهِ
 وَسَلَّمَ، فَقَالَ النَّبِيُّ صَلَّى اللهُ عَلَيْهِ وَآلِهِ وَسَلَّمَ:
 مَرْحَبًا بِابْنَتِي ثُمَّ اجْلَسَهَا عَنْ يَمِينِهِ أَوْ عَنْ شِمَالِهِ،
 ثُمَّ أَسَرَ إِلَيْهَا حَدِيثًا فَبَكَتْ، فَقُلْتُ لَهَا : لِمَ
 تَبْكِينَ؟ ثُمَّ أَسَرَ إِلَيْهَا حَدِيثًا فَضَحِكْتُ، فَقُلْتُ : مَا
 رَأَيْتُ كَالْيَوْمِ فَرَحًا أَقْرَبُ مِنْ حُزْنٍ، فَسَأَلْتُهَا عَمَّا
 قَالَ، فَقَالَتْ : مَا كُنْتُ لِأُفْشِي سِرَّ رَسُولِ اللهِ صَلَّى
 اللهُ عَلَيْهِ وَآلِهِ وَسَلَّمَ، حَتَّى قُبِضَ النَّبِيُّ صَلَّى اللهُ
 عَلَيْهِ وَآلِهِ وَسَلَّمَ فَسَأَلْتُهَا، فَقَالَتْ : أَسَرَ إِلَيَّ : إِنَّ
 جِبْرِيلَ كَانَ يُعَارِضُنِي الْقُرْآنَ كُلَّ سَنَةٍ مَرَّةً، وَإِنَّهُ
 عَارِضُنِي الْعَامَ مَرَّتَيْنِ، وَلَا أَرَاهُ إِلَّا حَضَرَ أَجْلِي، وَ
 إِنَّكَ أَوْلُ أَهْلِ بَيْتِي لِحَاقًا بِي. فَبَكَيْتُ، فَقَالَ : أَمَا
 تَرْضَيْنَ، أَنْ تَكُونِي سَيِّدَةَ نِسَاءِ أَهْلِ الْجَنَّةِ، أَوْ نِسَاءِ
 الْمُؤْمِنِينَ، فَضَحِكْتُ لِذَلِكَ. مُتَّفَقٌ عَلَيْهِ.

”حضرت عائشہ صدیقہ رضی اللہ عنہا فرماتی ہیں کہ فاطمہ الزہراء

(سلام اللہ علیہا) آئیں اور ان کا چلنا ہو بہو حضور نبی اکرم صلی اللہ علیہ وآلہ

وسلم کے چلنے جیسا تھا۔ پس آپ صلی اللہ علیہ وآلہ وسلم نے اپنی لختِ جگر کو خوش
 آمدید کہا اور اپنے دائیں یا بائیں جانب بٹھا لیا، پھر چپکے چپکے ان سے کوئی
 بات کہی تو وہ رونے لگیں۔ تو میں نے ان سے پوچھا آپ کیوں رورہی ہیں؟
 پھر آپ صلی اللہ علیہ وآلہ وسلم نے ان سے کوئی بات چپکے چپکے کہی تو وہ ہنس
 پڑیں۔ پس میں نے کہا کہ آج کی طرح میں نے خوشی کو غم کے اتنے نزدیک
 کبھی نہیں دیکھا۔ میں نے (حضرت فاطمہ الزہرا سلام اللہ علیہا سے) پوچھا
 آپ سے حضور نبی اکرم صلی اللہ علیہ وآلہ وسلم نے کیا فرمایا تھا؟ انہوں نے
 جواب دیا: میں رسول اللہ صلی اللہ علیہ وآلہ وسلم کے راز کو فاش نہیں کر سکتی۔
 جب حضور نبی اکرم صلی اللہ علیہ وآلہ وسلم کا وصال ہو گیا تو میں نے ان سے
 (اُس بارے میں) پھر پوچھا تو انہوں نے جواب دیا: آپ صلی اللہ علیہ
 وآلہ وسلم نے مجھ سے یہ سرگوشی کی کہ جبرائیل ہر سال میرے ساتھ قرآن
 کریم کا ایک بار دور کیا کرتے تھے لیکن اس سال دو مرتبہ کیا ہے، میرا خیال
 یہی ہے کہ میرا آخری وقت آ پہنچا ہے اور بے شک میرے گھر والوں میں
 سے تم ہو جو سب سے پہلے مجھ سے آملو گی۔ اس بات نے مجھے رُلا دیا، پھر
 آپ صلی اللہ علیہ وآلہ وسلم نے فرمایا: کیا تم اس بات پر راضی نہیں کہ تم تمام
 جنتی عورتوں کی سردار ہو یا تمام مسلمان عورتوں کی سردار ہو! تو اس بات پر
 میں ہنس پڑی۔“

ملعون نامحمد عباسی شہزادی کو نین سیدہ فاطمہ زہرا سلام اللہ علیہا کی سرداری والی روایت کو پہلے تو وضعی قرار دے رہا تھا اس کے بعد اس کو اس روایت میں شیعہ راوی نظر آنے لگے بعد ازاں وہ اس حدیث کو صحیح مانتے ہوئے لکھتا ہے۔

”صحیح بخاری کے بعض شارحین کو بھی یہ بات کھٹکی تھی کہ جنت کی عورتوں میں جب اُمہات المؤمنین اور خود حضرت فاطمہ کی والدہ ماجدہ ہوں گی تو کیا ایک بیٹی اپنی والدہ کی اور سوتیلی ماؤں کی بھی سردار ہوگی“

(تحقیق سید و سادات ص ۲۵۰)

قارئین! جیسا کہ ہم بیان کر چکے ہیں کہ حدیث مبارکہ سیّدۃ النساء اہل الجنتہ بخاری مسلم کے علاوہ بھی بے شمار کتب احادیث میں موجود ہے، نامحمد عباسی اپنی ذہنی خباثت کا ثبوت دیتے ہوئے اس کا نہ صرف انکار کر رہا ہے بلکہ شارحین بخاری کے ذمے بھی لگا رہا ہے کہ انہوں نے سوچا یہ کیسے ممکن ہے کہ بیٹی ماں سے افضل ہو جائے۔

اپنی دلیل کے اثبات میں شارحین بخاری کی کسی بھی شرح میں سے ایک بھی حوالہ پیش نہیں کیا۔ ہمارا عقیدہ ہے کہ ازواج مطہرات کو اللہ تبارک و تعالیٰ نے بہت عظمت عطا فرمائی ہے اور یہ ساری عظمت سرکارِ دو عالم صلی اللہ علیہ وآلہ وسلم کی نسبت کے صدقہ سے عطا ہوئی ہے جن پاک بیبیوں کو

حضور سید کائنات صلی اللہ علیہ وآلہ وسلم کے عقد میں آنے کا شرف حاصل ہوا وہ تمام جہان کی عورتوں سے افضل و اعلیٰ ہیں لیکن شہزادی کونین سیدہ طیبہ حضرت فاطمہ زہرا سلام اللہ علیہا کو جو شرف حاصل ہے وہ کسی عورت کو حاصل نہیں۔ آپ کے بارے میں سرکارِ دو عالم صلی اللہ علیہ وآلہ وسلم نے فرمایا ہے کہ فاطمہ بضعة منی فاطمہ میرا ٹکڑا ہے

اور یہی فضیلت ہے جس میں کوئی خاتون آپ کے مثل نہیں ہو سکتی۔

حضرت امام بیہانی شرف سادات میں لکھتے ہیں!

سلف و خلف کا اس امر پر اجماع ہے کہ محمد مصطفیٰ صلی اللہ

علیہ وآلہ وسلم کے ٹکڑے کے برابر کوئی بھی نہیں۔

امام بیہانی رحمۃ اللہ علیہ لکھتے ہیں! شہزادی کونین حضرت فاطمہ

الزہرا سلام اللہ علیہا کا تمام عورتوں سے یہاں تک کہ سیدہ مریم سے بھی افضل

ہونا کثیر علماء محققین نے صراحتاً بیان کیا ہے جن میں حضرت امام سبکی رحمۃ اللہ

علیہ، حضرت امام جلال الدین سیوطی رحمۃ اللہ علیہ، امام بدر زکشی رحمۃ اللہ

علیہ، امام مقریزی حمۃ اللہ علیہ شامل ہیں۔ ابن ابی داؤد رحمۃ اللہ علیہ سے

سوال کیا گیا تو انہوں نے فرمایا رسول خدا صلی اللہ علیہ وآلہ وسلم نے فرمایا ہے

کہ فاطمہ میرا ٹکڑا ہے لہذا میں کسی کو رسول اللہ صلی اللہ علیہ وآلہ وسلم کے ٹکڑے

کے برابر نہیں سمجھتا۔ لہذا غلامانِ اہل بیت خارجیوں کی بکواسات کو تسلیم

نہیں کرتے۔

(شرف سادات اردو ترجمہ حضرت علامہ صائم چشتی ص ۱۴۲-۱۴۳)

شہزادی کونین سلام اللہ علیہا

کے

بھائی اور بہنیں

قارئین! اب ہم شہزادی کونین سیدہ طیبہ طاہرہ حضرت فاطمہ سلام اللہ علیہا کے دیگر بھائیوں اور بہنوں کے مختصر حالات پیش کرتے ہیں جن سے بعض شکوک کا ازالہ ہو جائے گا جو بعض لوگوں کے دلوں میں بعض ناعاقبت اندیش مورخین اور ذاکرین نے ڈال رکھے ہیں۔ خارجیوں اور رافضیوں نے اپنے اپنے عقیدہ کے مطابق حضور سید عالم صلی اللہ علیہ وآلہ وسلم اولادِ پاک کا انکار کیا ہے ہم اہل سنت کے متفق علیہ عقائد پیش کریں گے تاکہ خلش زدہ ذہنوں کی تطہیر ہو سکے۔

حضور رسالت صلی اللہ علیہ وآلہ وسلم کی سیدہ خدیجہ الکبریٰ سلام اللہ علیہا سے شادی اور حضرت خدیجہ الکبریٰ سلام اللہ علیہا کی عمر مبارک پر طعن کرنے والا خارجی بد بخت آپ کی عمر مبارک کے بارے میں لکھتا ہے۔

”سیدہ خدیجہ کی عمر کے بارے میں مجوسی مورخین نے جھوٹ سچ لکھا ہے کہ وہ چالیس سال کی ہو چکی تھیں پھر مسلمانوں نے کبھی یہ نہ سوچا کہ چالیس سالہ خاتون سے شادی کے بعد مسلسل پندرہ سال تک سات آٹھ بچے کیسے ہو سکتے ہیں؟

قارئین!

اس تنگ انسانیت کی تحریر کا ایک ایک لفظ اس کی خباثت ذہنی کا

ثبوت دے رہا ہے وہ سیدہ خدیجہ الکبریٰ رضی اللہ عنہا کی عمر مبارکہ کو مجوسی مورخین کا جھوٹ سچ کہہ رہا ہے۔

حالانکہ یہ مسلمہ حقیقت اُن کتب میں بھی موجود ہے جن کے حوالہ سے اس نے اپنی ظالمانہ کتب تحریر کی ہیں اور جن کی روایات کو اس نے اپنی مرضی کا رنگ دے کر پیش کیا ہے۔

خارجی کی قلابازی

خارجی عذیر صدیقی کا کوئی دین و مذہب نہیں ہے اس لئے وہ پاگل اپنی ہی باتوں کی تردید خود اپنی ہی تحریروں میں کر دیتا ہے۔

سیدہ خدیجہ الکبریٰ سلام اللہ علیہا کی عمر مبارک اور آپ کے بطنِ اطہر سے ظہور فرمانے والی اولاد رسول کا انکار کرنے کے بعد اپنی رسوائے زمانہ کتاب ”اہل بیت رسول اور تحقیق آل محمد“ کے ص ۲۲ پر آل محمد کے عنوان کے زیر تحت لکھتا ہے!

حضور کی متاہل زندگی کے پہلے پندرہ سال کامیاب ازدواجی زندگی کا ایک مکمل نمونہ تھے ان پندرہ برسوں میں آپ کو دنیا کی تمام نعمتیں جن کی کوئی تمنا کر سکتا ہے حاصل ہو گئیں مثلاً رہنے کے لئے گھر رفاقت کے لئے وفا شعار بیوی گھر کی رونق کے لئے بہت سے بچے۔

(اہل بیت رسول اور تحقیق آل محمد ص ۲۲)

قارئین! غور فرمائیں منحوس عزیز صدیقی پہلے تو سیدہ خدیجہ الکبریٰ رضی اللہ تعالیٰ عنہا کی توہین کرتے ہوئے آپ کے سیدہ خدیجہ الکبریٰ کے ساتھ گزرے ہوئے یہ پندرہ سال کامیاب ازدواجی زندگی کا کامل نمونہ قرار دے رہا ہے جس میں وفا شعار بیوی اور گھر کی رونق کے لئے بہت سارے بچے موجود تھے اور دوسری جگہ لکھتا ہے کہ چالیس سالہ بوڑھی عورت سے اتنی اولاد کیسے ممکن ہے۔

قارئین خارجی لوگ سرکارِ دو عالم صلی اللہ علیہ وآلہ وسلم کی پہلی زوجہ محترمہ حضرت خدیجہ الکبریٰ رضی اللہ عنہا کے بارے اس لئے بدکلامی کرتے ہیں کیونکہ آپ سیدہ طیبہ طاہرہ فاطمہ زہرا سلام اللہ علیہا کی والدہ ماجدہ ہیں خارجیوں کو سیدہ فاطمہ زہرا سلام اللہ علیہا آپ کے شوہرِ معظم حضرت علی المرتضیٰ علیہ السلام اور آپ کے شہزادوں سے بغض اور بیر ہے۔ اور وہ کوئی بھی ایسی روایت قبول کرنے کے لئے تیار نہیں جن سے ان نفوسِ قدسیہ کی عظمت ظاہر ہو رہی ہے۔

قارئین! اب ہم شہزادی رسول سلام اللہ علیہا کے دیگر بہن بھائیوں کا مختصر ذکر کریں گے۔

حضرت قاسم بن محمد علیہ الصلوٰۃ والسلام

سید الانبیاء امام الانبیاء حضرت محمد مصطفیٰ کریم صلی اللہ علیہ وآلہ وسلم کے پہلے صاحبزادے حضرت سیدنا قاسم علیہ السلام ہیں جو قبل اظہار نبوت متولد ہوئے حضرت سیدنا قاسم علیہ السلام کی نسبت سے حضور رسالتآب صلی اللہ علیہ وآلہ وسلم کی کنیت ابو القاسم مشہور ہوئی آپ نے دو سال عمر مبارک پائی آپ کا وصال مبارک قبل از اظہار نبوت ہے۔

حدیث مبارکہ ہے

حاکم نے المستدرک میں ایک روایت نقل فرمائی ہے کہ،
حضرت قاسم بن محمد علیہ السلام کا وصال عہد اسلام میں ہوا
حضور سید عالم صلی اللہ علیہ وآلہ وسلم نے فرمایا! کوئی شخص
میرے نام اور کنیت کو اپنے لئے جمع نہ کرے یعنی ابو القاسم محمد
نہ کہلائے۔

(مدارج العیوب فارسی ص ۷۷۱-۷۷۲)

تُو ہے عین نور تیرا سب گھرانہ نور کا
تیری نسل پاک میں ہے بچے بچے نور کا

سیدنا عبد اللہ بن محمد علیہ الصلوٰۃ والسلام

شہزادی کونین سیدہ فاطمہ الزہرا سلام اللہ علیہا کے دوسرے بھائی
حضرت سیدنا عبد اللہ بن محمد مصطفیٰ صلی اللہ علیہ وآلہ وسلم ہیں۔

یہ حضور سید عالم صلی اللہ علیہ وآلہ وسلم کے دوسرے فرزند ہیں ان کا
لقب طیب و طاہر ہے۔

طیب لقب حضور رسالتآب صلی اللہ علیہ وآلہ وسلم کی جانب سے
ہے اور طاہر لقب سیدہ خدیجہ الکبریٰ کی طرف سے تھا۔

آپ اظہار اسلام کے بعد سیدہ خدیجہ الکبریٰ رضی اللہ تعالیٰ عنہا کی
گود میں تشریف لائے اور عہد طفولیت میں ہی مکہ معظمہ میں وصال مبارک
فرمایا۔

مُسْتَنْدِر وَايَات میں ہے

شہزادی کونین حضرت فاطمہ زہرا سلام اللہ علیہا کے دو سگے بھائی
اور تین بہنیں تھیں۔

اب ہم سیدہ پاک کی تینوں بہنوں کا مختصر ذکر کریں گے اور ساتھ ہی
ساتھ اس بات کی بھی تحقیق پیش کریں گے کہ شہزادی کونین سلام اللہ علیہا کی
اپنی دیگر تین بہنوں سے فضیلت کی کیا وجوہات ہیں۔

حضرت سیدہ زینب سلام اللہ علیہا

سیدہ زینب سلام اللہ علیہا حضرت قاسم بن رسول اللہ سے چھوٹی اور

باقی ساری اولاد مصطفیٰ میں بڑی صاحبزادی ہیں۔

آپ کی ولادت باسعادت رسول اللہ صلی اللہ علیہ وآلہ وسلم کی سیدہ

خدیجہ الکبریٰ رضی اللہ تعالیٰ عنہا کے ساتھ شادی کے پانچویں سال ہوئی

اُس وقت حضور نبی اکرم صلی اللہ علیہ وآلہ وسلم کی عمر مبارک تیس برس تھی۔

سرکارِ دو عالم تاجدارِ عرب و عجم احمد مجتبیٰ حضرت محمد مصطفیٰ صلی اللہ علیہ

وآلہ وسلم نے حضرت خدیجہ الکبریٰ رضی اللہ تعالیٰ عنہا کی خواہش پر اپنی

سب سے بڑی بیٹی کا نکاح کمسنی میں ہی ابو العاص بن ربیع سے فرما دیا تھا۔

جب رسول اللہ صلی اللہ علیہ وآلہ وسلم نے اعلانِ نبوت فرمایا تو اُمّ

المومنین حضرت خدیجہ الکبریٰ رضی اللہ تعالیٰ عنہا کے ساتھ ہی حضرت زینب

رضی اللہ تعالیٰ عنہا بھی مشرف بہ اسلام ہو گئی تھیں مگر ابو العاص اس وقت

دولتِ ایمان سے محروم رہے۔

حضرت زینب نے پناہ دے دی

مسلمانوں کے ایک لشکر نے ابو العاص اور اس کے قافلے کا مال

تجارت اپنے قبضے میں لے لیا اور مشرکین کو گرفتار کر لیا لیکن ابوالعاص کو کچھ نہ کہا ابوالعاص نے جب یہ حالت دیکھی تو مدینہ طیبہ میں آ گیا اور حضور صلی اللہ علیہ وآلہ وسلم کی صاحبزادی حضرت زینب رضی اللہ تعالیٰ عنہا سے پناہ مانگنے کے لئے اس وقت پہنچا جب حضور علیہ الصلوٰۃ والسلام نماز کے لئے مسجد نبوی میں تشریف لے جاتے ہیں۔

آپ نے نماز شروع فرمائی تو اچانک سیدہ زینب رضی اللہ تعالیٰ عنہا کی آواز عورتوں کے چبوترے سے بلند ہوئی۔

میں نے ابوالعاص کو اپنی پناہ میں لے لیا۔

پھر آپ صلی اللہ علیہ وآلہ وسلم نے فرمایا مسلمانوں کی طرف سے ایک ادنیٰ شخص بھی پناہ دینے کا حق رکھتا ہے۔

نماز کے بعد رسول خدا صلی اللہ علیہ وآلہ وسلم گھر تشریف لائے اور اپنی صاحبزادی کو حکم دیا کہ اے میری بیٹی اس مہمان کی خاطر مدارت خوب کر لیکن اس کو اپنے سے الگ رکھنا اس لئے کہ تم اب اس کے لئے حلال نہیں

ہو۔

(خاندان مصطفیٰ ص ۷۵۴)

پھر آپ صلی اللہ علیہ وآلہ وسلم صحابہ کرام میں تشریف لے گئے اور صحابہ سے کہا! ابوالعاص کا جو میرے ساتھ رشتہ ہے اس سے تم بخوبی واقف ہو، اگر تم اس پر احسان کرو گے اور اس کا سامان لوٹا دو گے تو یہ میرے لئے

خوشی کا باعث ہوگا لیکن اگر تم اس کا انکار کر دو تو تمہیں اس کا زیادہ حق ہے۔

صحابہ کرام رضوان اللہ علیہم اجمعین نے عرض کی!
یا رسول اللہ صلی اللہ علیہ وآلہ وسلم! ہم وہی کریں گے جو آپ
چاہیں گے۔

چنانچہ ابوالعاص کا سارا مال لوٹا دیا گیا ابوالعاص اہل مکہ کا یہ مال
لے کر مکہ معظمہ پہنچا اور سب کو ان کا مال لوٹا دیا۔ اور لوگوں سے پوچھا! کہ تم
میں کوئی ایسا فرد ہے جس کا مال میرے ذمے ہو؟
سب نے کہا! اے ابوالعاص اللہ تجھے جزائے خیر دے کوئی حق
باقی نہیں رہا اس پر ابوالعاص نے کہا۔

اشھدان لا الہ الا اللہ واشھدان محمد اعبدا ورسولہ۔
اور یہ محرم الحرام کے دن میں حضور صلی اللہ علیہ وآلہ وسلم کی
خدمت میں حاضر ہو گئے چونکہ اس وقت ابھی سورہ برأت
نازل نہ ہوئی تھی اس لئے سرکارِ دو عالم صلی اللہ علیہ وآلہ وسلم
نے پہلے نکاح پر ہی حضرت زینب کو ابوالعاص کی زوجیت
میں دے دیا۔

(خاندانِ مصطفیٰ ص ۵۳۹)

حضرت سیدہ زینب سلام اللہ علیہا کی رحلت مبارک بھی کے دن میں

واقعہ ہوئی۔

تجہیز و تکفین کے بعد نماز جنازہ ادا ہوئی اور ان کو دفن کر دیا گیا اور
اسد الغابہ میں ہے حضور نبی اکرم صلی اللہ علیہ وآلہ وسلم خود ان کی قبر میں
اُترے اور اپنی صاحبزادی کو سپردِ خاک فرمایا۔
بوقتِ دفن آپ نے دُعا فرمائی۔

”اے اللہ! تو زینب کی مشکلات کو آسان فرما دے اور اس
کی قبر کی تنگی کو کشادگی میں بدل دے۔“

(اسد الغابہ فی معرفۃ صحابہ ص ۴۶۸)

حضرت سیدہ رقیہ سلام اللہ علیہا

شہزادی کونین حضرت فاطمہ زہرا سلام اللہ علیہا کی دوسری ہمشیرہ
 حضرت سیدہ رقیہ بنت رسول اللہ نبی اکرم صلی اللہ علیہ وآلہ وسلم ہیں۔
 حضرت سیدہ رقیہ بنت رسول اللہ صلی اللہ علیہ وآلہ وسلم کی ولادت
 اس وقت ہوئی جب حضور علیہ السلام کی عمر مبارک ۳۳ ہوئی۔ حضرت سیدہ
 رقیہ بنت رسول اللہ صلی اللہ علیہ وآلہ وسلم حضرت زینب سے تین سال بعد
 بعثت نبوی سے سات سال پہلے مکہ معظمہ میں پیدا ہوئیں سیدہ رقیہ رضی اللہ
 تعالیٰ عنہا وہ پہلی خاتون ہیں جنہوں نے ہجرت فی سبیل اللہ کی سنت کو اپنے
 شوہر کا ساتھ دے کر قائم کیا۔

عقدِ اول

بعثت نبوی سے پہلے حضرت رقیہ رضی اللہ تعالیٰ عنہا اور امّ کلثوم
 رضی اللہ تعالیٰ عنہا کے نکاح بالترتیب ابولہب کے بیٹوں عتبہ اور عتبیبہ سے
 ہو گئے چونکہ صاحبزادیاں ابھی بالغ نہ تھیں اس لئے رخصتی نہ ہوئی۔

طلاق

جب سورہ لہب تبتّٰ یٰ اٰبٰی لہبٍ وَتَبَّ نازل ہوئی تو ابولہب نے

اپنے دونوں بیٹوں سے کہا۔

راسی من راسکما حرام ان لم تفارقا بنتی محمد
کہ جب تک محمد صلی اللہ علیہ وآلہ وسلم کی دونوں بیٹیوں کو طلاق
نہ دو گے میرا سر تمہارے سروں سے جدا رہے گا۔

چنانچہ ابولہب کے دونوں لڑکوں نے حضور کی دونوں صاحبزادیوں
رقیہ و اُمّ کلثوم کو قبل از قرابت اپنے نکاحوں سے جدا کر دیا۔“
حضرت قاضی عیاض اُندلسی رحمۃ اللہ علیہ لکھتے ہیں کہ حضور سرورِ کون
و مکاں صلی اللہ علیہ وآلہ وسلم نے عتبہ بن ابولہب کے لئے ان الفاظ میں
بددعا کی۔

اللهم سلط عليه كلبا من كلابك فاكله الاسد۔

اے اللہ تو اس پر اپنے کتوں سے ایک کتے کو مسلط کر دے تو
ایک شیر نے اُسے پھاڑ کھایا ہے۔

(شفا شریف ص ۲۱۶ مطبوعہ التواب اکیڈمی ملتان)

عثمان غنی رضی اللہ عنہ سے نکاح

حضرت سیدہ رقیہ سلام اللہ علیہا کا نکاح حضرت عثمان ذوالنورین
رضی اللہ تعالیٰ عنہ سے مکہ مکرمہ میں ہوا جو اللہ تعالیٰ کے ایما و رضا سے تھا۔
طبرانی نے ”معجم“ میں ابن عباس رضی اللہ عنہما سے روایت بیان کی
ہے کہ رسول اللہ صلی اللہ علیہ وآلہ وسلم نے فرمایا۔

ان اللہ اوحیٰ الی ان ازوج کریمتی عثمان بن عفان۔
 کہ اللہ تعالیٰ نے میری طرف وحی فرمائی ہے کہ میں اپنی
 کریمہ کا نکاح عثمان بن عفان سے کر دوں۔
 جب سیدہ رقیہ کا نکاح حضرت عثمان سے ہوا تو اُس وقت یہ بات
 مکہ مکرمہ میں بہت مشہور ہوئی۔

سب سے اچھا جوڑا جو دیکھا گیا ہے وہ رقیہ و عثمان ہیں۔

پہلی مہاجر خاتون

بنت رسول سیدہ رقیہ سلام اللہ علیہا وہ پہلی خاتون ہیں جنہوں نے
 نرس فی سبیل اللہ کی سنت کو اپنے شوہر نامدار کا ساتھ دے کر قائم کیا ہے
 پ نے حضرت عثمان رضی اللہ تعالیٰ عنہ کے ساتھ دو ہجرتیں کیں ایک حبشہ
 کی طرف اور دوسری حبشہ سے مدینہ کی طرف سید عالم صلی اللہ علیہ وآلہ وسلم
 نے ان کی شان میں فرمایا۔

انہا لاول من ہاجر بعد لوط و ابراہیم۔

لوط علیہ السلام اور ابراہیم علیہ السلام کے بعد یہ پہلا جوڑا
 ہے جنہوں نے راہِ خدا میں ہجرت کی۔

حضرت رقیہ کا وصال مبارک

حضرت سیدہ رقیہ علیہا السلام ۲ھ میں بیمار ہوئیں حضور رسالت

مآب صلی اللہ علیہ وآلہ وسلم جب جنگ بدر کو تشریف لے جا رہے تھے اس وقت سیدہ رقیہ بنت رسول سلام اللہ علیہا علیہا تھیں۔

حضور رسالت مآب صلی اللہ علیہ وآلہ وسلم نے اُن کی تیمارداری کے لئے حضرت عثمان غنی رضی اللہ تعالیٰ عنہ اور اسامہ بن زید کو مدینہ منورہ میں چھوڑ دیا تھا۔

جس روز فتح کی بشارت لے کر حضرت زید بن حارثہ رضی اللہ تعالیٰ عنہ مدینہ طیبہ پہنچے تو اُس وقت بنت رسول سیدہ رقیہ سلام اللہ علیہا کی تدفین ہو رہی تھی۔

بوقت وفات حضرت رقیہ سلام اللہ علیہا کی عمر مبارک ۲۱ سال تھی۔

وفات

آپ کی وفات چچک کی بیماری کے سبب ہوئی۔“

سیدہ رقیہ کی اولاد

بنت رسول سیدہ رقیہ سلام اللہ علیہا کے بطنِ اطہر سے ایک فرزند پیدا ہوا جس کا نام عبد اللہ تھا عبد اللہ سبط رسول اپنی والدہ محترمہ معظّمہ کے بعد صرف دو سال تک زندہ رہے ان کی عمر چھ سال کی تھی کہ ایک مُرغ نے اُن کی آنکھ کے قریب ٹھونک ماری زخم پک گیا آخر یہ والدہ کی یادگار بھی آغوشِ مادر میں جاسوئے۔

حضرت سیدہ اُمّ کلثوم سلام اللہ علیہا

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا کی تیسری ہم شیرہ حضرت سیدہ ام کلثوم سلام اللہ علیہا ہیں۔ آپ نبی کریم صلی اللہ علیہ وآلہ وسلم کی تیسری صاحبزادی ہیں۔

آپ ہجرت نبوی سے چھ سال پہلے پیدا ہوئیں حضرت سیدہ اُمّ کلثوم سلام اللہ علیہا نے اپنے پیارے والد گرامی اور اپنی عظیم والدہ کے حالات و مشکلات کا اپنی آنکھوں سے مشاہدہ کیا۔

شعب ابی طالب کے کٹھن ترین مراحل کو برداشت کیا حضرت رقیہ سلام اللہ علیہا اپنے خاوند حضرت عثمان غنی رضی اللہ تعالیٰ عنہ کے ہمراہ ہجرت کر کے حبشہ کو چلی گئیں لیکن سیدہ اُمّ کلثوم سلام اللہ علیہا اپنی بوڑھی ماں اور چھوٹی ہم شیرہ شہزادی کونین حضرت فاطمہ زہرا سلام اللہ علیہا کے ساتھ مکہ میں رہ گئیں۔

ان سخت ترین ایام میں خدا تعالیٰ کی بندگی کرنا اپنے والد گرامی رسول اللہ صلی اللہ علیہ وآلہ وسلم کے دکھوں میں شریک ہونا اپنی والدہ محترمہ اُمّ المؤمنین حضرت خدیجہ الکبریٰ سلام اللہ علیہا کا ہاتھ بٹانا اپنی چھوٹی ہم شیرہ حضرت فاطمہ زہرا سلام اللہ علیہا کو دلا سے دینا یہ وہ امور ہیں جن کا انجام دینا

اتنا آسان نہ تھا یہ وہ سعادتیں ہیں جو سیدہ اُمّ کلثوم کے حصہ میں آئیں۔

سیدہ اُمّ کلثوم کا عقدِ اول

جب رسول اللہ صلی اللہ علیہ وآلہ وسلم مبعوث ہوئے اور آپ نے تبلیغ کا آغاز فرمایا تو ابولہب اور اس کی بیوی اُمّ جمیل آپ کے سخت مخالف ہو گئے۔

ابولہب آپ کا سگا چچا تھا لیکن اس نے رشتہ داری کو بالائے طاق رکھ دیا اور آپ کی مخالفت پر کمر باندھ لی اور قدم قدم پر آپ کی دشمنی کرنے لگا۔

اس پر اللہ تعالیٰ نے وہ سورہ لہب نازل فرمائی جس میں ابولہب اور اس کی بیوی کا نام لے کر بالتصریح ان کی مذمت کی گئی اس پر ان کا غصہ اور بھی بھڑک اٹھا۔

اُمّ جمیل ہاتھ میں کنکریاں لے کر آپ کو مارنے کے لئے چڑھ دوڑی اور ابولہب نے حضور علیہ السلام کی دونوں بیٹیوں حضرت رقیہ اور ام کلثوم رضی اللہ تعالیٰ عنہما کو اپنے بیٹوں سے طلاقیں دلوا دیں۔

حضرت عثمان غنی رضی اللہ عنہ سے نکاح

جب سیدہ رقیہ سلام اللہ علیہا کی وفات ہوئی تو اس کے بعد حضور نبی کریم علیہ الصلوٰۃ والسلام نے ربیع الاول ۲ھ میں اپنی عظیم بیٹی سیدہ

ام کلثوم علیہا السلام کا نکاح بھی حضرت عثمان رضی اللہ عنہ سے کر دیا۔
 حضرت سعید بن مسیب رضی اللہ عنہ نے روایت کی ہے کہ رسول
 اللہ صلی اللہ علیہ وآلہ وسلم کی صاحبزادی حضرت سیدہ رقیہ سلام اللہ علیہا انتقال
 فرما گئیں۔ ادھر حضرت عمر فاروق رضی اللہ تعالیٰ عنہ نے حضرت عثمان غنی
 رضی اللہ تعالیٰ عنہ سے کہا کہ وہ حفصہ سے نکاح کر لیں لیکن حضرت عثمان غنی
 رضی اللہ تعالیٰ عنہ یہ خبر سن چکے تھے کہ حضور رسالتاً صلی اللہ علیہ وآلہ وسلم
 حضرت حفصہ رضی اللہ تعالیٰ عنہا سے نکاح کی خواہش رکھتے ہیں اس لئے
 حضرت عثمان غنی رضی اللہ تعالیٰ عنہ خاموش رہے۔ حضرت عمر فاروق
 رضی اللہ تعالیٰ عنہ نے حضور صلی اللہ علیہ وآلہ وسلم کی بارگاہ میں اس امر کا
 تذکرہ کیا تو آپ نے فرمایا۔

هل لك في خير من ذلك اتزوج انا حفصة وازوج
 عثمان خير منها ام كلثوم۔

کیا میں آپ کو اس سے بہتر مشورہ نہ دوں کہ میں حفصہ سے
 نکاح کر لوں اور عثمان کو حفصہ سے بہتر ام کلثوم سے نکاح
 کر دوں۔

يا عمر ادلك عن خير لك من عثمان وادن عثمان على
 خير له منك۔

اے عمر حفصہ کی شادی کے لئے میں تجھے عثمان سے بہتر شخص

کی طرف رہنمائی کروں اور عثمان کو تجھ سے بہتر کی طرف
رہنمائی کروں۔

حضرت عمر نے عرض کیا ہاں ٹھیک ہے یا نبی اللہ حضور صلی اللہ علیہ
وآلہ وسلم نے فرمایا۔

زوجنی ابنتک وازوج عثمان ابنتی
تم اپنی بیٹی کی شادی مجھ سے کر دو اور میں اپنی بیٹی کا نکاح
عثمان سے کر دیتا ہوں۔

حضور سید عالم صلی اللہ علیہ وآلہ وسلم کے اس فرمان کے بعد حضرت
حفصہ رضی اللہ تعالیٰ عنہا کو اُمّ المؤمنین ہونے کا شرف عطا ہو گیا اور حضرت
عثمان غنی رضی اللہ تعالیٰ عنہ کو ذوالنورین ہونے کی سعادت حاصل ہو گئی۔

حدیث مبارکہ

حضرت ابو ہریرہ رضی اللہ عنہ سے روایت ہے فرماتے ہیں کہ
رسول کریم صلی اللہ علیہ وآلہ وسلم مسجد کے دروازے کے قریب حضرت عثمان
سے ملے اور ارشاد فرمایا۔

یا عثمان هذا جبریل اخبرنی ان الله قد زوجك ام
كلثوم بمثل صداق رقية على مثل صحبتها۔

اے عثمان یہ جبریل ہیں انہوں نے مجھے بتایا ہے کہ اللہ تعالیٰ

نے اُمّ کلثوم کا نکاح تم سے فرمایا ہے اور مہر جو رقیہ کا تھا وہی

ہے۔

(سنن ابن ماجہ)

دوسری روایت

حضرت ابو ہریرہ سے روایت ہے۔ حضور علیہ السلام نے حضرت

عثمان غنی سے فرمایا!

قال فهذا جبريل يا مرنى با مرا لله ان ازوجك

اختها وان اجعل صداقها مثل صداق اختها۔

نبی اکرم صلی اللہ علیہ وآلہ وسلم نے فرمایا یہ جبریل ہیں انہوں

نے مجھے اللہ تعالیٰ کا حکم پہنچایا ہے کہ میں تیرے ساتھ رقیہ کی

ہمشیرہ کا نکاح کر دوں اور اسی کے مہر کی مثل اس کا مہر مقرر

کروں۔

(نور الابصار ص ۴۴)

سیدہ اُمّ کلثوم کا وصال مبارک

حضرت اُمّ کلثوم سلام اللہ علیہا کی وفات ۹ھ میں ہوئی حضرت علی

المرتضیٰ فضل بن عباس اُسامہ بن زید رضی اللہ عنہم نے مراسم تدفین پورے

کئے اُساء بنت عمیس صفیہ بنت عبدالمطلب نے غسل دیا حضور علیہ السلام کی

صاحبزادی کے ہاں کوئی اولاد نہیں ہوئی۔

ذوالنورین

حضرت عثمان رضی اللہ عنہ کو ذوالنورین کہا جاتا ہے وہ اس لئے کہ رسول اللہ صلی اللہ علیہ وآلہ وسلم نے اپنی صاحبزادی رقیہ رضی اللہ عنہا حضرت عثمان کے نکاح میں دی جب وہ انتقال فرما گئیں تو دوسری صاحبزادی حضرت ام کلثوم رضی اللہ عنہا کو آپ کے نکاح میں دے دیا جب وہ بھی انتقال فرما گئیں تو حضور علیہ السلام نے فرمایا!

لو كان عندي ثلاثة لزوجتكها

اے عثمان! اگر میرے پاس تیسری صاحبزادی ہوتی تو میں

وہ بھی تمہارے نکاح میں دے دیتا۔

قارئین!

اب ہم شہزادی کو نین سلام اللہ علیہا عظیم الشان شادی کے مُستند

واقعات پیش کریں گے۔

شہزادی کوئین سلام اللہ علیہا

کا

زکاح مبارک

شاہد المقبول بفضلِ اولادِ رسول میں شیخ شہاب الدین رحمۃ اللہ علیہ
نے بیان فرمایا ہے۔

اصحاب سیر نے روایت کی ہے کہ حضرت انس رضی اللہ تعالیٰ عنہ
نے فرمایا کہ حضرت ابو بکر صدیق رضی اللہ تعالیٰ عنہ نے حضور سید عالم صلی اللہ
علیہ وآلہ وسلم سے آپ کی صاحبزادی سیدہ طیبہ طاہرہ حضرت فاطمہ زہرا
سلام اللہ علیہا کے لئے اپنا پیغام دیا تو رسول خدا صلی اللہ علیہ وآلہ وسلم نے
فرمایا۔

ابھی تک حکمِ الہی نازل نہیں ہوا۔

پھر حضرت عمر فاروق رضی اللہ تعالیٰ عنہ اور چند قریشیوں نے پیغام
دیا تو آپ صلی اللہ علیہ وآلہ وسلم نے سب کو وہی فرمایا جو حضرت ابو بکر رضی
اللہ تعالیٰ عنہ سے فرمایا تھا۔

اس کے بعد دونوں یعنی حضرت علی المرتضیٰ کرم اللہ وجہہ الکریم کے
پاس گئے اور ان سے سیدہ کے بارے پیغام دینے کی فرمائش کی۔
حضرت علی المرتضیٰ کرم اللہ وجہہ الکریم فرماتے ہیں۔

کہ ان دونوں نے مجھے ایک ایسی بات کی طرف متوجہ کر دیا جس
سے میں غافل تھا۔

حضرت علی علیہ السلام کی ایک اور عزیزہ نے بھی ان سے کہا کہ دوسرے لوگ حضرت فاطمہ زہرا سلام اللہ علیہا کے لئے پیغام دیئے جا رہے ہیں آپ پیغام کیوں نہیں دیتے کہ وہ آپ سے شادی کر دیں۔

حضرت علی المرتضیٰ علیہ السلام نے کہا میرے پاس کیا دھرا ہے کہ جو میں شادی کر لوں؟

وہ بولیں کہ اگر آپ حضور نبی اکرم صلی اللہ علیہ وآلہ وسلم کے پاس جائیں گے تو وہ یقیناً آپ سے شادی فرما دیں گے۔

آپ سے چند انصاری ملے کہنے لگے کہ اگر آپ حضرت فاطمہ زہرا سلام اللہ علیہا کے لئے پیغام دیں تو یقیناً اس کے قابل ہیں کہ حضور رسالت مآب صلی اللہ علیہ وآلہ وسلم شادی کر دیں۔

حضرت علی المرتضیٰ علیہ السلام نے فرمایا ! یہ کیسے ہو سکتا ہے؟

اشراف قریش نے تو ان سے پیغام دیا تو آپ نے قبول نہ فرمایا۔

اس کے بعد حضرت علی المرتضیٰ علیہ السلام حضور رسالت مآب

صلی اللہ علیہ وآلہ وسلم کی خدمت اقدس میں حاضر ہو گئے تاکہ پیغام دیں۔

رسول خدا صلی اللہ علیہ وآلہ وسلم صاحبِ ہیبت و جلالت تھے لہذا

حضرت علی علیہ السلام کچھ عرض نہ کر سکے۔

آپ صلی اللہ علیہ وآلہ وسلم نے پوچھا اے ابن ابی طالب کیا کام

ہے؟

وہ خاموش رہے تو رسالت مآب حضرت محمد مصطفیٰ صلی اللہ علیہ وآلہ وسلم نے فرمایا۔

شاید تم فاطمہ کے لئے پیام دینے آئے ہو؟

حضرت علی المرتضیٰ علیہ السلام نے عرض کی ہاں یا رسول اللہ صلی اللہ علیہ وسلم! حضور علیہ الصلوٰۃ والسلام نے فرمایا مرحبا،

اس کے بعد حضرت علی انصاریوں کے پاس گئے جو آپ کے انتظار میں تھے انہوں نے پوچھا کیا ہوا؟

حضرت علی المرتضیٰ علیہ السلام نے کہا مجھے معلوم نہیں البتہ میرے آقا و مولا حضرت محمد مصطفیٰ صلی اللہ علیہ وآلہ وسلم نے اہلاً و سہلاً اور مرحبا فرمایا۔

انصاریوں نے کہا آپ کے لئے رسول اللہ صلی اللہ علیہ وآلہ وسلم کی زبان سے ایک ہی کلمہ کہا ہے سزکار نے آپ کو اپنے اہل میں بھی داخل فرمایا اور وسعت بھی عطا فرمائی۔

حضور نے شہزادی کو نین سے پوچھا

روایت میں آتا ہے کہ اس کے بعد رسول اللہ صلی اللہ علیہ وآلہ وسلم حضرت فاطمہ زہرا سلام اللہ علیہا کے پاس گئے اور فرمایا۔
 علی نے تمہارا ذکر کیا ہے تو وہ خاموش ہو گئیں۔

اس کے بعد رسول اللہ صلی اللہ علیہ وآلہ وسلم نے حضرت علی کرم اللہ وجہہ الکریم سے پوچھا۔

اے علی تمہارے پاس کچھ ہے کہ وہ تمہارے لئے حلال ہو سکے؟
حضرت علی علیہ السلام نے عرض کی یا رسول اللہ کچھ بھی نہیں آپ
نے فرمایا زہ جو میں نے تمہیں درست کرنے کے لئے دی تھی؟

حضرت علی نے عرض کی یا رسول اللہ ! وہ میرے پاس ہے بخدا وہ

حطیمہ ہے۔

آپ صلی اللہ علیہ وآلہ وسلم نے حکم ارشاد فرمایا کہ اسے فروخت
کر دیں تو انہوں نے چار سو اسی درہم میں اسے فروخت فرما دیا اور درہم آپ
صلی اللہ علیہ وآلہ وسلم کی بارگاہ میں حاضر کر دیئے۔

حضور رسالت صلی اللہ علیہ وآلہ وسلم نے مُٹھی بھر درہم اٹھا کر
حضرت بلال رضی اللہ تعالیٰ عنہ کو دیئے اور فرمایا کہ ان سے خوشبو خرید
لائیں۔

وحی کا نزول

پھر رسول اللہ صلی اللہ علیہ وآلہ وسلم پر وحی پر نازل ہونے لگی آپ کو افاقہ ہوا تو
فرمایا۔

مجھے میرے پروردگار عزوجل نے حکم دیا ہے کہ میں فاطمہ

(سلام اللہ علیہا) کی شادی علی المرتضیٰ کے ساتھ کر دوں آپ کے پاس فرشتہ آیا اور کہنے لگا اے محمد صلی اللہ علیہ وآلہ وسلم آپ کا رب آپ کو سلام کہتا ہے اور فرماتا ہے میں نے آپ کی بیٹی فاطمہ (سلام اللہ علیہا) کی شادی علی ابن ابی طالب سے ملاء اعلیٰ میں فرمادی ہے لہذا آپ زمین پر اس کی شادی فرمادیں۔

محفلِ نکاح

پھر آپ نے حضرت انس رضی اللہ تعالیٰ عنہ سے فرمایا کہ جاؤ ابو بکر عمر، عثمان، طلحہ، زبیر، عبدالرحمن بن عوف اور کچھ مہاجرین اور انصار کو بلا لاؤ۔ حضرت انس لوگوں کو بلا کر لے آئے لوگ جمع ہو گئے اور اپنی اپنی جگہ پر بیٹھ گئے حضرت علی علیہ السلام موجود نہ تھے رسول اللہ صلی اللہ علیہ وآلہ وسلم نے فرمایا۔

(الحمد لله) بنعمته المعبود بقدرۃ المطاع

بسلطانہ المرہوب من عذابه وبسطونہ النافذا

مراة فی السمائه ووارضہ الذی خلق الخلق بقدرتہ

و میزہم با حکامہ و اعزم بدینہ واکرمہم

بنبیہ محمد صلی اللہ علیہ وآلہ وسلم۔

بے شک اللہ کا نام بابرکت ہے اور اس کی عظمت بڑی ہے
اس نے شادی بیاہ اور دامادی کو امر مغروض ٹھہرایا جس سے رحم
و قرابت بڑھتی ہے اللہ تعالیٰ فرماتے ہیں!

وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا

(سورة الفرقان آیت ۵۴)

اللہ کا حکم اس کی قضاء کی طرف چلتا ہے۔

اور اس کی قضا اس کی قدر کی طرف بڑھتی ہے۔

ہر قضاء کے لئے ایک قدر ہے۔

اور ہر قدر کے لئے ایک مدت ہے۔

اور ہر مدت کے لئے ایک کتاب ہے اللہ جسے چاہے مٹا دیتا ہے اور

جسے چاہے باقی رکھتا ہے اس کے پاس اُمّ الکتاب ہے۔

اللہ تعالیٰ نے مجھے حکم دیا کہ میں فاطمہ کی شادی علی سے کر دوں تم

لوگ گواہ رہنا کہ میں نے اس کی شادی چار سو مثقال چاندی پر کر دی ہے۔

اگر علی اس کو منظور کریں پھر رسول اللہ صلی اللہ علیہ وآلہ وسلم نے

کھجوروں کا ایک طبق منگایا پھر فرمایا لوٹ لو۔

وہ کھجوریں لوٹ رہے تھے کہ علی داخل ہوئے رسول اللہ صلی اللہ

علیہ وآلہ وسلم انہیں دیکھ کر مسکرا دیئے۔

پھر فرمایا! اللہ نے مجھے حکم دیا کہ میں فاطمہ کی شادی چار سو مثقال

چاندی پر کر دوں کیا تم اس پر راضی ہو؟

انہوں نے عرض کی راضی ہوں یا رسول اللہ پھر حضرت علی سجدے میں گر پڑے۔

جب انہوں نے سجدہ شکر سے سر اٹھایا تو رسول اللہ صلی اللہ علیہ وآلہ وسلم نے ان سے فرمایا! اللہ تمہارے مجمع کو باقی رکھے ہمارے نسب کو باعزت بنائے تم دونوں کو برکت دے اور تم دونوں سے بہت سے پاکیزہ نفوس پیدا فرمائے۔

حضرت انس رضی اللہ تعالیٰ عنہ فرماتے ہیں! بخدا ان سے اللہ تعالیٰ نے بہت سے طیب نفوس پیدا کئے۔

(شاهد المقبول بفضل اولاد رسول ۲۵-۲۶)

سیدہ کا نکاح بحکم ربّانی ہوا

عن عبد اللہ بن مسعود رضی اللہ عنہما عن رسول اللہ صلی اللہ علیہ وآلہ وسلم قال! ان اللہ امرنی ان ازوج فاطمة من علی

حضرت عبد اللہ بن مسعود رضی اللہ عنہما روایت کرتے ہیں کہ حضور رسالت مآب صلی اللہ علیہ وآلہ وسلم نے فرمایا! اللہ تعالیٰ نے مجھے حکم فرمایا ہے کہ میں فاطمہ کا نکاح علی سے کر دوں۔

(کتاب المسبوک امام سخاوی ص ۴۸۲)

جبریل پیغام لائے

قال رسول الله صلى الله عليه وآله وسلم يا انس
رضي الله عنه ! اتدري ما جاءني به جبريل من
صاحب العرش ؟ قال : ان الله امرني ان ازوج
فاطمة من علي .

حضور نبی کریم صلی اللہ علیہ وآلہ وسلم نے فرمایا اے انس ! کیا
تم جانتے ہو کہ جبریل میرے پاس صاحب عرش کا کیا پیغام
لائے ہیں؟ پھر فرمایا! اللہ تعالیٰ نے مجھے حکم دیا ہے کہ
میں فاطمہ کا نکاح علی سے کر دوں۔

(کتاب المسبوك امام سخاوی ص ۴۸۲)

نکاحِ سیدہ کے حوالہ سے خارجی کی خرافات

قارئین محترم!

ہم نے اپنی تحقیقی کتاب ”عظمت اہل بیت“ میں خارجی زندگی کی کچھ عبارات پیش کی تھیں اور ان کے جوابات بھی دیئے گئے اب اپنے موضوع کے اعتبار سے شہزادی کوئین سلام اللہ علیہا کی سیرت طیبہ کے حوالہ سے کئے گئے اعتراضات کے جوابات دے رہے ہیں۔

نکاحِ فاطمہ کے عنوان کے زیرِ تحت ملعون لکھتا ہے۔

پھر آپ (یعنی حضرت عائشہ صدیقہ) نے دیکھا کہ سیدہ فاطمہ الزہرا سلام اللہ علیہا کی عمر بیس پچیس سال ہو چکی ہے اور علی مرتضیٰ کنوارے بیٹھے ہیں شریعت کی رو سے چچیرے بھائی سے نکاح ہو سکتا ہے آپ نے تجویز پیش کی کہ ان دونوں کا نکاح کر دیا جائے رسول اللہ اس مشورے پر حیران رہ گئے آپ نے کبھی سوچا بھی نہ تھا کہ علی مرتضیٰ سے نکاح کر دیں ورنہ بیٹی کو اتنا کیوں بٹھا رکھتے کہ دشمن انگشت نمائی کرتے ان کو ام ابیہا یعنی اپنے باپ کی ماں کا نام دیتے۔

(سیدہ عائشہ ص ۴۴)

ملعونِ اعظم عزیر صدیقی سیدہ فاطمہ الزہرا سلام اللہ علیہا کا ذکر

کرتے ہوئے حد سے زیادہ گرجاتا ہے۔

جب بھی شہزادی کو نین کا ذکر آتا ہے اس کی عقل بالکل ماؤف ہو جاتی ہے مندرجہ بالا عبارت میں آپ نے ملاحظہ کیا ہے کہ اُس نے شہزادی کو نین سلام اللہ علیہا اور حضرت علی المرتضیٰ علیہ السلام پر زبانِ طعن دراز کرتے ہوئے ان ذواتِ مقدّسہ کا ذکر کس انداز سے کیا ہے۔ نکاحِ سیدہ کے حوالہ سے وضعی روایت کے سہارے اس نکاح کو بھی سیدہ عائشہ صدیقہ کے کھاتہ میں ڈالنے کے لئے انہیں کا مشورہ سامنے لا رہا ہے فی الحقیقت اس واقعہ سے اور حضرت علی المرتضیٰ علیہ السلام کے حضرت فاطمہ زہرا سلام اللہ علیہا کے نکاح کے سلسلہ میں ان کی کہیں مشاورت نہیں بلکہ ان کے والد گرامی حضرت سیدنا صدیق اکبر حضرت عمر فاروق اور دیگر انصار صحابہ کی مشاورت کتبِ تواریخ و حدیث میں موجود ہے۔

لکھتا ہے!

”آپ اس مشورہ پر حیران ہو گئے کیونکہ آپ نے کبھی سوچا بھی نہ تھا کہ علی مرتضیٰ ایسی ذمہ داری کے متحمل ہو سکتے ہیں ورنہ وہ بیٹی کو اتنا کیوں بٹھا رکھتے۔“

یعنی حضور سید عالم صلی اللہ علیہ وآلہ وسلم جو کہ مالک و مختار کائنات ہیں جن کی غلامی انبیاء و رسل بھی کر رہے ہیں۔

جن کے لئے پوری کائنات تخلیق کی گئی۔

جن کی غلامی پر ابو بکر کو بھی ناز ہے۔

جن کی غلامی پر عمر کو بھی ناز ہے۔

جن کی غلامی پر عثمان کو بھی ناز ہے۔

جن کی غلامی پر سعد کو بھی ناز ہے۔

جن کی غلامی پر سعید کو بھی ناز ہے۔

جن کی غلامی پر ابو عبیدہ کو بھی ناز ہے۔

جن کی غلامی پر طلحہ کو بھی ناز ہے۔

جن کی غلامی پر زبیر کو بھی ناز ہے۔

جن کی غلامی پر روسائے عرب کو بھی ناز ہے۔

جن کی غلامی پر شاہ حبشہ کو بھی ناز ہے۔

جن کی غلامی پر قبائل کے سرداروں کو بھی ناز ہے۔

اُس تاجدارِ دو عالم

اس مالک و مختار کائنات، اس وارثِ خلد و جنات کی بیٹی اتنی

لاوارث ہے کہ اس کے لئے کوئی رشتہ ہی موجود نہیں۔

اور معاذ اللہ خارجی لکھتا ہے کہ آپ ”بیٹھی بیٹھی بوڑھی ہو گئیں“

لعنتی کہہ رہا ہے کہ آپ کی عمر اتنی زیادہ ہو گئی کہ لوگ آپ کو امّ ابیہا

یعنی باپ کی ماں کہنے لگے۔“

معلوم ہوتا ہے عبد اللہ بن ابی، کعب بن اشرف اور یزید کی یہ

ذریت حضور سید عالم صلی اللہ علیہ وآلہ وسلم اور آپ کے گھر والوں سے اس لئے دشمنی رکھتی ہے کہ انہیں حضور صلی اللہ علیہ وآلہ وسلم کے دین کے پھیلنے کا غم کھائے جا رہا ہے کہ اور انہیں اپنے بڑوں کی ذلت و رسوائی یاد آتی رہتی ہے اس لئے بہانے بہانے سے یہ حضور سید عالم صلی اللہ علیہ وآلہ وسلم اور آپ خاندان کو کوستے رہتے ہیں۔

قارئین!

معتبر ترین کتب میں موجود ہے کہ سیدہ فاطمہ الزہرا سلام اللہ علیہا کے لئے حضرت ابو بکر صدیق حضرت عمر فاروق اور دیگر کئی انصار و مہاجرین نے پیغام دیا لیکن حضور صلی اللہ علیہ وآلہ وسلم نے سب کو یہ کہہ کر واپس لوٹا دیا کہ میں اللہ تبارک و تعالیٰ کے حکم کا انتظار کر رہا ہوں اور پھر حضرت علی المرتضیٰ علیہ السلام سے سیدہ فاطمہ الزہرا سلام اللہ علیہا کے نکاح کا آسمانی حکم آیا تو آپ نے حضرت علی سے سیدہ فاطمہ زہرا سلام اللہ علیہا کا نکاح فرما دیا۔

اُمّ ابیہا

ملعون عزیز زندقی سیدہ فاطمہ زہرا سلام اللہ علیہا کی عمر مبارک کے بارے میں بھی انتہائی غلط بیانی سے کام لے رہا ہے۔

معتبر ترین کتب میں موجود ہے کہ جب سیدہ فاطمہ زہرا سلام اللہ

علیہا کی حضرت علی المرتضیٰ کرم اللہ وجہہ الکریم سے شادی مبارک ہوئی اس وقت آپ کی عمر مبارک پندرہ سال تھی۔

الشرف الموبد لآل محمد میں حضرت امام بیہانی روایت نقل فرماتے ہیں! حضور رسالتاً صلی اللہ علیہ وآلہ وسلم نے بحکم پروردگار ہجرت کے دوسرے سال جناب سیدہ فاطمہ زہرا سلام اللہ علیہا کا نکاح مبارک حضرت علی کرم اللہ وجہہ الکریم سے فرمایا اس وقت آپ کی عمر مبارک پندرہ سال اور حضرت علی کرم اللہ وجہہ الکریم کی عمر شریف اکیس برس تھی۔

(اشرف الموبد لآل محمد ص ۱۴۶)

علامہ مناوی لکھتے ہیں! جب فاطمہ سلام اللہ علیہا جوان ہو گئیں اور سن بلوغ کو پہنچیں تو حضرت علی کے ساتھ ان کا نکاح کیا اور حضرت علی کی عمر اس وقت اکیس برس تھی۔

(اتحاف السائل ص ۳۳)

ابن مسعود کی روایت

حضور صلی اللہ علیہ وآلہ وسلم کا حضرت فاطمہ کا حضرت علی سے نکاح کرانا اللہ تعالیٰ کے حکم سے ہوا جیسا کہ ابن مسعود رضی اللہ تعالیٰ عنہما سے روایت ہے کہ رسول اللہ صلی اللہ علیہ وآلہ وسلم نے فرمایا! اللہ تعالیٰ نے مجھے حکم دیا ہے کہ میں فاطمہ کا نکاح علی سے کرادوں۔

(اتحاف السائل ص ۳۳)

شہزادی کونین سلام اللہ علیہا

کا نکاح آسمانوں پر

قارئین محترم! شہزادی کونین کی شان و عظمت کا کیا اندازہ کیا جاسکتا ہے آپ ہر حوالہ سے تمام خواتین اسلام سے ارفع و اعلیٰ ہیں زمین پر آپ کا نکاح امام الانبیاء تاجدار کائنات فخر موجودات رحمۃ للعالمین راحت العاشقین سراج السالکین نبی الحرمین امام القبلتین سید الثقلین احمد مجتبیٰ حضرت محمد مصطفیٰ صلی اللہ علیہ وآلہ وسلم فرما رہے ہیں اور آسمانوں پر شہزادی کونین سلام اللہ علیہا کا نکاح مبارک خالق کائنات مالک کائنات رب العزت اللہ تعالیٰ عزوجل فرما رہا ہے۔

نکاح خواں اسرائیل گواہ جبرائیل

روضۃ الشہداء میں ملا حسین کاشفی اور نزہۃ المجالس میں امام صفوری نے روایت نقل فرمائی ہے۔ حضرت جبریل علیہ السلام حضور اقدس صلی اللہ علیہ وآلہ وسلم کی بارگاہ میں حاضر ہوئے اور عرض کی یا رسول اللہ! اللہ تبارک و تعالیٰ نے آپ کو سلام بھیجا ہے اور ساتھ ہی یہ فرمایا ہے کہ آج فاطمہ زہرا کا جنت میں اُن کی والدہ خدیجہ کے محل میں عقد ہوا ہے اس نکاح کا خطبہ

حضرت اسرافیل نے پڑھا جبریل و میکائیل گواہ بنے اور اللہ تبارک و تعالیٰ ولی ہوئے اور شوہر علی بنے۔

دوسری روایت

حضرت انس رضی اللہ تعالیٰ فرماتے ہیں کہ حضور صلی اللہ علیہ وآلہ وسلم مسجد میں ہی تھے کہ اتنے میں حضرت علی کرم اللہ وجہہ الکریم سے آپ صلی اللہ علیہ وآلہ وسلم نے فرمایا کہ جبریل مجھے بتا رہے ہیں کہ خدا تعالیٰ نے فاطمہ کو تمہاری زوجیت میں دے دیا ہے اور ان کے نکاح پر چالیس ہزار فرشتوں کو گواہ بنایا ہے۔

(نزہۃ المجالس ج ۲ ص ۲۳۵)

اللہ نے شادی طے فرمائی

رسول اللہ صلی اللہ علیہ وآلہ وسلم ابھی مسجد ہی میں تھے کہ حضرت علی کرم اللہ وجہہ الکریم سے فرمایا ! یہ جبریل مجھ سے کہہ رہا ہے کہ اللہ عزوجل نے فاطمہ سے تیری شادی کر دی ہے اور چالیس ہزار فرشتوں کو گواہ ٹھہرایا اور شجر طوبی کو حکم دیا کہ ان پر موتی اور یاقوت نچھاور کرے تو اس نے ایسا ہی کیا۔

خوب صورت حوریں بڑھیں اور وہ تھالیوں میں موتی اور یاقوت جمع کرنے لگیں وہ یوم قیامت تک انہیں آپس میں ہدیہ دیتے رہیں گے۔

آسمانوں پر زہرا اور علی کا نکاح

مناقب خوارزمی میں تزویج علی وفاطمہ کے سلسلہ میں طویل روایت آئی ہے تاہم ان سب کا خلاصہ یہ ہے کہ حضرت جبریل علیہ السلام جنت الفردوس سے قدرے سنبھل اور لونگ لیکر حضور رسالت مآب صلی اللہ علیہ وآلہ وسلم کی خدمت میں حاضر ہوئے آپ نے انہیں لیکر سونگھا اور فرمایا اے جبریل یہ لونگ وغیرہ لانے کی کیا وجہ ہے؟

حضرت جبریل علیہ السلام نے عرض کی! اللہ تبارک و تعالیٰ نے بہشت بریں کو حکم دیا ہے کہ وہ خود کو آراستہ کرے تو وہ مزین ہو گیا۔
طوبیٰ کو حکم دیا کہ وہ خود کو زریں برگ و بار سے بار آور کر لے۔
ہر حور العین کو ارشاد فرمایا کہ وہ اپنی اپنی تزئین کر لے۔

فرشتوں کو فرمان کیا گیا کہ وہ بیت المعمور کے گرد جمع ہو جائیں وہاں پر نور کا منبر ہے جس پر بیٹھ کر حضرت آدم علی نبینا وعلیہ السلام نے خطبہ پڑھا بعد ازاں بارگاہ خداوندی کے حاجیوں میں سے راحیل فرشتے کو اللہ تعالیٰ نے حکم فرمایا کہ اس منبر پر کھڑے ہو کر خطبہ پڑھے کیونکہ وہ تمام فرشتوں میں سب سے زیادہ شیریں کلام ہے۔

پس راحیل نے منبر پر کھڑے ہو کر اللہ تبارک و تعالیٰ کی حمد و ثنا بیان کی تو تمام آسمانوں پر رہنے والے شاد باد اور مسرور ہو گئے پھر اللہ تعالیٰ نے

ارشاد فرمایا! میرے حبیب کی صاحبزادی فاطمہ کا علی سے عقد کر دے تو راحیل نے ان دونوں کا نکاح پڑھا اس پر فرشتوں نے گواہی دی اور کاتبانِ قضا و قدر نے اس عقد نامے پر اپنی مہریں ثبت کیں اس کے ساتھ ہی حضرت جبریل علیہ السلام نے ریشمیں کپڑے کا ایک ٹکڑا حضور رسالت مآب صلی اللہ علیہ وآلہ وسلم کی خدمت میں پیش کرتے ہوئے عرض کی یہ سب احوال اس ریشمیں کپڑے پر تحریر ہے جسے میں فرمانِ خداوندی کے مطابق آپ کی خدمت میں پیش کرتا ہوں، اور میں نے اس پر کستوری سے مہر لگادی ہے اور چاہتا ہوں کہ اسے رضوانِ خادمِ بہشت کے سپرد کر دوں۔

نیز یہ کہ جب حضرت علی علیہ السلام کے ساتھ شہزادی کوئین سیدہ فاطمہ زہرا سلام اللہ علیہا کے نکاح کا معاملہ انجام پذیر ہوا تو جنت الفردوس کے درختوں نے سنبل و قرنفل نچھاور کئے جن میں سے قدرے بطور تحفہ آپ کی خدمت لیکر حاضر ہوا ہوں۔

(روضۃ الشہداء ج ۱ ص ۲۸۸)

چالیس ہزار ملائکہ کی گواہی

حضرت انس رضی اللہ تعالیٰ عنہ فرماتے ہیں کہ حضور علیہ السلام نے خود حضرت علی رضی اللہ تعالیٰ عنہ کو بتایا کہ اے علی،

هذا جبرئیل یخبرنی ان اللہ زو جک فاطمة
واستشهد علی تزویجها اربعین الف ملک

یہ جبریل امین ہیں مجھے خبر دے رہے ہیں کہ اللہ تعالیٰ نے
حضرت فاطمہ سے تمہاری تزویج فرمادی ہے اور اس شادی پر
چالیس ہزار فرشتوں کو گواہ بنایا ہے۔

(ذخائر العقبی ص ۳۲)

زکاح میں چالیس ہزار ملائکہ (دوسری روایت)

عن انس رضی اللہ عنہ قال: بینما رسول اللہ صلی
اللہ علیہ وآلہ وسلم فی المسجد اذ قال صلی اللہ
علیہ وآلہ وسلم لعلی: ہذا جبریل یخبرنی ان اللہ
عزوجل زوجک فاطمة، واشہد علی تزویجک
اربعین الف ملک، واوخ الی شجرة طوبی ان انشری
علیہم الدر والیاقوت، فنشرت علیہم الدر
والیاقوت فابتدرت الیہ الحور العین یلتقطن
من الطباق الدر والیاقوت، فہم یتہادونہ
بینہم الی یوم القیامة۔

حضرت انس بن مالک رضی اللہ عنہ سے مروی ہے کہ رسول
اللہ صلی اللہ علیہ وآلہ وسلم مسجد میں تشریف فرما تھے کہ حضرت
علی رضی اللہ عنہ سے فرمایا یہ جبریل ہے جو مجھے بتا رہا ہے کہ
اللہ تعالیٰ نے فاطمہ سے تمہاری شادی کر دی ہے اور تمہارے

نکاح پر چالیس ہزار فرشتوں کو گواہ کے طور پر مجلس نکاح میں شریک کیا گیا اور شجرہائے طوبیٰ سے فرمایا ان پر موتی اور یاقوتِ نچھاور کرو۔ پھر دلکش آنکھوں والی حوریں ان موتیوں اور یاقوتوں سے تھال بھرنے لگیں جنہیں (تقریب نکاح میں شرکت کرنے والے) فرشتے قیامت تک ایک دوسرے کو بطور تحفہ دیں گے۔

(کتاب المسبوک امام سخاوی ص ۴۸۳)

خطبہ آدم علیہ السلام نے پڑھا

حضرت ملا معین کاشفی رحمۃ اللہ علیہ سیرت کی کتاب معارج النبوة جس کے حوالہ جات شیخ محقق حضرت شیخ عبدالحق محدث دہلوی رحمۃ اللہ علیہ نے اپنی کتاب مدارج النبوة میں بھی دیئے ہیں لکھتے ہیں۔

جبریل علیہ السلام سرکار کی خدمت میں حاضر ہوئے انہوں نے سلام کیا اور جنتی ریشم کا سفید کپڑا اپنے ساتھ لائے جس پر نور سے دو سطریں لکھی ہوئی تھیں میں نے پوچھا اے بھائی جبرائیل! یہ خط ہے؟ اس مکتوب کا مضمون کیا ہے؟ جبرائیل علیہ السلام نے کہا اے محمد صلی اللہ علیہ وآلہ وسلم! حق تعالیٰ نے آپ کو مخلوقات سے منتخب فرمایا اور آپ کا ایک بھائی اور ساتھی چنا ہے فاطمہ کو اسے دے دیجئے اور اسے اپنی دامادی کا شرف بخشئے۔

میں نے پوچھا یہ کون شخص ہے جس کے جسم پر میری اخوت کی

خلعت چست و درست بیٹھی ہے؟

جبریل نے عرض کی! آپ کے دینی بھائی اور نسب کے اعتبار سے آپ کے چچا کے بیٹے علی (رضی اللہ عنہ) ہیں جن کا نکاح اللہ تعالیٰ نے آسمان پر اس طرح باندھا کہ تمام بہشتوں کو حکم دیا کہ وہ آراستہ و پیراستہ ہو جائیں اور حوروں کو وحی بھیجی کہ وہ زیورات سے مزین ہو جائیں شجر طوبیٰ کو حکم ہوا کہ وہ پتوں کی بجائے خلعتِ فاخرہ پہنیں پھر حکم فرمایا کہ آسمانوں کے فرشتے چوتھے آسمان میں بیت المعمور کے نزدیک جمع ہو جائیں اور وہ منبر جو کرامت سے موسوم ہے اس پر آدم علیہ السلام نے خطبہ پڑھا ہے وہ نور سے ترتیب دیا ہوا منبر بیت المعمور کے سامنے رکھا پھر حق تعالیٰ نے ایک فرشتہ کو جس کا نام احیاء ہے وحی بھیجی اُس نے منبر پر آ کر اللہ تعالیٰ کی حمد و ثنا بیان کی۔

فرشتوں میں فصاحت و بلاغت، لطائفِ نطق اور حُسنِ صوت میں کوئی بھی اُس کے برابر نہیں ہے اُس کی خوش گفتاری اور حُسنِ صوت سے آسمان جھومنے لگے۔

پھر حق سبحانہ و تعالیٰ نے مجھ (جبریل) کی طرف وحی کی کہ اے جبریل! میں نے اپنی کنیز فاطمہ بنت محمد کا عقد اپنے بندے علی بن ابی طالب سے باندھ دیا ہے تو بھی ملائکہ کے درمیان اس عقد کو مستحکم کر۔ میں نے بھی خدا تعالیٰ کے حکم کے مطابق اس کی تابعدار میں اُن کا نکاح باندھا اور

فرشتوں کو اس پر گواہ بنایا اور تمام صورتِ واقعہ کو اس ریشم کے ٹکڑے پر لکھ کر فرشتوں کی گواہی سے اس کو مضبوط کیا اور آپ کی خدمت میں لایا ہوں۔

خدا تعالیٰ نے فرمایا ہے کہ آپ کی خدمت میں اسے پیش کروں پھر مشک سے اس پر مہر لگا کر جنت کے خازن رضوان کے سپرد کر دوں۔

(معارج النبوت جلد سوم ص ۵۳)

نجاتِ اُمت کے پروانے

روضۃ الشہداء میں روایت ہے!

نکاح کے وقت شجرِ طوبیٰ کو حکم ہوا تو اُس نے اپنے زریں پتے نچھاور کئے، جنہیں حورالعین نے اٹھالیا اور وہ اس پر تا قیامت فخر کرتی رہیں گی۔

ایک روایت میں یہ بھی منقول ہے کہ طوبیٰ نے حضور رسالت مآب صلی اللہ علیہ وآلہ وسلم کے زمانہ سے لیکر قیامت تک کے مُحبانِ اہل بیت کی تعداد کے برابر پتے نچھاور کئے اور اہل بیت سے محبت کرنے والے تمام مردوں اور عورتوں کے لئے اُن پتوں کو مخصوص کر دیا گیا جبکہ ایک پتے پر ایک مُحب کا نام درج ہے۔

چنانچہ وہاں پر موجود سب فرشتوں نے ایک ایک پتہ اٹھالیا اور ہر ایک نے دیکھ لیا کہ قیامت کے دن اُس نے یہ پتہ اُس شخص کو دینا ہے جس کا نام اس پر مرقوم ہے اور اُس پتے پر یہ مضمون تحریر ہے کہ یہ فلاں شخص یا فلاں عورت دوزخ کی آگ سے آزاد ہے یہ جناب فاطمہ سلام اللہ علیہا اور

حضرت علی کرم اللہ وجہہ الکریم کی برکت سے ہوگا۔

(روضۃ الشہداء ص ۲۹۰)

دعوتِ ولیمہ

شادی کے بعد رسول اللہ صلی اللہ علیہ وآلہ وسلم نے حضرت علی سے

فرمایا !

اے علی ! شادی کے لئے ولیمہ ضروری ہے۔

حضرت سعد رضی اللہ عنہ نے عرض کیا !

میرے پاس ایک مینڈھا ہے اگر حکم فرمائیں تو لے آؤں اور انصار

نے جوار کا آٹا جمع کر دیا۔ حضرت علی نے ایک یہودی کے پاس اپنی زرہ

گروی رکھ دی اور آدھی بوری جو اس سے لے لئے۔

خوشبو اور چھوہارے خرید کرنے کے بعد حیدر کزار کی زرہ کی رقم

سے جو تھوڑے بہت درہم بچے اس سے نہایت ہی سادہ قسم کی دعوتِ ولیمہ کا

اہتمام کیا گیا۔

صحابہ کرام کو بلا کر ان کے لئے دسترخوان بچھایا گیا اور ماہضران

کے سامنے رکھ دیا کھانا کھانے کے بعد صحابہ کرام چلے گئے تو آپ نے

امہات المؤمنین کو کھانے پر بلایا اور پھر ایک مٹی کا پیالہ منگوا کر اس میں

قدرے کھانا ڈال کر آپ نے اپنی ازواجِ مطہرات کے سپرد فرمایا کہ یہ کھانا

علی اور بیٹی فاطمہ سلام اللہ علیہما کا حصہ ہے۔

حضرت اَسْمَاءُ فرماتی ہیں کہ اس سے بہتر ولیمہ کوئی نہیں ہوا۔

دُعائیں ہی دُعائیں

جب کھانا تقسیم ہو چکا تو آپ نے حضرت علی علیہ السلام اور سیدہ

فاطمہ زہرا سلام اللہ علیہا کو اپنے پاس بلوایا۔

آپ نے بیٹی کی پیشانی چوم کر بیٹی کے سر کو سینے کے ساتھ لگا کر

شفقت بھرے اور محبت پدری میں ڈوبے ہوئے الفاظ سے اطمینان دلایا

اور پھر پانی کے ایک پیالے پر دم کر کے جناب علی علیہ السلام اور جناب سیدہ

فاطمہ زہرا سلام اللہ علیہا کے سینوں پر تھوڑے سے پانی چھینٹے مار کر باقی پانی

دونوں کو پلا کر کھانے کا وہ پیالہ جو ان کے لئے رکھا ہوا تھا منگوا لیا۔

پہلے وہ پیالہ جناب علی علیہ السلام کو پیش کیا گیا اور پھر باقی بچا ہوا

کھانا جناب زہرا سلام اللہ علیہا کو دے دیا گیا۔

شفقت بھری گفتگو

جناب علی علیہ السلام اجازت لے کر باہر چلے گئے تو جناب سیدہ

فاطمہ زہرا سلام اللہ علیہا نے چند لقمے کھانا تناول فرمایا۔

امام الانبیاء صلی اللہ علیہ وآلہ وسلم کافی دیر تک بیٹی کے پاس بیٹھے

رہے اور شفقت بھری گفتگو فرماتے رہے آپ آج بے حد خوش تھے اور اس

خوشی کی زیادہ وجہ یہ تھی کہ آپ جناب خدیجۃ الکبریٰ رضی اللہ تعالیٰ عنہا سے

کیا ہوا وعدہ پورا فرما رہے تھے۔

آپ نے اپنی بیٹی کے نکاح کے تمام فرانس پورے اہتمام کے ساتھ خود ادا فرمائے تھے اور کسی کام کو بھی کسی دوسرے پر نہیں چھوڑا تھا۔

سب سے بہتر شخص

روضۃ الشهداء میں ہے! دعائیں دینے کے بعد حضور رسالت مآب صلی اللہ علیہ وآلہ وسلم نے حضرت علی اور حضرت فاطمہ زہرا سلام اللہ علیہما کو فرمایا! اپنی خواب گاہ میں جاؤ اللہ تبارک و تعالیٰ تمہیں آپس میں محبت و الفت کی دولت عطا کرے اور تمہاری اولاد میں برکت دے پھر آپ صلی اللہ علیہ وآلہ وسلم اپنے حجرہ طاہرہ کی طرف جانے کے لئے اٹھے تو جناب سیدہ سلام اللہ علیہا رونے لگیں۔

حضور رسالت مآب صلی اللہ علیہ وآلہ وسلم نے فرمایا! بیٹی تو کس بات پر روتی ہے بے شک میں نے تیرا نکاح اس شخص کے ساتھ کیا ہے جو سب لوگوں سے پہلے اسلام لانے والا ہے۔

جس کا علم اور خلق سب سے زیادہ ہے۔

جو خلقت کے اعتبار سے سب لوگوں سے بہتر ہے۔

جس کا عرفان الہی سب لوگوں سے فزوں تر ہے۔

ایک روایت میں یہ کہ رسول اللہ صلی اللہ علیہ وآلہ وسلم نے بیٹی کو

روتے دیکھ کر ازراہ لطف و شفقت فرمایا! جانِ پدر کیوں روتی ہے؟
 میں نے تیرے حق میں کوئی غلطی نہیں کی اور ایسے شخص کو تیرا شوہر
 منتخب کیا ہے جو میرے خاندان میں سب سے بہتر ہے اور میں اس ذات کی
 قسم کھا کر کہتا ہوں جس کے قبضہ میں میری جان ہے تیرا شوہر دنیا و آخرت کا
 سردار ہے۔

بابا کے گھر سے جدائی

البتول میں ہے! شہزادی کوئین سیدہ طیبہ طاہرہ فاطمہ زہرا سلام
 اللہ علیہا کو اپنے والدِ گرامی رسولِ خدا حضرت محمد مصطفیٰ صلی اللہ علیہ وآلہ وسلم
 سے جو طبعی انس اور حقیقی محبت تھی لہذا والدِ گرامی سے جدائی کا غم اشکوں کی
 صورت میں ڈھل گیا آپ فطری طور پر اس جدائی پر رونے لگیں۔

روضۃ الشہداء میں ہے!

طے شدہ امر یہ ہے کہ جناب سیدہ سلام اللہ علیہا کی اشکباری کی وجہ
 باپ کے گھر سے جدائی تھی اور ان لوگوں کا یہ خیال غلط ہے جو کہتے ہیں کہ
 آپ اس لئے روتی تھیں کہ حضرت علی کے گھر میں دنیوی مال و منال میں کچھ
 نہیں تھا اس لئے کہ جناب سیدہ سلام اللہ علیہا نے تو پہلے ہی اپنے دامن کو
 دنیوی آسائشوں کی آلائشوں سے پورے طور پر بچا کر رکھا ہوا تھا اور اپنے
 والدِ محترم صلی اللہ علیہ وآلہ وسلم سے فقر کے تمام قواعد و قوانین دیکھ اور سن

رکھے تھے اور آپ کو معلوم تھا کہ میرے ابا جان کے لئے باعثِ فخر صرف اور صرف فقر ہے۔

(روضۃ الشہداج ۱ ص ۲۹۲)

اُمہات المؤمنین کی خوشی

قارئین محترم! شہزادی کونین سیدہ طییبہ طاہرہ فاطمہ زہرا سلام اللہ علیہا حضور سید عالم صلی اللہ علیہ وآلہ وسلم کی چہیتی اور لاڈلی بیٹی تھیں۔ حضور علیہ السلام کی اس محبت کو اُمہات المؤمنین سے زیادہ کون جانتا تھا پھر وہ سیدہ خاتونِ جنت سلام اللہ علیہا کی مائیں بھی تھیں اور ماؤں کو بیٹیوں کی رخصتی سے جو روحانی مسرت حاصل ہوتی ہے اُس سے کون واقف نہیں۔ آج کی اس تقریبِ عروسی سے تمام اُمہات المؤمنین کو بھی بے حد خوشی تھی رات کے وقت مدینہ منورہ کی بچیاں جناب سیدہ کے پاس جمع ہو کر دُف بجا بجا کر خوشیاں مناتی رہیں۔

ولیمہ کی ایک اور روایت

طبقات ابن سعد و دیگر کتب سیر میں ولیمہ کے متعلق اس طرح بھی مرقوم ہے کہ جب حضرت علی کرم اللہ وجہہ الکریم کے ولیمہ کا ذکر چلا تو جناب سعد رضی اللہ تعالیٰ عنہ نے ایک مینڈھا پیش کیا دیگر انصار و مہاجرین بھی حسب استطاعت مختلف اجناس لائے اور پھر ان سب چیزوں کا نہایت

اہتمام سے کھانا تیار کیا گیا اور اکثر صحابہ کرام رضی اللہ عنہم نے اس دعوتِ مبارکہ میں شرکت فرمائی۔

ایک صحابی فرماتے ہیں کہ اس دعوت میں جو کھانا تیار ہوا وہ بے حد لذیذ تھا۔ کچھ روایات ایسی بھی ملتی ہیں کہ جناب علی علیہ السلام نے زرہ گروی رکھ کر کچھ جو حاصل کیے تھے اور وہ بھی اس دعوت کے اہتمام میں شامل کئے گئے تھے۔ بہر حال مستند بات یہی ہے کہ جناب علی کی زرہ حضرت عثمان بن عفان رضی اللہ تعالیٰ عنہ نے چار سو اسی درہم کی خرید کر وہ آپ کو دوبارہ ہدیہ کے طور پر دے دی اور اس رقم سے خوشبو اور چھوہارے منگوانے کے بعد رقم بچی وہ اس ولیمہ میں شامل تھی اگرچہ صحابہ کرام کا اپنی طرف سے سامان خور و نوش جمع کرنا بھی درست اور ثابت ہے۔

بلال نے انتظام فرمایا

ایک روایت یہ بھی آتی ہے کہ امام الانبیاء صلی اللہ علیہ وآلہ وسلم نے زرہ کی پوری رقم حضرت بلال رضی اللہ تعالیٰ عنہ کے حوالے کر دی اور فرمایا کہ اس کے دو تہائی حصوں کی خوشبو اور ایک تہائی حصہ کے چھوہارے وغیرہ لے آؤ مگر یہ اس کے لئے ناقابل فہم ہے کہ اگر وہ زرہ فی الواقع چار صد اسی درہم کی فروخت ہوئی تھی تو اس سے خوشبو وغیرہ خرید کر کافی رقم بچی ہوگی۔ اور پھر ابھی تو مہر کی ادائیگی بھی کرنا باقی تھی۔

حق مہر اور اُمت کی مغفرت

شہزادی کونین حضرت فاطمہ زہرا سلام اللہ علیہا نے جب یہ سنا کہ نکاح کا مہر چار سو درہم مقرر ہوا ہے تو سیدہ نے حضور سے کہا تمام اُمت کے لوگ اپنی بیٹیوں کا نکاح درہم و دینار کے مہر پر کرتے ہیں ابا جان پھر آپ میں اور اُمت میں کیا فرق ہوا خاتونِ جنت نے بات جاری رکھتے ہوئے فرمایا۔

اللہ سے عرض کیجئے کہ میرے نکاح کا مہر اُمت کی بخشش قرار دیا جائے عین اسی وقت جبریل ایک حریر کا کپڑا لے آئے جس پر لکھا تھا۔
اللہ نے شہزادی کونین فاطمہ زہرا سلام اللہ علیہا بنت محمد رسول اللہ صلی اللہ علیہ وآلہ وسلم کا مہر اُمتِ عاصی کی بخشش قرار دے دیا ہے۔
چنانچہ وصال کے وقت شہزادی کونین سیدہ فاطمہ زہرا سلام اللہ علیہا نے وصیت فرمائی تھی کہ اس حریر کو میرے کفن پر رکھ دیا جائے۔

(جامع المعجزات اردو ص ۲۳۸-۲۳۷)

شہزادی کونین کا جہیز

قارئین! آج ہر گھر میں والدین کے لئے سب سے بڑا مسئلہ بیٹیوں کو جہیز دینے کے حوالہ سے بنا ہوا ہے اس کی سب سے بڑی وجہ ہماری اُسوۂ رسول مقبول صلی اللہ علیہ وآلہ وسلم سے بیگانگی ہے۔ بہت سی بچیوں کی

شادی محض اس وجہ سے مؤخر ہوتی رہتی ہے کہ اُن کے والدین کے پاس جہیز کا سامان موجود نہیں ہوتا۔

بعض خاندانوں میں جہیز کی لعنت اس قدر شدید ہے کہ والدین انتہائی مصائب کا شکار ہو جاتے ہیں، بڑے والے جہیز کا مطالبہ کرتے ہیں کہ ہمیں یہ چاہیے ہمیں وہ چاہیے۔ بعض اوقات بیٹیاں خود اپنے والدین سے مطالبہ کر کے جہیز وصول کرتی ہیں اور یہ نہیں جانتیں کہ اُن کے والدین کن حالات سے گزر رہے ہیں۔

قارئین! ہم پر یہ مصیبت اسی لئے آئی کہ ہم نے فرامینِ خدا کو بھلا دیا۔ آقا علیہ الصلوٰۃ والسلام کی ذات کو بھلا دیا آپ صلی اللہ علیہ وآلہ وسلم کے احکام کو بھلا دیا۔ ہمیں حضور علیہ الصلوٰۃ والسلام کا طریق بھول گیا اسی لئے آج ہم خوار ہو رہے ہیں۔ اب ہم شہزادی کو نین سیدہ طیبہ طاہرہ حضرت فاطمہ زہرا سلام اللہ علیہا کو تاجدارِ دو عالم صلی اللہ علیہ وآلہ وسلم کی طرف سے دیئے گئے جہیز کی تفصیل پیش کر رہے ہیں۔

روایت ہے کہ جب حضور صلی اللہ علیہ وآلہ وسلم خاتونِ جنت سلام اللہ علیہا کو شیرِ خدا کرم اللہ وجہہ الکریم کے گھر رخصت فرمانے لگے تو آپ نے حضرت ابو بکر عمر عثمان اور اسامہ رضی اللہ تعالیٰ عنہم کو بلایا کہ فاطمہ کا جہیز اٹھائیں انہوں نے ایک چکی ایک پلنگ ایک بستر ایک چادر دو چکیاں اور ایک پانی کا مشکیزہ اٹھایا تو سیدنا صدیق اکبر رضی اللہ تعالیٰ عنہ زار و قطار

رونے لگے اور کہا۔

اللہ اکبر! جنت کی شہزادی بنت رسول کا یہ جہیز ہے۔

حضور صلی اللہ علیہ وآلہ وسلم نے فرمایا! جو دنیا میں مسافر بن

کر رہی اس کے لئے اتنا سامان بہت کافی ہے۔

بنت رسول جب باپ کے گھر سے رخصت ہوئی تو صرف

ایک چادر اوڑھ رکھی تھی چادر بھی ایسی جس پر بارہ پیوند تھے۔

(جامع المعجزات اردو ص ۲۴۸)

البتول میں حضرت علامہ صائم چشتی رحمۃ اللہ علیہ لکھتے ہیں! کہ امام

الانبیاء صلی اللہ علیہ وآلہ وسلم نے اپنی بیٹی کو جو جہیز عطا فرمایا اس کی تفصیل

کتب سیر و تواریخ میں اس طرح ہے۔

(۱) چادر ایک عدد

(۲) چکی ایک عدد

(۳) بستر سادہ کپڑوں کا ایک عدد

(۴) مٹی کے گھڑے دو عدد

(۵) کھجور کے پتوں کی چٹائی ایک عدد

(۶) گلاس چار عدد

(۷) تانے کالوٹا ایک عدد

(۸) کپڑوں کا جوڑا ایک عدد

(۹) اعلیٰ کپڑے کی قمیض ایک عدد

(۱۰) چاندی کے بازو بند دو عدد

(۱۱) موٹے کپڑے کے تکتے چار عدد،

مندرجہ بالا سامان کے علاوہ چمڑے کے ٹکڑوں پر لکھی ہوئی قرآن کی چند سورتیں بھی تھیں جو تاجدارِ دو عالم اور شہنشاہِ کون و مکاں کی بیٹی کو جہیز میں دی گئیں سامانِ جہیز کی جو تفصیل ہم نے پیش کی ہے یہ زیادہ سے زیادہ ہے کیونکہ تواریخ میں مختلف روایات ہیں کسی میں ہے کہ تکتے گلاس نہیں تھے کسی میں ہے کہ گلاس تھے اور بازو بند نہیں تھے ہم نے سب روایات میں جو کچھ تھا مجموعی طور پر پیش کر دیا ہے۔

اب آپ خود اندازہ فرمائیں کہ اگر سارے کا سارا سامان بھی اس مقدس اور عظیم بی بی کا جہیز ہو جو تمام عورتوں کی سردار ہے تو ہماری بیٹیوں کے جہیز کی تفصیل کیا ہونی چاہیے ہم یہ نہیں کہتے کہ آپ اپنی بیٹیوں کو کچھ نہ دیں۔

پھر رسول اللہ صلی اللہ علیہ وآلہ وسلم نے حکم دیا کہ فاطمہ کو جہیز دیا جائے تو انہیں ایک بنی چار پائی ایک چمڑے کا تکیہ اور گدا جس میں کھجور کے پتے بھرے تھے ایک مشکیزہ دو گھڑے ایک چمڑے کا برتن ایک چھلنی اور جھاڑو پیالہ مینڈھے کی کھال دو چکی کے پاٹ اور گھر بھر ریت اور انجیر اور منقی دیئے گئے۔

جب شبِ زفاف ہوئی تو آپ نے اُم ایمن کو حکم دیا کہ ان کے گھر جائیں اور حضرت علی سے فرمایا ! جب تک میں نہ آؤں کچھ نہ کرنا فاطمہ دو چادروں میں لپیٹی ہوئی آئیں وہ دو بازو بند چاندی کے پہنے ہوئے تھیں۔ جن پر زعفران ملا ہوا تھا ان کے ساتھ اُم ایمن نے عرض کی آپ کا بھائی موجود ہے جس سے آپ نے اپنی بیٹی کی شادی کی ہے۔

فرمایا! ہاں آپ نے حضرت فاطمہ سے فرمایا ! پانی لاؤ تو وہ ایک پیالہ کی طرف بڑھیں جو گھر میں دھرا تھا شرم سے اپنی چادر یا اپنے کپڑے میں لڑکھڑا رہی تھیں پیالے میں پانی لائیں۔

آپ نے پیالہ اور اس میں پھونک مار کر کچھ پڑھتے رہے پھر حضرت فاطمہ سے فرمایا ! آگے بڑھو وہ آگے بڑھیں تو ان کے سینے اور سر پر وہ پانی چھڑکا اور فرمایا !

إِنِّي أَعَيْذُهَا بِكَ وَذُرِّيَّتَهَا مِنَ الشَّيْطَانِ الرَّجِيمِ۔

پھر فرمایا ! پشت پھیرو چنانچہ انہوں نے ایسا ہی کیا تو وہ پانی ان کے کندھوں کے درمیان چھڑکا اور فرمایا !

إِنِّي أَعَيْذُهَا بِكَ وَذُرِّيَّتَهَا مِنَ الشَّيْطَانِ الرَّجِيمِ۔

پھر حضرت علی سے فرمایا ! پانی لاؤ اور جیسا کہ حضرت فاطمہ کے ساتھ کیا تھا ان کے ساتھ بھی کیا اور ان کے لئے بھی دعا کی جیسی کہ حضرت فاطمہ کے لئے دعا کی تھی۔

پھر ان سے فرمایا ! اللہ کے نام پر اپنی بی بی کے پاس جاؤ آپ
نے دروازے کے پیچھے کوئی سیاہ چیز دیکھی فرمایا کون ؟

جواب ملا اَسْمَاء

فرمایا ! اَسْمَاء بنتِ عمیس ؟

بولیں ! ہاں کیا بنتِ رسول اللہ کے ساتھ تم رسول خدا صلی اللہ علیہ
وآلہ وسلم کی تکریم کی بنا پر آئیں ؟

عرض کی ! ہاں تو آپ نے ان کے لئے دُعا کی۔

وہ بولیں یہ تو میرا فرض تھا پھر آپ وہاں سے چلے آئے اور حضرت

علی سے فرمایا ! تیرا موتی تیری بیوی ہے۔

پھر اپنے دستِ مبارک سے دروازہ بند کر دیا اَسْمَاء کہتی ہیں رسول

اللہ ان کے لئے صرف ان دونوں کے لئے دُعا کرتے رہے۔

(شاهد المقبول بفضل اولاد رسول ۲۵، ۲۶)

دوسری روایت

عَنْ بَرِيْدَةَ رَضِيَ اللهُ عَنْهُ، قَالَ : فَلَمَّا كَانَ لَيْلَةَ
الْبِنَاءِ، قَالَ : يَا عَلِيُّ، لَا تُحَدِّثْ شَيْئًا حَتَّى تَلْقَانِي،
فَدَعَا النَّبِيَّ صَلَّى اللهُ عَلَيْهِ وَآلِهِ وَسَلَّمَ بِمَاءٍ فَتَوَضَّأَ
مِنْهُ ثُمَّ أَفْرَغَهُ عَلَى عَلِيٍّ، فَقَالَ : اللَّهُمَّ، بَارِكْ فِيهِمَا
وَبَارِكْ عَلَيْهِمَا وَبَارِكْ لَهُمَا فِي شَبْلِهِمَا.

”حضرت بریدہ رضی اللہ عنہ سے روایت ہے حضور نبی اکرم صلی اللہ علیہ وآلہ وسلم نے حضرت علی اور سیدہ فاطمہ رضی اللہ عنہما کی شادی کی رات حضرت علی رضی اللہ عنہ سے فرمایا، مجھے ملے بغیر کوئی عمل نہ کرنا پھر آپ صلی اللہ علیہ وآلہ وسلم نے پانی منگوایا، اس سے وضو کیا پھر حضرت علی رضی اللہ عنہ پر پانی ڈال کر فرمایا:

اے اللہ! ان دونوں کے حق میں برکت اور ان دونوں پر برکت نازل فرما، ان دونوں کے لئے ان کی اولاد میں برکت عطا فرما۔“
(سنن النسائی ج ۶ ص ۷۶)

شادی کے وقت عمریں

معتبر اور مستند قول یہی ہے کہ شادی کے وقت جناب سیدۃ النساء العالمین سیدہ فاطمہ زہرا سلام اللہ علیہا کی عمر مبارک پندرہ سال کچھ مہینے اور جناب حیدر کرار علی کرم اللہ وجہہ الکریم کی عمر مبارک اکیس سال کچھ ماہ تھی۔

وتزوجت فاطمة بعلی ابن ابی طالب کرم اللہ وجہہ الکریم فی السنة الثانیة بأمر اللہ سبحانہ تعالیٰ ووحیہ ولہا خمس عشرة سنة وخمسة اشهر ونصف ولعلی احدى وعشرون سنة وخمسة اشهر۔

یعنی سیدہ فاطمہ زہرا رضی اللہ تعالیٰ عنہا کا نکاح حضرت علی
 کرم اللہ وجہہ الکریم کے ساتھ ۲ ہجری میں خدا تعالیٰ کے حکم
 سے ہوا اس وقت جناب فاطمہ زہرا سلام اللہ علیہا کی عمر
 مبارک پندرہ سال پانچ ماہ اور پندرہ یوم تھی اور جناب علی
 المرتضیٰ کی عمر مبارک اکیس سال پانچ ماہ تھی۔

(طبقات ابن سعد ج ۸ ص ۲۱) (معارج النبوت ج ۲ ص ۳۹)

(انوار الحمدیہ ص ۱۴۶) (اشرف الموبد لآل محمد ص ۱۱۱)

(الروضۃ الفیحانی تواریخ النساء ص ۱۴۶) (صواعق محرقة ص ۱۷۳)

(روضۃ الشہداء ص ۶۴) (نور الابصار ص ۴۶)

حدیث کا انکار

قارئین ! مخالفین اسلام کے پیسے پر پلنے والا نامحمد عباسی اور اس
 کی ذریت اپنے ابلیسی عقائد کی ترویج کے لئے شیطانی کتب مفت تقسیم
 کرتے رہے ہیں اور اس مہنگائی کے دور میں کتب کی مفت تقسیم اس بات کا
 واضح ثبوت ہے کہ ان لوگوں کو انتشار و افتراق کے لئے بھاری رقوم مہیا کی
 جاتی ہیں۔

اسلام کی برگزیدہ شخصیات کے خلاف ہرزہ سرائی کا مقصد مسلمانوں
 میں اشتعال پیدا کر کے فرقہ واریت کو ہوا دینا ہے یہ لوگ چاہتے ہیں کہ
 مسلمان ایک دوسرے کے خلاف ہو جائیں قتل و غارتگری کا میدان گرم ہو

جائے۔

قارئین! اپنے مذموم عقائد کو پھیلانے کے لئے ان کا سب سے زیادہ انحصار غلیظ لٹریچر کی اشاعت ہے اور سیدھے سادھے لوگ کتب کی ظاہری چمک و دمک اور مفت کے مال کے چکر میں یہ مواد گھروں میں لے آتے ہیں اور آہستہ آہستہ ان کے شیطانی چنگل میں پھنس جاتے ہیں۔

حضرت محمد مصطفیٰ صلی اللہ علیہ وآلہ وسلم کے ارشاداتِ عالیہ کا انکار کرتے ہوئے انہیں نہ شرم محسوس ہوتی ہیں اور نہ ہی خوفِ خدا۔ حضور سید عالم صلی اللہ علیہ وآلہ وسلم نے فرمایا کہ ہر نبی کی اولاد اللہ تعالیٰ نے اس کی پشت میں رکھی اور میری ذریت علی کی پشت میں۔ حضور علیہ الصلوٰۃ والسلام نے خود کو شجر اور شہزادی کو نین کو پھل کی ابتدائی صورت اور علی علیہ السلام کو پھول منتقل کرنے والا اور حسنین کریمین کو اس شجرِ ثور کے پھل قرار دیا ہے۔

حدیث ملاحظہ فرمائیں!

عَنِ ابْنِ عَبَّاسٍ رَضِيَ اللَّهُ عَنْهُمَا رَفَعَهُ: أَنَا شَجَرَةٌ، وَ
فَاطِمَةُ حَمَلُهَا، وَ عَلِيٌّ لِقَاحُهَا وَالْحَسَنُ وَالْحُسَيْنُ
ثَمَرُهَا، وَالْمُحِبُّونَ أَهْلَ الْبَيْتِ وَرَقُّهَا، هُمْ فِي الْجَنَّةِ
حَقًّا حَقًّا.

”حضرت عبداللہ بن عباس رضی اللہ عنہما مرفوعاً روایت کرتے ہیں کہ حضور نبی اکرم صلی اللہ علیہ وآلہ وسلم نے فرمایا! میں

درخت ہوں اور فاطمہ اس کے پھل کی ابتدائی حالت ہے اور
 علی اس کے پھول کو منتقل کرنے والا ہے اور حسن اور حسین اس
 درخت کا پھل ہیں اور اہل بیت سے محبت کرنے والے اس
 درخت کے اوراق ہیں وہ یقیناً یقیناً جنت میں (داخل ہونے
 والے) ہیں۔“

(مسند الفردوس ج ۱ ص ۵۲)

لكل نبى ام عصبه ينتمون الا النبى فاطمة فانا
 وليها وعصبتها

امام الانبياء صلى الله عليه وآله وسلم فرماتے ہیں کہ تمام انبیاء کی
 نسل ان کے بیٹوں سے شروع ہوئی اور میری نسل میری بیٹی
 سے شروع ہوگی۔

(المستدرک ج ۳ ص ۱۶۴)

ان الله تعالى جعل ذرية كل نبى في صلبه وجعل
 ذريته في صلب على ابن ابى طالب۔

پھر فرمایا ! تمام نبیوں کا سلسلہ نسل ان کی اپنی پشت سے
 چلا لیکن میری اولاد کا ظہور علی کی پشت سے ہوگا۔

(جامع الصغیر ج ۱ ص ۴۹)

لیکن خارجی بد بخت نامحمود عباسی اپنی رسوائے زمانہ کتاب ”تحقیق
 یثدوسادات“ میں اس روایت کے حوالہ سے زہراؑ گلتے ہوئے لکھتا ہے۔
 ”ذرا دیکھئے یہ کیسا غلط قول و ضاعین نے رسول اللہ صلی اللہ
 علیہ وآلہ وسلم سے منسوب کیا ہے۔“

کہ نبی کی اولاد اللہ تعالیٰ نے اسی کے صلب میں رکھی مگر
 میری ذریت علی ابن ابی طالب کے صلب میں رکھ دی آپ کی
 صلب مطہر سے تو بروایت اصح آٹھ اولادیں تھیں چار بیٹے اور
 چار بیٹیاں چاروں صاحبزادوں کو مشیت ایزدی نے بچپن
 میں اٹھا چنانچہ فرما دیا۔

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ
 وَخَاتَمَ النَّبِيِّينَ

اور محمد تم میں سے کسی ایک آدمی کے باپ نہیں لیکن وہ اللہ
 تعالیٰ کے رسول اور نبیوں کے خاتم ہیں۔

گویا آپ کی عظیم دعوت کے بعد کوئی دعوت آنے والی نہ تھی
 کہ نبی اور خاندانی ونسبی امتیازات کی بندشوں سے قطعی آزاد
 رکھنا مطلوب تھا اس لئے فرما دیا گیا کہ یہ تو خاتم النبیین ہیں
 اور آخری نبی کی حیثیت سے تمام امتیوں کے روحانی باپ
 ہیں اولاد زینہ سے ان کی کوئی نسل ہوگی اور نہ ذریت صلبی“

قارئین! حدیثِ مُصطفیٰ علیہ الصلوٰۃ والسلام کا انکار کرنے کے لئے اپنے عقلی دلائل دیتے ہوئے اس آیت مبارکہ کو بھی وسیلہ بناتا ہے کہ اللہ نے فرمادیا کہ میرا نبی تم میں سے مردوں کا باپ نہیں۔“

جب کہ حضور رسالتِ مآب صلی اللہ علیہ وآلہ وسلم کی احادیثِ مبارکہ سے بھی یہی ثابت ہے کہ حضور صلی اللہ علیہ وآلہ وسلم کی اولادِ طاہرہ صُلبِ حضرت علی علیہ السلام سے چلی اور یہ حضور سید عالم صلی اللہ علیہ وآلہ وسلم کے خصائص میں سے ہے۔

آپ نے یہ تو نہیں فرمایا کہ میری اولاد میری پشت سے چلی ہے بلکہ یہ فرمایا کہ میری اولاد صُلبِ علی سے چلی ہے اس لئے کہ حضور رسالتِ مآب صلی اللہ علیہ وآلہ وسلم کا فرمانِ اقدس موجود ہے۔

انا و علی من نور واحد

قارئین! جب دیگر کئی صحابہ کرام رضوان اللہ علیہم اجمعین نے بنتِ رسول شہزادی کو نبین سلام اللہ علیہا کے لئے پیغام دیا تو آپ نے فرمایا مجھے حکمِ الہی کا انتظار ہے روایات میں ہے۔

کہ یہ نکاح عینِ منشاءِ خدا کے مطابق ہوا اور سیدہ پاک اور حضرت علی المرتضیٰ علیہ السلام کی تزویجِ بحکمِ الہی ہوئی اس لئے کہ حضرت علی علیہ السلام بھی حضور صلی اللہ علیہ وآلہ وسلم کے نور سے ہیں اور سیدہ فاطمہ الزہرا سلام اللہ علیہا بھی حضور صلی اللہ علیہ وآلہ وسلم کے نور سے ہیں ان دونوں

کے نور کے اجتماع سے جو اولاد طاہرہ پیدا ہوئی وہ بھی نور علی نور ہے۔

اسی لئے اعلیٰ حضرت رحمۃ اللہ علیہ نے فرمایا۔

تیری نسلِ پاک میں ہے بچہ بچہ نور کا
تُو ہے عین نور تیرا سب گھرانہ نور کا

خارجی بد بخت ہر اس حدیثِ پاک جس میں اہل بیت رسول صلی

اللہ علیہ وآلہ وسلم کی شان و عظمت کا بیان ہے اسے وضعی قرار دے دیتا ہے۔

نامحمد عباسی لکھتا ہے۔

چند وضعی احادیث جن کا ذکر پہلے بھی آچکا ہے ملاحظہ ہوں۔

اے فاطمہ تمہیں اور تمہاری اولاد کو اللہ عذاب نہ دے گا

اللہ تعالیٰ نے فاطمہ رضی اللہ تعالیٰ عنہا اور اس کی ذریت کو نارِ

دوزخ سے جدا رکھا ہے فطم اس لئے نام رکھا گیا۔

(تحقیق سید و سادات ص ۲۲۵)

قارئین کرام !

شہزادی کوئین حضرت فاطمہ زہرا سلام اللہ علیہا کے اسم مبارکہ کی

تحقیق میں ہم نے مستند حوالہ جات مستند کتب احادیث میں سے پیش

کر دیئے ہیں لیکن ابلیس کی ذریت اسے ماننے کے لئے تیار نہیں ہم اپنے

دول کی تائید میں مختلف کتب احادیث سے آپ کے اسم مبارکہ کے حوالہ

سے احادیث نقل کرتے ہیں۔

اتحاف السائل میں علامہ مناوی لکھتے ہیں ان کا نام فاطمہ
بالہام من اللہ رکھا گیا یعنی اللہ تعالیٰ نے حضور صلی اللہ علیہ
وآلہ وسلم کو آپ کا نام الہام فرمایا کیونکہ اللہ رب العزت نے
ان کو جہنم سے چھڑا دیا اور جہنم سے آڑ بنا دیا۔

(اتحاف السائل)

شرح قصیدہ ہمزئیہ کی شرح میں اسم فاطمہ (سلام اللہ علیہا)
کی وجہ تسمیہ یوں بیان کرتے ہیں آپ سلام اللہ علیہا سے
محبت رکھنے والے کو اللہ تعالیٰ نے آتش دوزخ سے محفوظ
فرما دیا۔

(شرح قصیدہ ہمزئیہ بحوالہ خاندان نبوت ص ۵۶۴)

اہل بیت اور نامحود عباسی سادات کرام کی توہین کرنے میں سب
سے آگے ہے لکھتا ہے۔

اسلامی تعلیمات کی رو سے دنیا کے یہ رشتے ناٹے خواہ نبی سے
ہوں یا ولی سے دنیا ہی تک کے لئے ہیں۔

(تحقیق سید و سادات ص ۲۲۱)

نامحود عباسی ابن حزم کے حوالہ سے لکھتا ہے!

آخرت میں صرف عمل پر ہی جزا ملے گی اللہ تعالیٰ کے ہاں
قربت اور پداری و پسری تعلق سے کوئی نفع نہیں ہوگا اور دنیا

مقام جزاء نہیں ہے تو پھر ہاشمی و قریش سے عربی و عجمی و حبشی اور کسی حبشی کے بیٹے میں کوئی فرق نہیں بزرگی اور کامیابی اسی کی ہے جو اللہ کے نزدیک زیادہ متقی ہے۔

☆ دُنیا کے یہ رشتے ناطے خواہ نبی سے ہوں یا ولی سے دُنیا تک ہی کیلئے ہیں۔

☆ آخرت میں صرف عمل پر ہی جزاء ملے گی۔

☆ اللہ کے ہاں قرابتوں اور پداری و پسری تعلق سے کچھ نفع نہیں ہوگا۔

☆ ہاشمی و قریش عربی و عجمی اور حبشی کے بیٹے میں کوئی فرق نہیں۔

ہولناک اندازِ فکر

خارجیوں ناصبیوں کا یہ ہولناک اندازِ فکر انہیں جہنم کا ایندھن ضرور بنائے گا کہ دُنیا کے رشتے ناطے دنیا ہی کے لئے ہیں گویا کہ وہ یہ باور کروانا چاہتا ہے کہ حضور صلی اللہ علیہ وآلہ وسلم سے قرابت داری کچھ نفع نہ دے گی کیونکہ دُنیا دارِ العمل ہے آخرت میں صرف عمل پر ہی جزاء ملے گی۔

قارئین! یہ اندازِ فکر قرآن و حدیث کی نصوصِ قطعہ کے خلاف

حدیث شریف میں ہے حضور سید عالم صلی اللہ علیہ وآلہ وسلم نے ارشاد فرمایا۔

کل نسب و سبب ینقطع یوم القیامة الانسبی
وسببی۔

یعنی قیامت کے دن نسبی اور سُسرالی رشتے کٹ جائیں گے
کسی کام نہیں آئیں گے مگر میرا نسبی اور سببی رشتہ کام آئے گا۔
(ردالمحتار ج ۱ باب غسل المیت طہارت نسب رسول ص ۸)

حدیث

اخرج الطبرانی عن ابن عباس قال قال رسول
الله صلی الله علیه وآله وسلم کل سبب و نسب
منقطع یوم القیامة الا سببی و نسبی۔

حافظ طبرانی نے حضرت ابن عباس رضی اللہ تعالیٰ عنہما سے
روایت بیان کی ہے فرماتے ہیں کہ رسول اللہ صلی اللہ علیہ
وآلہ وسلم نے فرمایا ہر سبب اور نسب قیامت کے دن منقطع
ہونے والا ہے سوائے میرے سبب اور میرے نسب کے۔

اس حدیث شریف کو حافظ ابو بکر خطیب بغدادی نے تاریخ بغداد کی
جلد اول کے ص ۲۷۱ پر انہی الفاظ و سند کے ساتھ نقل کیا ہے۔

حدیث

اخرج ابن عساكر في تاريخه عن ابن عمر قال قال
رسول الله صلى الله عليه وآله وسلم كل نسب
وصهر منقطع يوم القيامة الا نسبي.

ابن عساكر نے اپنی تاریخ دمشق میں حضرت ابن عمر رضی
اللہ تعالیٰ عنہما سے روایت کیا ہے فرماتے ہیں کہ رسولِ معظم صلی
اللہ علیہ وآلہ وسلم نے فرمایا ہر نسب اور ہر سُسرالی اور دامادی
رشتہ منقطع ہو جائے گا سوائے میرے نسب اور میرے
سُسرالی اور دامادی رشتے کے۔

علامہ ابن کثیر نے اپنی تفسیر میں اسی سند کے ساتھ ذکر کیا ہے صرف
انہوں نے منقطع کی جگہ منقطع لکھا ہے اور نواب صدیق حسن خاں بھوپالی
نے اپنی تفسیر فتح البیان کی جلد نمبر ۶ کے صفحہ ۲۶۱ پر اسی طرح نقل کیا ہے اور
ابن حجر نے الصواعق المحرقة کے صفحہ ۲۳۴ پر بھی ذکر کیا ہے۔

حضرت ابوسعید خدری سے روایت ہے کہ میں نے رسول
اللہ صلی اللہ علیہ وآلہ وسلم کو کہتے سنا کہ منبر پر فرما رہے تھے کہ
لوگ کہتے ہیں کہ رحم و قرابت رسول سے ان کے اقارب کو روز
قیامت کوئی فائدہ نہ ہوگا سنو واللہ میرا رحم و نسب دنیا و آخرت

میں موصول ہے اے لوگو میں حوضِ کوثر پر تمہارا پیش رو ہوں گا
امام احمد و حاکم نے اپنی صحیح میں یہ حدیث درج کی ہے۔

شفاعت اہل بیت کے لئے

حضرت عبد الرحمن بن ابی رافع اُمّ ہانی بنت ابی طالب سے
روایت کرتے ہیں کہ میں آراستہ پیراستہ ہو کر نکلی میرے دونوں پاؤں کھلے
ہوئے تھے تو حضرت عمر بن الخطاب بولے عمل کر کیونکہ محمد صلی اللہ علیہ وآلہ
وسلم تجھے بے پرواہ نہیں کر سکتے وہ رسول اللہ کے پاس آئیں اور بیان کیا جو
کچھ انہوں نے کہا تھا تو آپ نے فرمایا کیا ہو گیا کہ بعض لوگ کہتے ہیں میری
شفاعت میرے اہل بیت کے کام نہ آسکے گی بے شک میری شفاعت حا اور
حکم کو بھی پہنچے گی کبیر میں طبرانی نے اس کی تخریج کی ہے حا اور حکم یمن کے دو
قبیلے ہیں۔

حضور کی شفاعت اور قرابت

حضرت جابر رضی اللہ تعالیٰ عنہما سے روایت ہے آل نبی کی ایک
خادمہ تھی جنہیں بریرہ کہتے تھے انہیں ایک شخص ملا اور کہنے لگا اے بریرہ!
اپنے گیسوؤں کو ڈھانپ لے کہ کیونکہ حضرت محمد تجھے خدا سے بچا نہیں سکتے
حضرت بریرہ نے حضور صلی اللہ علیہ وآلہ وسلم کو اطلاع دی تو آپ اپنی چادر
گھسیٹتے ہوئے گللوں رُخساروں کے ساتھ برآمد ہوتے ہیں لہذا ہم نے ہتھیار

سنجھال لئے اور آپ کی خدمت میں حاضر ہو کر عرض کرنے لگے۔
 یا رسول اللہ! ہمیں حکم بھیجئے جو آپ چاہیں قسم ہے اس ذات
 کی جس نے آپ کو نبی بنا کر بھیجا ہے اگر آپ ہمیں ہماری
 ماؤں باپوں اولاد کے بارے میں بھی حکم فرمائیں تو ہم کر
 گذریں۔

پھر آپ منبر پر چڑھے اور اللہ تعالیٰ کی حمد و ثناء کے بعد ہم سے
 دریافت فرمایا میں کون ہوں؟

ہم نے عرض کی! آپ رسول خدا ہیں۔

فرمایا! ہاں مگر میں ہوں کون؟

ہم نے عرض کی! محمد بن عبد اللہ بن عبد المطلب بن ہاشم بن
 عبد مناف۔ (صلی اللہ علیہ وآلہ وسلم)

فرمایا! میں سید اولادِ آدم ہوں اور مجھے کوئی فخر نہیں اور
 صاحبِ لوائے حمد ہوں گا اور مجھے کوئی فخر نہیں میں سب سے
 پہلا فرد ہوں گا جس کیلئے قیامت کے دن زمین شق ہوگی اور
 کوئی فخر نہیں کہ قیامت کے دن اللہ کے سائے میں ہوں
 گا جس دن سوائے اس کے سائے کے اور کسی کا سایہ نہ ہوگا
 اور مجھے اس پر کوئی فخر نہیں کیا ہو گیا کہ بعض لوگ کہتے ہیں
 میری قرابت فائدہ نہ دے گی؟

کیوں نہیں حا اور حکم تک کی میں شفاعت قبول کی جائے گی حتیٰ کہ
میں جس کی شفاعت کروں گا وہ بھی شفاعت کرے گا تو اس کی بھی شفاعت
سُنی جائے گی حتیٰ کہ ابلیس بھی میری شفاعت میں طمع کرے گا۔

اہل بیت کی سب سے پہلے شفاعت

حضرت ابن عمر رضی اللہ تعالیٰ عنہما سے روایت ہے وہ کہتے ہیں کہ
رسول اللہ صلی اللہ علیہ وآلہ وسلم نے فرمایا !

اپنی اُمت میں سب سے پہلے میں اپنی اُمت میں اپنے اہل بیت
کی شفاعت کروں گا پھر قریش میں سے جو ان کے قریب ہوں گے پھر انصار
کی پھر جو یمنی مجھ پر ایمان لائے اور میرے متبع ہوئے پھر سارے اہل
عرب کی پھر عجمیوں کی جس کی شفاعت میں پہلی بار کروں گا وہ سب سے
افضل ہوگا طبرانی اور اقطنی نے اس کی تخریج کی ہے۔

قارئین ! ان روایات سے ثابت ہوا کہ سید عالم صلی اللہ علیہ وآلہ
وسلم اپنے اہل بیت کے حوالہ سے کس قدر حساس ہیں کہ اگر آپ کے خاندان
کے کسی فرد کو بھی کوئی تلخ بات کہی جائے تو وہ آپ کو قبول نہیں چہ جائیکہ جس
ہستی کو آپ اپنا ٹکڑا قرار دیں اُن کے بارے میں بدکلامی کی جائے، اب ہم
شہزادی کو نین سلام اللہ علیہا کی اولاد پاک کا ذکر کریں گے۔

شہزادی کوئین سلام اللہ علیہا

کی

اولادِ پاک

اللہ تبارک و تعالیٰ نے اپنے پیارے محبوب صلی اللہ علیہ وآلہ وسلم کو
تمام مقامات تمام درجات تمام بلندیاں اور تمام خصوصیات عطا فرما رکھی
ہیں۔ آپ صلی اللہ علیہ وآلہ وسلم کا حسب بھی اعلیٰ ہے۔

آپ صلی اللہ علیہ وآلہ وسلم کا نسب بھی اعلیٰ ہے۔

آپ صلی اللہ علیہ وآلہ وسلم کے آباؤ اجداد بھی اعلیٰ ہیں۔

آپ صلی اللہ علیہ وآلہ وسلم کی ازواج بھی اعلیٰ ہیں۔

آپ صلی اللہ علیہ وآلہ وسلم کی اولاد بھی اعلیٰ ہے۔

آپ صلی اللہ علیہ وآلہ وسلم کی آل بھی اعلیٰ ہے۔

اعلیٰ حضرت رحمۃ اللہ علیہ نے فرمایا !

تیری نسل پاک میں ہے بچہ بچہ نور کا

تُو ہے عین نور تیرا سب گھرانہ نور کا

کلیم الہ آبادی لکھتے ہیں !

نسل زہرا ہی سے جب قائم ہے نسل مصطفیٰ

پھر یہ کیسی بحث ہے یارو کہ کوثر کون ہے

دہر میں جب کثرت اولاد زہرا دیکھ لی

خود بخود یہ ہو گیا ظاہر کہ اُتر کون ہے

مادری پدری عناصر خوب سے ہیں خوب تر
 حق تعالیٰ نے عجب شجرہ بنایا نور کا
 گنت و کنزاً مخفیاً نوری خزانہ نور کا
 نور احمد کی بدولت سب گھرانہ نور کا

(محمد مقصود مدنی)

حضور سید عالم صلی اللہ علیہ وآلہ وسلم کی سب اولاد پاک طیب و طاہر
 ہے حضور علیہ وعلوٰہ والسلام کے دیگر صاحبزادے اور صاحبزادیاں آپ کی
 حیات طیبہ میں ہیں وصال فرما گئیں۔

آپ صلی اللہ علیہ وآلہ وسلم نے خود ارشاد فرمایا !
 کہ میری نسل میری بیٹی سے چلے گی اس لئے حضور صلی اللہ علیہ وآلہ
 وسلم کے نواسے نواسیاں حضور علیہ الصلوٰۃ والسلام کی ہی اولاد ہیں۔

حدیث شریف

عَنْ جَابِرِ رَضِيَ اللَّهُ عَنْهُ، قَالَ، قَالَ رَسُولُ اللَّهِ صَلَّى
 اللَّهُ عَلَيْهِ وَآلِهِ وَسَلَّمَ لِكُلِّ بَنِي أُمَّ عَصْبَةَ يَنْتِمُونَ
 إِلَيْهِمْ إِلَّا ابْنِي فَاطِمَةَ، فَأَنَا وَلِيَهُمَا وَعُصْبَتُهُمَا.

”حضرت جابر رضی اللہ عنہ روایت کرتے ہیں کہ حضور نبی
 اکرم صلی اللہ علیہ وآلہ وسلم نے فرمایا ! ہر ماں کی اولاد کا عصبہ
 (باپ) ہوتا ہے جس کی طرف وہ منسوب ہوتی ہے، سوائے

فاطمہ کے بیٹوں کے، کہ میں ہی اُن کا ولی اور میں ہی اُن کا
نسب ہوں۔“

(احیاء المیت بفضائل اہلبیت امام سیوطی) (مستدرک حاکم ج ۳ ص ۱۷۹)

قارئین ! اس حدیث مبارکہ سے ثابت ہوا کہ اولادِ بتول سلام

اللہ علیہا ہی اولادِ رسول ہے اور یہی وجہ ہے کہ سیدہ کے بچوں کو رسول کریم

علیہ الصلوٰۃ والسلام کے بیٹے کہا جاتا ہے۔

(احیاء المیت بفضائل اہل بیت، امام سیوطی ۶۷)

حضرت سیدہ فاطمہ الزہرا سلام اللہ علیہا کی اولادِ پاک کی عظیم

خصوصیت یہ ہے کہ اللہ کے محبوب صلی اللہ علیہ وآلہ وسلم نے ان کو اپنی ذات

سے منسوب فرماتے ہوئے ارشاد فرمایا کہ میری بیٹی کے بیٹے میرے بیٹے

ہیں اور میری اولاد کا سلسلہ میری بیٹی سے چلے گا۔ کائناتِ عالم میں کسی کی بھی

اولاد کو یہ شرف حاصل نہیں جو شہزادی کو نین سلام اللہ علیہا کی اولاد کو حاصل

ہے۔

اعلیٰ حضرت الشاہ احمد رضا فاضل بریلوی رحمۃ اللہ علیہ فرماتے ہیں!

پارہائے صحفِ غنچہ ہائے قدس

اہل بیتِ نبوت پہ لاکھوں سلام

آبِ تطہیر میں جن کے پودے جمے

اُس ریاضِ نجات پہ لاکھوں سلام

سیدہ فاطمہ الزہرا سلام اللہ علیہا کو اللہ تبارک و تعالیٰ نے تین
شہزادے اور تین شہزادیاں عطا فرمائیں۔

سیدہ زینب سلام اللہ علیہا

حضرت امام حسن مجتبیٰ علیہ السلام

حضرت امام حسین علیہ السلام

حضرت سیدنا محسن علیہ السلام

حضرت رقیہ سلام اللہ علیہا

حضرت ام کلثوم سلام اللہ علیہا

حضرت امام حسن مجتبیٰ علیہ السلام

شہزادی کونین سلام اللہ علیہا کا نکاح حضرت علی المرتضیٰ سے ۲ھ

میں ہوا۔

شہزادی کونین سلام اللہ علیہا کے گلشن میں پہلا پھول ہجرت کے
کے تیسرے سال رمضان المبارک کے بابرکت مہینہ کی ۱۵ تاریخ کا کھلا
جب یہ مبارک خبر حضور رسالت مآب صلی اللہ علیہ وآلہ وسلم کو ہوئی تو آپ
بہت ہی خوشی خوش خانہ بتول سلام اللہ علیہا میں تشریف لائے۔

رسول پاک کے پیارے حسن کی آمد ہے
علی کے لال گل پنجن کی آمد ہے
نبی کا نقشہ ہے مقصود جس کے نقشہ میں
اسی حسین کی اسی گل بدن کی آمد ہے

(محمد مقصود مدنی)

آپ علیہ الصلوٰۃ والسلام نے فرمایا ! مجھے میرا بیٹا دکھاؤ۔

حضرت اسماء رضی اللہ عنہا نے شہزادہ رسول کو ایک زرد رنگ کے

کپڑے میں لپیٹ کر کونین کے مالک مختار کی آغوش میں دے دیا۔

حضور علیہ الصلوٰۃ والسلام نے زرد رنگ پسند نہ فرمایا تو آپ کو سفید

کپڑے میں لپیٹ لیا گیا۔
 محبوب رب العالمین علیہ السلام نے اپنے پیارے نواسے کے
 کانوں میں اذان و اقامت ارشاد فرمائی۔

آپ کا اسم مبارک

حضور رسالت مآب صلی اللہ علیہ وآلہ وسلم نے حضرت علی المرتضیٰ
 کرم اللہ وجہہ الکریم سے پوچھا کہ بچے کا کیا نام تجویز کیا جائے؟
 انہوں نے عرض کی یا رسول اللہ صلی اللہ علیہ وآلہ وسلم اس کا اختیار تو
 آپ ہی کو ہے اگر چاہیں تو بچے کا نام حرب رکھ لیں۔

عظیم شان ہے مقصود ابن حیدر کی
 حسن کا نام بھی وحی خدا سے رکھا گیا
 حضور رسالت مآب صلی اللہ علیہ وآلہ وسلم نے ارشاد فرمایا کہ میں
 نام کے سلسلہ میں وحی کا انتظار کر رہا ہوں۔

آپ یہ ارشاد فرمایا ہی رہے تھے کہ حضرت جبریل امین علیہ السلام
 سبز جنتی کپڑے پر منقش مبارک نام لے کر سرکارِ دو عالم صلی اللہ علیہ وآلہ وسلم
 کی خدمتِ اقدس میں حاضر ہو گئے۔ حضور سید کائنات صلی اللہ علیہ وآلہ وسلم
 نے حضرت علی المرتضیٰ علیہ السلام کو خبر دی کہ حضرت موسیٰ علیہ السلام کے
 بھائی حضرت ہارون علیہ السلام کے بڑے بیٹے کا نام ”شبر“ تھا اس کا عربی

میں ترجمہ ”حسن“ بنتا ہے میرے بیٹے کا نام یہی ہوگا۔

(الجنول ص ۸۶) (خاندانِ مصطفیٰ ص ۵۸۹)

عظیم شان ہے مقصود ابنِ حیدر کی
حسن کا نام بھی وحیِ خدا سے رکھا گیا

(محمد مقصود مدنی)

قارئین ! غور فرمائیں سرکارِ دو عالم صلی اللہ علیہ وآلہ وسلم نکاح
سیدہ فاطمہ زہرا سلام اللہ علیہا کے حوالہ سے بھی امرِ الہی کے منتظر تھے اور
جب شہزادہ بتول کا اسم مبارک رکھنے کا وقت آیا تو آپ پھر اللہ تبارک و تعالیٰ
کی وحی کے منتظر تھے واضح ہوا کہ یہ وہ نفوسِ قدسیہ ہیں جنہیں اللہ تبارک
و تعالیٰ نے خصوصی طور پر چن رکھا ہے۔

عظیم شان ہے مقصود ابنِ حیدر کی
حسن کا نام بھی وحیِ خدا سے رکھا گیا

ان کی شانِ ازل سے ہی وریٰ الوریٰ ہے جو لوگ ان پاکیزہ نفوس
کے بارے میں زبانِ طعن و راز کرتے ہیں ان کا ازلی ٹھکانہ جہنم ہے اور وہ
اس میں ہمیشہ ہمیشہ کے لئے رہیں گے۔

قارئین ! خوارج بد بخت تو ہیں اہل بیت کے لئے ہر ہر واقعہ غلط
انداز میں پیش کرتے ہیں۔

غدارِ اسلام عزیر صدیقی خارجی شہزادگانِ رسول کی ولادت کے

سلسلہ میں بھی نہایت غلیظ زبان استعمال کر رہا ہے وہ لکھتا ہے۔
 تاریخ کے حوالہ سے لکھتے ہوئے کہتا ہے کہ ۱۰ رمضان کو
 حسن بن علی پیدا ہوئے اور اسی سال حضرت فاطمہؓ کو حسینؓ
 کا حمل ٹھہرا وضع حمل اور استقرار میں پچاس دن کا فصل تھا۔
 گویا ایک سال میں نکاح و ولادت استقرارِ ثانی تاریخی
 اہمیت کے حامل واقعات تھے۔

مجوسیوں نے ان بچوں کو جلد پیدا کروا کر غیر انسانی مخلوق
 ظاہر کرنے کی کوشش شروع کی گئی۔

(اُم المؤمنین حضرت عائشہ ص ۴۴)

منحوس اعظم عزیر صدیقی خارجی کی ہر کتاب زہر کی کان ہے اس کا
 جملہ انتہائی غلیظ اور اس کی بد بختی کی واضح برہان ہے شہزادگانِ رسول کی
 ولادت کے سلسلہ میں وضعی روایت کا سہارا لے کر وہ اہانتِ بتول اور
 شہزادگانِ بتول کر رہا ہے بد بخت کہتا ہے۔

”مجوسیوں نے ان بچوں کو جلد پیدا کروا کر غیر انسانی مخلوق
 ظاہر کرنے کی کوشش شروع کی تھی“

ملعون عزیر صدیقی خارجی کی یہ مذموم عبارت اس قابل نہ تھی کہ اس
 کا ذکر کیا جائے لیکن اس بد بخت کا جواب دینے کے لئے یہ تحریر نقل کرنا
 پڑ رہی ہیں۔

قارئین ! اس بد بخت نے کتبِ تواریخ و حدیث کے برعکس اپنی
 شیطانیا کی تسکین کے لئے سیدنا امام حسن علیہ السلام اور سیدنا امام حسین
 علیہ السلام کی ولادت کے بارے غلط روایت پیش کی ہے ہم یہاں ثابت
 کریں گے کہ حضرت امام حسن علیہ السلام اور حضرت امام حسین علیہ السلام کی
 ولادت میں کس قدر وقفہ ہے۔

حضرت امام حسن علیہ السلام بروز سہ شنبہ ۱۵ رمضان المبارک ۳
 ہجری بمطابق جون ۶۲۴ء مدینہ منورہ میں پیدا ہوئے۔

(شجرہ خسیہ ص ۱۰۳)

حضرت امام حسن ۱۵ رمضان المبارک ۳ھ میں پیدا ہوئے۔
 (البتول از علامہ صائم چشتی)

کثیر جماعت اکابرین نے ۳ھ لکھا۔ یہی صحیح ہے۔

(نور الابصار جلد اول)

ہجرت کے تیسرے سال رمضان المبارک کی پندرہ تاریخ کو
 ولادت حسن مجتبیٰ علیہ السلام ہوتی۔

نواسہ رسول حضرت حسن بن علی ۱۵ رمضان المبارک ۳ھ ہجری

کو پیدا ہوئے۔

(الاصابہ فی معرفۃ صحابہ جلد ۱ ص ۳۲۸)

حضرت امام حسن علیہ السلام ۳ھ نصف رمضان المبارک کو پیدا

(الاستعیاب جلد اول ص ۳۶۸)

ہوئے۔

اسی تاریخ کی تائید حضرت امام سیوطی نے تاریخ الخلفاء میں امام ابن اثیر نے اسد الغابہ فی معرفۃ صحابہ میں ابن سعد نے طبقات میں۔

حضرت عبدالرحمن جامی نے شواہد النبوت میں عبدالحق دہلوی نے مظاہر حق میں امام بیہانی نے الشرف الموبدل آل محمد،

ملا حسین واعظ الکاظمی نے روضۃ الشہداء میں ان کے علاوہ بھی دیگر تواریخ و کتب سیر نے اسی تاریخ کی توثیق کی ہے۔

تمام محدثین و مؤرخین کے برعکس لعنتی عزیز صدیقی نے ایک وضعی روایت کا سہارا لے کر خاندان نبوت پر طعن کیا ہے۔

اور حضرات امام حسن اور امام حسین علیہم السلام کو غیر انسانی مخلوق قرار دیا ہے۔

لعنت اللہ علیکم و اعدوانہ و انصارہ الی یوم الدین۔
قارئین! یہ بے غیرت ٹولہ پاکستان میں فرقہ واریت کی آگ بھڑکانا چاہتا ہے۔ اللہ تعالیٰ اپنے حبیب علیہ الصلوٰۃ والسلام اور آپ کی آل پاک کے دشمنوں کو نیست و نابود فرمائے۔ (آمین)

حضرت امام حسن کا حسن و جمال

حسن کے نام کا معنی ہی ہے حسین و جمیل

حسن کا نام ہے مقصود شان حسن و جمال

حضرت امام حسن رضی اللہ تعالیٰ عنہ کا نام جب حسن ہوا تو حسن حُسن سے ہے جس کے معنی خوبصورتی و جمال ہے۔

حسن کے نام میں احسان کے معانی ہیں۔

امام دوم ہیں مقصود نورِ زہرا ہیں

حسن امام ہمارے ہیں ہم غلام اُن کے

یعنی دلکش خوبصورت جمیل خوشنما اور اسی نام کے باطنی معنی یہ ہیں کہ

حسن صرف ظاہر حُسن و جمال کا کمال ہیں بلکہ اس سے بڑھ کر جمالِ باطنی اور حُسن معنوی ملحوظ تھا۔

حُسن نام احسان سے مشتق ہے اسی لئے سیدنا امام حسن کی

امتیازی صفت احسان خلق حسن شہرہ آفاق ہے۔

(المنجد، لغت)

ظاہر میں بھی جمال ہے باطن میں بھی جمال

مقصود حسن نام حسن بے مثال ہے

اخلاق باطنی جمال ہے اور جس طرح شکل و صورت کے لحاظ سے

حُسن میں اس سے بڑھ کر باطنی حُسن و جمال بھی آپ کو حاصل ہے۔

(نور الابصار از مومن شبلیغی)

حسن مجتبیٰ کی گھٹی لعابِ مُصطفیٰ صلی اللہ علیہ وآلہ وسلم

حضرت امام حسن علیہ السلام کی ولادت سے قبل سرکارِ دو عالم

صلی اللہ علیہ وآلہ وسلم نے حضرت اسماء بنت عمیس رضی اللہ تعالیٰ عنہا کو حکم دیا کہ تم میری بیٹی کے پاس رہنا اور جب ان کے ہاں بچہ پیدا ہو جائے تو مجھے خبر دینا۔

میرے آنے تک کوئی کام نہ کرنا سب کام میں خود کروں گا۔ چنانچہ آپ صلی اللہ علیہ وآلہ وسلم آئے اور کان میں اذان و اقامت فرمائی اور پھر اپنا لعابِ دہن ان کے منہ میں ڈالا

گھٹی ملی ہے جس کو لعابِ رسول کی

مقصود وہ حسن ہے وہ جانِ بتول ہے

اور ان کے لئے دُعا فرمائی۔

اے اللہ! میں اس کو تیری پناہ میں دیتا ہوں اور اس کو بھی اور اس کی اولاد کو بھی شیطان کے شر سے جو تیری بارگاہ سے مردود ہوا۔

(جامع ترمذی) (نور الابصار)

دی ہیں دُعا میں جس کو رسالتآب نے

مقصودِ مُرضیٰ ہے وہ زہرا کا پُھول ہے

اچھی سواری اچھا سوار

حضرت عکرمہ حضرت عباس رضی اللہ تعالیٰ عنہما سے روایت کرتے

ہیں انہوں نے فرمایا حضور رسالتآب صلی اللہ علیہ وآلہ وسلم نے حسن علیہ

السلام کو شانہء اقدس پر بٹھا رکھا تھا کسی نے دیکھ کر کہا اے صاحبزادے آپ کو کتنی اچھی سواری ملی ہے؟

نبی کریم علیہ الصلوٰۃ والسلام نے فرمایا اور سوار بھی تو اچھا ہے۔

حضرت براء بن عازب رضی اللہ تعالیٰ عنہ سے روایت ہے میں نے دیکھا کہ رسول اللہ صلی اللہ علیہ وآلہ وسلم نے حضرت امام حسن علیہ السلام کو کاندھوں پر بٹھا رکھا ہے اور آپ فرماتے ہیں۔

اللهم انی حبه فاحبه۔

الہی میں اس محبت کرتا ہوں تو بھی اس سے محبت کر

مقصود پائی شان وہ ابن بتول نے

مانگی حسن کی رب سے محبت رسول نے

میرا بیٹا سردار ہے

بخاری میں روایت ہے کہ حضرت ابی بکر رضی اللہ تعالیٰ عنہ نے فرمایا میں نے رسول اللہ صلی اللہ علیہ وآلہ وسلم کو دیکھا آپ منبر پر تشریف فرما تھے اور جناب حسن بن علی علیہ السلام آپ کے ساتھ تھے آپ ایک مرتبہ لوگوں کی طرف دیکھ لیتے اور ایک مرتبہ امام حسن کی طرف دیکھ لیتے اور فرماتے۔

یقیناً میرا یہ بیٹا سردار ہے شاید اللہ تبارک و تعالیٰ اس کے

ذریعہ سے مسلمانوں کے دو گروہوں میں صلح کرادے۔“

نماز میں سواری

حضرت عبداللہ بن زبیر رضی اللہ تعالیٰ عنہ فرماتے ہیں رسول اللہ صلی اللہ علیہ وآلہ وسلم کے محبوب اور آپ صلی اللہ علیہ وآلہ وسلم کے ساتھ سب سے زیادہ مشابہ امام حسن تھے میں نے دیکھا آپ سجدے میں ہوتے تو امام حسن علیہ السلام آپ کی پشت یا گردن پر سوار ہو جاتے اور جب تک حضور رسالتما ب صلی اللہ علیہ وآلہ وسلم انہیں خود نہ اتارتے نہ اترتے اور میں نے دیکھا سرور کائنات علیہ الصلوٰت والتسلیمات رکوع میں ہوتے تو پاؤں کھول دیتے یہاں تک کہ امام حسن علیہ السلام ٹانگوں کے درمیان سے دوسری طرف نکل جاتے۔

مصطفیٰ صلی اللہ علیہ وآلہ وسلم سے مشابہت

بخاری میں عقبہ بن حارث سے ابی ملیکہ کی روایت آئی ہے کہا کہ حضرت ابو بکر صدیق ہمارے ساتھ عصر کی نماز پڑھ کر نکلے اور حضرت حسن بن علی علیہما السلام کو کھیلتے دیکھا تو انہیں پکڑ کر اپنی گردن پر سوار کر لیا اور کہتے میرا باپ آپ پر قربان آپ حضرت علی سے نہیں بلکہ نبی اکرم صلی اللہ علیہ وآلہ وسلم سے مشابہ ہیں یہ سن کر حضرت علی کرم اللہ وجہہ الکریم مسکرانے لگے ایسے ہی جناب فاطمہ زہرا رضی اللہ تعالیٰ عنہما جناب امام حسن علیہ السلام کو ہاتھوں پر جھلاتے ہوئے فرمایا کرتی تھیں۔

قارئین محترم! حضرت ابو بکر صدیق رضی اللہ تعالیٰ عنہ کی حضرت
 امام حسن مجتبیٰ علیہ السلام سے یہ والہانہ محبت اس بات کی دلیل ہے کہ صحابہ
 کرام کو خاندانِ رسول کے ہر فرد سے جو غلامانہ نسبت تھی اُس کا اظہار وہ
 فرماتے رہتے تھے جو لوگ صحابہ کرام کے بارے میں یہ غلط پراپیگنڈہ کرتے
 رہتے ہیں کہ وہ تو اہل بیت کے مخالف تھے انہوں نے اہل بیت کے حقوق کو
 غصب کر لیا وہ اپنے عقیدہ پر غور کریں اور حبِ اہل بیت کے ساتھ ساتھ اُن
 لوگوں سے بھی محبت کریں جن سے اہل بیت نے محبت فرمائی۔



حضرت سیدنا امام حسین علیہ السلام

شہزادی کونین سیدہ فاطمہ زہرا سلام اللہ علیہا کے گلشن کے دوسرے پھول سید الشہداء حضرت امام حسین علیہ السلام ہیں آپ اہل بیت اطہار علیہم السلام کے تیسرے امام ہیں۔

آپ کی ولادت اپنے برادرِ اکبر حضرت امام حسن مجتبیٰ علیہ السلام کی ولادت مبارکہ کے اگلے سال یعنی ۴ھ میں ہوئی۔

ولادت باسعادت

نورِ خدا کے نور کی تنویر ہیں حسین

اُمّ الفضل کے خواب کی تعبیر ہیں حسین

حضرت اُمّ الفضل بنتِ حارث جو حضور صلی اللہ علیہ وآلہ وسلم کی چچی اور

حضرت عباس رضی اللہ تعالیٰ عنہ کی بیوی تھیں نے حضور رسالتآب سید عالم

صلی اللہ علیہ وآلہ وسلم کو اپنا خواب سنایا۔

یا رسول اللہ! صلی اللہ علیہ وآلہ وسلم میں نے دیکھا کہ آپ کے

جسمِ اقدس کا ایک ٹکڑا کاٹ کر میری گود میں رکھ دیا گیا ہے۔

آپ نے فرمایا! اُمّ الفضل گھبرانے کی کوئی بات نہیں یہ تو بڑا

مبارک خواب ہے اس کی تعبیر یہ ہے کہ انشاء اللہ میری بیٹی فاطمہ رضی اللہ تعالیٰ عنہا کو اللہ تبارک و تعالیٰ بیٹا عطا فرمائے گا۔

مشکوٰۃ شریف مناقب اہل بیت نبی ﷺ شعبان المعظم کی پانچ تاریخ کو شہزادی کو نین سیدہ فاطمہ زہرا سلام اللہ علیہا کے ہاں حضرت امام حسین علیہ السلام کی ولادت ہوئی اور یہ اسی خواب کی تعبیر تھی جو ام الفضل رضی اللہ تعالیٰ عنہا نے دیکھا ہے۔

حسین رُوحِ جہاں ہے حسین نُورِ رسول
حسین سب کا سہارا حسین طورِ بتول
اُسی کے دم سے ہے مقصود دین اب زندہ
حسین گلشنِ حیدر کا اک مہکتا پُھول

حضرت ابن عباس فرماتے ہیں کہ ایک دن فجر کی نماز کے بعد خلاف معمول آپ صلی اللہ علیہ وآلہ وسلم نے رُخ اقدس صحابہ کی طرف نہ کیا اور حضرت علی کو بلا کر مسجد سے تشریف لے گئے اصحاب رسول دیکھتے ہی رہ گئے لیکن یہ معلوم نہ ہو سکا کہ آپ صلی اللہ علیہ وآلہ وسلم کہاں اور کیوں تشریف لے گئے ہیں۔

دونوں بیت فاطمہ پر پہنچ گئے تو دروازہ پر حضرت علی۔۔ کو روکتے ہوئے آپ نے فرمایا! علی دروازے پر کھڑے رہنا کسی کو اندر نہ آنے دینا انہوں نے پوچھا کیا بات ہوئی ہے؟

فرمایا! حسین (علیہ السلام) کی ولادت ہوئی ہے آسمان سے ملائکہ کا نزول ہو رہا ہے وہ سب مبارکباد دینے آرہے ہیں یہ کہہ کر آپ اندر تشریف لے گئے اور حضرت علی دروازے پر کھڑے رہ گئے۔

حضرت صدیق اکبر رضی اللہ عنہ سے نہ رہا گیا وہ بھی پیچھے پیچھے آگئے دروازے پر پہنچ کر حضرت علی سے بولے سرکار کہاں ہیں؟
کہا! گھر میں۔

پوچھا! میں اندر جا سکتا ہوں؟

کہا! ابھی نہیں سرکار مصروف ہیں۔

پوچھا! کیا آپ نے فرمایا تھا کہ ابو بکر کونہ آنے دینا۔

کہا! یہ بات نہیں دراصل حسین کی ولادت ہوئی ہے اور چار لاکھ چوبیس ہزار فرشتے مبارکباد دینے کے لئے حاضر ہوئے ہیں۔

حضرت علی کرم اللہ وجہہ الکریم کی یہ بات سُن کر حضرت ابو بکر

صدیق رضی اللہ عنہ متعجب ہوئے اور دروازہ پر ہی بیٹھ گئے پھر حضرت عمر

رضی اللہ عنہ بھی تشریف لے آئے۔ حضرت علی کرم اللہ وجہہ الکریم نے اُن کو

بھی دروازہ پر روکے رکھا۔ پھر حضرت عثمان غنی رضی اللہ عنہ اور دوسرے

صحابہ بھی آگئے حضرت علی کرم اللہ وجہہ الکریم نے اُن سب کو دروازے پر

روکے رکھا کچھ دیر بعد حضور علیہ الصلوٰۃ والسلام باہر تشریف لائے اور صحابہ کو

اندر جانے کی اجازت دے دی۔

سب سے آگے حضرت ابو بکر صدیق رضی اللہ تعالیٰ عنہ تھے سب نے سلام عرض کیا اور ولادت حسین علیہ السلام کی مبارکباد دی انہوں نے حضرت علی کرم اللہ وجہہ الکریم کی یہ بات بھی سنائی کہ چار لاکھ چوبیس ہزار فرشتے نازل ہوئے ہیں حضور علیہ الصلوٰۃ والسلام نے یہ سن کر فرمایا علی فرشتوں کی تعداد کا تمہیں کیسے علم ہوا؟

حضرت علی علیہ السلام نے عرض کی! میں نے فرشتوں کو گروہ در گروہ اترتے دیکھا ہے فرشتے اپنی اپنی زبان میں باتیں کر رہے تھے اور اپنی تعداد بھی بتا رہے تھے حضور صلی اللہ علیہ وآلہ وسلم نے مسکرا کر فرمایا علی کو خدا نے عقل سلیم عطا فرمائی ہے۔

(جامع المعجزات ص ۶۸-۶۹)

دوسری روایت

حضور صلی اللہ علیہ وآلہ وسلم نے حضرت ابو بکر صدیق رضی اللہ عنہ سے مخاطب ہوئے فرمایا! میں آپ کو ایک عجیب تر واقعہ سنا تا ہوں۔

حضور صلی اللہ علیہ وآلہ وسلم نے فرمایا کہ ان فرشتوں میں ایک اپنا ج فرشتہ بھی تھا جس کے نہ تو پر تھے اور نہ ہی ہاتھ پاؤں۔ میں نے اس سے پوچھا تمہارے پر ہاتھ اور بازو کیا ہوئے؟

یا رسول اللہ! میں ملائکہ مقربین میں سے تھا۔ ایک آسمان کا دروازہ کھلا پایا تو میں نے زمین کی طرف جھانکا۔ مجھے بے دست و پا شخص نظر آیا

اسے دیکھ کر میں نے کہا کہ اس شخص کو زندگی سے کیا سروکار؟ اس کے لئے تو
مر جانا ہی بہتر ہے۔ بس پھر کیا تھا یا رسول اللہ! مجھ پر خدا کا عتاب نازل ہو
گیا پر جل گئے۔ ہاتھ پاؤں کٹ گئے اوندھے منہ زمین پر گر پڑا اور ایک
جزیرہ میں سات سو سال پڑا رہا۔

حضور صلی اللہ علیہ وآلہ وسلم فرماتے ہیں کہ میں اس کی باتیں غور سے
سن رہا تھا۔ فرشتے نے رو کر اپنی بات کو جاری رکھا۔

یا رسول اللہ! ولادتِ حسین پر فرشتے مبارک دینے جا رہے تھے
انہوں نے مجھے پہچان لیا۔ اور مجھے آپ کی بارگاہ تک لے آئے تاکہ حرمتِ
حسین کا صدقہ آپ میرے لیے شفاعت فرمائیں۔ آپ کی دعا پر یقیناً اللہ
مجھے معاف کر دے گا۔

حضور صلی اللہ علیہ وآلہ وسلم فرماتے ہیں کہ میں نے فرشتے کے لئے
دعا مانگی تو جبرائیل نے حاضر ہو کر کہا! اللہ نے آپ کی دعا قبول فرمائی
ہے۔ حسین سے لپٹی ہوئی چادر فرشتے کے وجود لگائیے۔ میں نے ایسے ہی کیا
تو فرشتہ تندرست ہو کر پہلی حالت پر آ گیا۔ اچانک اس فرشتے نے رونا
شروع کر دیا۔

میں نے پوچھا! یوں روئے ہو؟

اُس نے عرض کی! حضور حسین کے لئے۔

فرمایا! وہ کیوں؟

آقا! حسین زمین والوں کے شر و فساد سے شہید ہو جائیں گے
 اسے کون شہید کرے گا؟ آقا جبرائیل سے دریافت فرمائیے
 حضور صلی اللہ علیہ وآلہ وسلم فرماتے ہیں کہ میں نے جبرائیل سے کہا
 کیا کہہ رہا ہے؟

سچ یا رسول اللہ! اسے کیسے پتہ چلا۔

ولادت حسین سے ایک ہزار سال پہلے اللہ نے اس فرشتہ کو صرف
 اس لئے پیدا فرمایا تھا کہ شہادت حسین کے بعد یہ ان کی قبر کا پہرہ دیا کرے
 گا حضور صلی اللہ علیہ وآلہ وسلم نے فرمایا کہ پھر تمام فرشتے آسمان کی جانب
 پرواز کر گئے۔

(جامع المعجزات ص ۶۸-۶۹)

نام اور عقیقہ

رسول پاک کی آنکھوں کا نور میرا حسین

علی ولی کے ہے دل کا سرور میرا حسین

شہزادی کونین سلام اللہ علیہا کے ہاں امام حسین علیہ السلام کی
 ولادت سے حضور علیہ السلام کو دوہری خوشیاں حاصل ہوئیں ایک تو یہ کہ آپ
 کی ولادت مبارک کہ سے آپ کی شہزادی خوش ہو گئیں دوسرے یہ کہ آپ کے
 گلشن میں ایک اور پھول کھل اٹھا جب آپ کو اپنے نواسہ کی ولادت کی خبر
 ہوئی تو آپ اپنی شہزادی سیدہ طیبہ طاہرہ سلام اللہ علیہا کے گھر تشریف لے

آئے اور فرمایا کہ میرے بیٹے میرے جگر پارے کو میرے پاس لاؤ۔

امام حسین نانا کی آغوش میں

خوشی منائی ولادت پہ جس کی آقا نے
حُسنِ ابنِ علی ہے وہ لعلِ کانِ بتول

شہزادی کو نین سلام اللہ علیہا کی خوشیوں میں شامل ہونے کے لئے
جب آپ کے والد گرامی امام الانبیاء صلی اللہ علیہ وآلہ وسلم تشریف لائے تو
آپ بہت زیادہ خوش تھیں آپ ننھے حسین علیہ السلام کو سفید کپڑے میں
لپیٹ کر دو جہان کے والی کی گود میں ڈال دیا سرکارِ مدینہ سرورِ سینہ حضرت محمد
مصطفیٰ صلی اللہ علیہ وآلہ وسلم نے امام حسین علیہ السلام کے دائیں کان میں
اذان اور بائیں میں اقامت کہی۔

لعاب رسول صلی اللہ علیہ وآلہ وسلم

حُسنِ پاک کی عظمت کو ہوں ہزاروں سلام
ہے جن کی گھٹی میں شامل لعابِ دہن رسول
حضرت امام حسین علیہ السلام کو بھی شرف حاصل ہوا کہ آپ نے اپنا
لعاب دہن مبارک کو بھی عطا فرمایا یہ وہی لعاب ہے۔

☆ کہ اگر آپ نے نمکین کنویں میں ڈال دیا تو کنواں میٹھا ہو گیا
☆ اگر اندھی آنکھوں کو لگا دیا تو بینائی واپس آگئی۔

☆ اگر صدیق اکبر رضی اللہ تعالیٰ عنہ کی ایڑی پر لگا دیا تو زہر کا اثر

جاتا رہا۔

☆ اگر حضرت علی المرتضیٰ شیر خدا کرم اللہ وجہہ الکریم کی آنکھوں

میں لگا دیا تو آشوبِ چشم جاتی رہی۔

سرکارِ دو عالم صلی اللہ علیہ وآلہ وسلم کے لعابِ دہن مبارک کے

معجزات خصائص کبریٰ میں موجود ہیں۔

آپ صلی اللہ علیہ وآلہ وسلم نے لعابِ دہنِ امامِ حسین علیہ السلام

کے منہ میں ڈالا اور آپ کے لئے دُعا فرمائی۔

آپ کا نام مبارک اور عقیقہ

حُسن نام رسولِ خدا نے رکھا ہے

حُسن نامِ مرے مُصطفیٰ کو پیارا ہے

حُسن کتنا حسین ہے حُسن لفظ کو دیکھ

حُسن نام تو جبریل لے کے آیا ہے

حضرتِ امامِ حسین علیہ السلام کا نام مبارک سرکارِ دو عالم صلی اللہ

علیہ وآلہ وسلم نے رکھا اور یہ خصوصیت ہے کہ اپنے بیٹوں کے نام خودِ امام

الانبیاء صلی اللہ علیہ وآلہ وسلم نے تجویز فرمائے اور حکم دیا کہ ولادت کے ساتویں

روز عقیقہ کرو اور بالوں کو اتار کر اُس کے ہم وزن چاندی خیرات کرو۔

(اسد الغابہ فی معرفۃ صحابہ)

بچپن سے ہی بہادر

شہزادی کونین سلام اللہ علیہا کے نورِ نظر سیدنا امام حسین علیہ السلام کے بارے کتبِ احادیث و سیر میں آتا ہے کہ آپ بچپن ہی سے شجاع اور بہادر تھے۔ حضرت امام نبھانی رحمۃ اللہ علیہ لکھتے ہیں۔

اسعاف الراغبین میں ہے کہ سید الشہداء حضرت امام حسین علیہ السلام بہت شجاع اور بہادر تھے۔

(شرفِ سادات ص ۱۷۴)

خدا و مُصطفیٰ صلی اللہ علیہ وسلم کا انتخاب

حضرت ابو ہریرہ رضی اللہ تعالیٰ عنہ سے روایت ہے کہ حضور صلی اللہ علیہ وآلہ وسلم مسجد میں تشریف لائے اور فرمایا !

بچہ کہاں ہے؟ اسی اثناء میں شہزادہ کونین حضرت امام حسین علیہ السلام تشریف لے آئے اور سید عالم صلی اللہ علیہ وآلہ وسلم کی گود میں تو بیٹھ گئے تو حضور اکرم صلی اللہ علیہ وآلہ وسلم نے امام حسین علیہ السلام کے مُنہ کو کھول کر اپنی زبان مبارک اُن کے مُنہ میں ڈال دی اور فرمایا !

الہی! میں اس سے محبت کرتا ہوں تو بھی اس سے محبت کر

اور اس سے بھی محبت فرما جو اس سے محبت کرے۔

(شرفِ سادات ص ۱۷۶)

کیسے بیاں ہو دوستو عظمت حسین کی
چاہی ہے خود خدا نے بھی اُلفت حسین کی

آغوش رسالت میں تربیت

شہزادہ کونین حضرت امام حسین علیہ السلام اپنے بچپن کے سات
سال سات ماہ اور سات دن اپنے نانا جان امام الانبیاء صلی اللہ علیہ وآلہ وسلم کی
آغوشِ رافت میں رہے آپ کی تعلیم و تربیت اپنے نانا جان کے حضور میں
ہوئی۔

بچپن نبی کے سائے میں گزرا حسین کا
اُسوہ رسول پاک کا اُسوہ حسین کا

ننھے شہزادوں کی گشتی

سرکارِ دو عالم صلی اللہ علیہ وآلہ وسلم اپنے نو اسوں سے بے حد پیار
فرماتے تھے۔ علامہ ابن حجر عسقلانی رحمۃ اللہ علیہ نے ایک روایت درج
فرمائی ہے کہ حضرت ابو ہریرہ رضی اللہ تعالیٰ عنہ فرماتے ہیں کہ

كَانَ الْحَسَنُ وَالْحُسَيْنُ يَصْطَرِجَانِ بَيْنَ يَدَيِ

رسول اللہ صلی اللہ علیہ وآلہ وسلم کے نواسے حضرت امام حسن

اور امام حسین علیہم السلام رسول اللہ صلی اللہ علیہ وآلہ وسلم کے

سامنے کشتی لڑا کرتے تھے۔

(الاصابہ فی معرفۃ صحابہ عسقلانی)

حضرت حسن و سیدنا حسین رضی اللہ عنہما آپس میں کشتی لڑتے ہیں
 تاجدارِ دو عالم فخرِ آدم شہنشاہِ زمین و آسمان شہسوارِ لامکان احمدِ مجتبیٰ حضرت محمد
 مصطفیٰ صلی اللہ علیہ وآلہ وسلم نے باہیں پھیلا رکھی ہیں اور دونوں شہزادگان
 زہرا زور آزمائی فرما رہے ہیں۔

وَرَسُولُ اللَّهِ يَقُولُ هِيَ حَسَنٌ قَالَتْ فَاطِمَةُ لَمْ تَقُلْ
 هِيَ حُسَيْنٌ؟ قَالَ رَسُولُ اللَّهِ صَلَّى اللَّهُ عَلَيْهِ وَآلِهِ
 وَسَلَّمُ إِنَّ جَبْرِيْلَ يَقُولُ هِيَ حُسَيْنٌ۔

شہزادی رسولِ مخدومہ کائنات سیدہ فاطمہ الزہرا صلوة اللہ علیہا بھی
 اس فرحت خیز منظر کا مشاہدہ فرما رہی ہیں کہ یکا یک امام الانبیاء صلی اللہ علیہ
 وآلہ وسلم نے بڑے صاحبزادے سیدنا امام حسن علیہ السلام کو مخاطب کر کے
 فرمایا!

هِيَ حَسَنٌ هِيَ حَسَنٌ

سیدہ فاطمہ الزہرا رضی اللہ عنہا نے سرکارِ دو عالم صلی اللہ علیہ وآلہ
 وسلم کی خدمت میں عرض کیا ابا جان! حسن تو بڑا ہے آپ اس کی حمایت
 کیوں فرماتے ہیں آپ ہی حسن نہ فرمائیں۔

سرکارِ دو عالم صلی اللہ علیہ وآلہ وسلم نے فرمایا بیٹی حسین کو جبریل کشتی
 لڑاتے ہیں وہ کہہ رہے ہیں ہی حسین۔ حسین پکڑ لو۔

(البتول) (شواہد النبوة ص ۱۳۰۴) (شرف المؤمنین ص ۱۳۳)

(الاصابع ج ۱ ص ۲۳۸) (خصائص الکبریٰ ص ۲۶۵ ج ۲)

کس قدر عظیم شان ہے جنابِ فاطمۃ الزہرا سلام اللہ علیہا کی جن کے بیٹے کھیل رہے ہوں تو اللہ تبارک و تعالیٰ کی مشیت کو ذوق آ جائے اور جبریل کو بھیج کر ان کو کشتی لڑائے۔

سرکار کی شہزادوں سے محبت

اتنی ہے مصطفیٰ کو محبت حسین سے

خطبے کو چھوڑ کر ہے اٹھایا حسین کو

سرکارِ دو عالم صلی اللہ علیہ وآلہ وسلم اپنے ان دونوں بیٹوں سے بہت

محبت فرماتے تھے ایک روز دونوں شہزادے سُرخ قمیص پہن کر مسجد نبوی میں

آئے حضور سید عالم صلی اللہ علیہ وآلہ وسلم خطبہ ارشاد فرما رہے تھے۔

شہزادوں کو لڑکھڑاتے ہوئے اپنی جانب آتے دیکھا تو سید عالم

صلی اللہ علیہ وآلہ وسلم نے خطبہ منقطع فرما دیا اور پھر منبر پر بیٹھ کر کہنے لگے اللہ

تعالیٰ نے سچ فرمایا ہے کہ تمہارے اموال و اولاد آزمائش ہیں میری طرف

دیکھو ان دونوں بچوں کو لڑکھڑاتے ہوئے دیکھا تو صبر نہیں کر سکا۔

حسنین میرے بیٹے ہیں

امام نسائی رحمۃ اللہ علیہ نے روایت بیان کی ہے کہ

حضرت اُسامہ بن زید رضی اللہ تعالیٰ عنہما نے بتایا میں کسی کام سے

رات کو سید عالم صلی اللہ علیہ وآلہ وسلم کی خدمت میں حاضر ہوا تو آپ کسی چیز

پر چادر لپیٹے ہوئے باہر تشریف لائے، میں نہیں جانتا تھا کہ وہ کیا چیز ہے؟
جب میں حضور سید عالم صلی اللہ علیہ وآلہ وسلم سے اپنی حاجت بیان
کر چکا تو میں نے عرض کی۔

یا رسول اللہ صلی اللہ علیہ وآلہ وسلم! آپ کسی چیز پر چادر لپیٹے ہوئے
ہیں آپ نے فرمایا!

کہ دونوں میرے بیٹے اور میری بیٹی کے بیٹے ہیں اے اللہ تجھے علم
ہے میں ان دونوں سے محبت کرتا ہوں تو بھی ان سے محبت فرما۔

(خصائص علی اردو ترجمہ علامہ صائم چشتی ص ۸۱)

پیارے نبی کے پیارے ہیں بیٹے بتول کے
فلکِ وفا کے تارے ہیں بیٹے بتول کے

قارئین محترم!

شہزادگانِ رسول صلی اللہ علیہ وآلہ وسلم کے فضائل اس قدر زیادہ
ہیں قلم کی سیاہی خشک ہو جائے گی ان کے فضائل ختم نہ ہوں گے انشاء اللہ
اگر اللہ تعالیٰ نے موقع دیا تو ہم شہزادگانِ رسول صلی اللہ علیہ وآلہ وسلم کے
فضائل و مناقب میں آنے والی احادیث اور سیرت کے واقعات تفصیلاً تحریر
کریں گے۔

بناتِ شہزادی کونین سلام اللہ علیہا

سیدہ زینب بنت علی سلام اللہ علیہا

شہزادی کونین سیدہ فاطمہ زہرا سلام اللہ علیہا کے گلستانِ طہارت میں دو شہزادوں کے بعد سیدہ زینب بنت علی کی ولادت مبارکہ ہوئی۔
حضرت علامہ صائم چشتی رحمۃ اللہ علیہ لکھتے ہیں۔

سیدہ کی بیٹی سیدہ زینب کبریٰ سلام اللہ جنہیں بلا مبالغہ ثانی زہرا بھی کہا جاسکتا ہے اور نامیۃ الزہرا بھی۔

نامیۃ الزہرا سیدہ زینب سلام اللہ علیہا سید کی بیٹی شہیدوں کی بہن شہیدوں کی ماں اور شہید کی بہو ہیں سیدہ زینب سلام اللہ علیہا اپنی والدہ محترمہ مقدسہ کی طرح،

عالمہ بھی ہیں اور فاضلہ بھی،

نیرہ بھی ہیں اور منورہ بھی،

معلمہ بھی ہیں اور معظّمہ بھی،

خطیبہ بھی ہیں اور ادیبہ بھی،

صابرہ بھی ہیں اور شاکرہ بھی،

عقیقہ بھی ہیں اور منیفہ بھی،

ساجدہ بھی ہیں اور عابدہ بھی،

راکعہ بھی ہیں اور زاہدہ بھی،

جناب زینب سلام اللہ علیہا کے کردار میں کردارِ زہرا کی جھلکیاں

پورے وقار اور تمکنت سے نظر آ رہی ہیں۔

بی بی زینب نوں لکھاں سلام آکھاں

میں مقصود ادبوں صبح شام آکھاں

گلشنِ زہرا کی پہلی کلی

جس دن سیدہ زینب کی ولادت ہوئی حضور صلی اللہ علیہ وآلہ وسلم

کہیں باہر تشریف لے کر گئے ہوئے تھے جب واپس تشریف لائے تو دیکھ

گلستانِ زہرا میں ایک شگفتہ کلی تشریف لا چکی ہے۔

سرکارِ دو عالم صلی اللہ علیہ وآلہ وسلم نے بچی کو دیکھ کر بہت ہی اظہارِ

محبت فرمایا آقا علیہ الصلوٰۃ والسلام نے ایک کھجور لے کر اُسے اپنے منہ

مبارک میں ڈال کر چبایا اور پھر اُس کا لعابِ دہن اپنی بیٹی کی بیٹی کے منہ

میں ڈال دیا۔

زینب گلشنِ زہرا دی کلی پہلی

گھر وچ علی دے جس تھیں بہار آگئی

ہوگئی روشنی علی دے گھر ایسی

لیکے جنت چوں نور انوار آگئی

بی بی زینب تے لکھاں سلام ہوون

بن کے زہرا دے دل دا قرار آگئی

حد صبر دی مکنی مقصود جس تے

بی بی زینب بلند کردار آگئی

قارئین! غور فرمائیں حضرت علی المرتضیٰ کرم اللہ وجہہ الکریم کو بھی

سرکارِ دو عالم صلی اللہ علیہ وآلہ وسلم نے لعابِ دہن عطا فرمایا۔

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا کو

بھی آپ نے لعابِ دہن عطا فرمایا۔

سیدنا امام حسن مجتبیٰ علیہ السلام کو بھی آپ نے لعابِ دہن عطا فرمایا

سیدنا امام حسین علیہ السلام کو بھی آپ نے لعابِ دہن عطا فرمایا اور

پھر سیدہ زینب سلام اللہ علیہا کو بھی لعابِ دہن سے تر کھجور عطا فرما کر لعاب

دہن عطا فرمایا۔

نام سرکار نے رکھا

شہزادی کونین سلام اللہ علیہا کا ہر اعزاز منفرد اور جداگانہ ہے اور

آپ کی نسبت کی وجہ سے آپ کی اولادِ طاہرہ کو بھی کئی خصوصیات حاصل

ہیں جو انہیں ساری کائنات سے بڑھ کر عظمت و شان کی مالک ظاہر کرتی ہیں۔

سرکارِ دو عالم صلی اللہ علیہ وآلہ وسلم نے سیدہ طیبہ طاہرہ حضرت فاطمہ زہرا سلام اللہ علیہا کی تمام اولادِ پاک کے نام خود تجویز فرمائے پیاری بیٹی کی بیٹی کا نام آپ نے زینب تجویز فرمایا زینب کا معنی ہے باپ کی زینت،

سیدہ زینب کی استقامت

شہزادی کونین سلام اللہ علیہا کی تربیت کے اثرات تھے کہ آپ کی بیٹی نے دین کے لئے استقامت کا کوہ گراں بن کر دکھایا آپ نے ہر امتحان میں صبر و شکیبائی کا مظاہرہ فرمایا اسلام کے لئے جہاں امام حسین علیہ السلام کی قربانیاں اپنی مثال آپ ہیں آپ کی ہمشیرہ محترمہ حضرت زینب سلام اللہ علیہا کی قربانیاں بھی منفرد مقام کی حامل ہیں۔

بی بی سیدہ زینب دی شانِ اعلیٰ بیٹی اولیاءِ دے تاجدارِ دی اے
جھلک اوہدے کردارِ چوں نظرِ اوندی با بے علی دے پاک کردارِ دی اے
وچہ کربلا دے اپنے ویر اُتوں دو شاہزادے اپنے وارِ دی اے

زینب بیٹی مقصودِ بتولِ دی اے

دوہتی انبیاءِ دے تاجدارِ دی اے

حضرت زینب دا صبر کمال دا سی ایسے صبر دی ہور مثال کوئی نہیں
 بی بی زینب نے صبر دی حد کیتی غماں وچہ وی کیتا سوال کوئی نہیں
 بی بی زینب دے صبر نوں ویکھ تے سہی آسکدا وچہ خیال کوئی نہیں

حد مٹی مقصود اے صبر والی

زل سکدا زینب دے نال کوئی نہیں

(محمد مقصود مدنی)

آپ کی ازدواجی زندگی

حضرت علی کرم اللہ وجہہ الکریم آغوشِ نبوت کے پروردہ تھے تو شہزادی کونین سیدہ فاطمہ زہرا سلام اللہ علیہا گلشنِ نبوت کا مہکتا گلاب تھیں۔ سیرتِ علی المرتضیٰ علیہ السلام سیرتِ انبی صلی اللہ علیہ وآلہ وسلم کی عکس جمیل تھی۔

شہزادی کونین حضرت فاطمہ زہرا رضی اللہ عنہا خلیقِ محمدی صلی اللہ علیہ وآلہ وسلم کی تصویر تھیں زوجین ایک دوسرے پر جان چھڑکتے تھے اور ایک دوسرے کے حقوق کا پاس و لحاظ رکھتے تھے۔ ان دونوں کی ازدواجی زندگی دوسروں کے لئے بے نظیر نمونہ تھی۔

شیرِ خدا حضرت علی المرتضیٰ علیہ السلام شہزادی کونین سیدہ فاطمہ سلام اللہ علیہا کی بڑی عزت کرتے تھے اور ان کا بہت خیال رکھتے تھے۔

شہزادی کونین سیدہ فاطمہ زہرا رضی اللہ عنہا بھی اپنے شوہر نامدار کا دل و جان سے احترام کرتی تھیں اور ان کی خدمت گزاری کا کوئی دقیقہ فرو گذاشت نہ کرتی تھیں۔

سرکارِ دو عالم صلی اللہ علیہ وآلہ وسلم اپنی لختِ جگر کو ہمیشہ نصیحت فرماتے تھے کہ عورت کا سب سے بڑا فرض اپنے شوہر کی اطاعت اور

فرماں برداری ہے اس لئے وہ علی المرتضیٰ (علیہ السلام) کی ہر طرح اطاعت کریں۔

دوسری طرف آپ صلی اللہ علیہ وآلہ وسلم حضرت علی علیہ السلام کو بھی تاکید فرماتے رہتے تھے کہ وہ شہزادی کو نین سیدہ طیبہ طاہرہ فاطمہ سلام اللہ علیہا سے اچھا برتاؤ کرو۔

چنانچہ میاں بیوی کے مثالی تعلقات کی وجہ سے ان کا گھر جنت کا نمونہ بن گیا تھا تاہم دو چار مواقع ایسے ضرور پیش آئے جن میں میاں بیوی میں معمولی رنجش پیدا ہوئی انسانی فطرت اور زمانے کے اقتضاء کے پیش نظر میاں بیوی کے تعلقات معاشرت میں ایسے اتفاقات کا پیش آ جانا کوئی انہونی بات نہیں۔

حضرت علی المرتضیٰ علیہ السلام اور شہزادی کو نین سیدہ فاطمہ سلام اللہ علیہا کی رنجش بھی محض اتفاقی تھی اور جو نہی حضور پر نور سید یوم النشور صلی اللہ تعالیٰ علیہ وآلہ وسلم نے مداخلت فرمائی ان کے دلوں میں ملال کا شائبہ تک نہ رہا۔

شوہر باغ میں محنت کرتے تھے نخلستان میں پانی دیتے تھے اور میدان جہاد میں اسلام کا دفاع کرتے تھے بیوی شوہر کے دکھ سکھ کا خیال رکھتی تھی ان کے آرام کی فکر کرتی تھیں اور شوہر کی خدمت اور اطاعت کو اپنے لئے سعادت سمجھتی تھیں۔

سیدنا حضرت علی کرم اللہ وجہہ الکریم اور شہزادی کونین سیدہ فاطمہ
سلام اللہ علیہا کے اخلاقِ عظیم کو تعریف قرآن مجید اس طرح بیان ہوئی ہے۔

يُوفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا ①
وَيُطِيعُونَ الطَّعَامَ عَلَى حُبِّهِ مِسْكِينًا وَيَتِيمًا
وَأَسِيرًا ② إِمَّا نَطْعِمُكُمْ لِرُؤْفَةِ اللَّهِ لَا نُرِيدُ مِنْكُمْ
جَزَاءً وَلَا شُكْرًا ③ إِنَّا نَخَافُ مِنْ رَبِّنَا يَوْمًا عَبُوسًا
قَمْطَرِيرًا ④ فَوْقَهُمْ اللَّهُ شَرُّ ذَلِكَ الْيَوْمِ وَلَقَّاهُمْ
نَصْرَةً وَسُرُورًا ⑤ وَجَزَاهُمْ بِمَا صَبَرُوا جَنَّةً
وَخَيْرًا ⑥

ترجمہ! اپنی منتیں پوری کرتے ہیں اور اس دن سے ڈرتے
ہیں جس کی برائی پھیلی ہوئی ہے اور کھانا کھلاتے ہیں اس کی
محبت پر مسکین اور یتیم اور اسیر کو ان سے کہتے ہیں ہم تمہیں
خاص اللہ کے لئے کھانا دیتے ہیں تم سے کوئی بدلہ یا شکر
گزاری نہیں مانگتے بیشک ہمیں اپنے رب سے ایک ایسے دن
کا ڈر ہے جو بہت ترش نہایت سخت ہے تو انہیں اللہ نے اس
دن کے شر سے بچا لیا اور انہیں تازگی اور شادمانی دی اور ان
کے صبر پر انہیں جنت اور ریشمی کپڑے،

سرکار نے صلح کروادی

ایک مرتبہ زوجین کے درمیان کسی بات پر معمولی رنجش ہو گئی۔ حضور سید عالم صلی اللہ علیہ وآلہ وسلم کو معلوم ہوا تو آپ صلی اللہ علیہ وآلہ وسلم شہزادی کوئین سلام اللہ علیہا کے گھر تشریف لے گئے اُس وقت رُوئے انور پر حزن و ملال کے آثار نمایاں تھے آپ صلی اللہ علیہ وآلہ وسلم نے دونوں کے درمیان صلح کروادی جب باہر تشریف لائے تو بہت خوش تھے اور چہرہ مبارک فرط مسرت اور اطمینان سے چمک رہا تھا۔

صحابہ کرام علیہم الرضوان نے پوچھا !

یا رسول اللہ صلی اللہ علیہ وآلہ وسلم آپ جب گھر کے اندر گئے تو چہرہ مبارک متغیر تھا اور باہر تشریف لائے ہیں تو بہت خوش اور مطمئن نظر آ رہے ہیں یہ کیا بات ہے؟
حضور صلی اللہ علیہ وآلہ وسلم نے فرمایا۔

میں نے ان دونوں شخصوں کے درمیان صلح صفائی کروادی جو مجھے بہت زیادہ عزیز ہیں۔

سیدہ کی شکایت کا ازالہ

اسی طرح ایک بار اور زوجین میں کچھ رنجش ہو گئی شہزادی کوئین سیدہ فاطمہ سلام اللہ علیہا نے ناراض ہو کر رسول اکرم صلی اللہ علیہ وآلہ وسلم کی

خدمت میں شکایت پیش کی ان کے پیچھے پیچھے حضرت علی کرم اللہ وجہہ الکریم بھی آگئے۔ شہزادی کو نین سیدہ فاطمہ سلام اللہ علیہا نے شکایت پیش کی تو حضور صلی اللہ علیہ وآلہ وسلم نے فرمایا!

بیٹی ذرا خیال کرو ایسا کون سا شوہر ہے جو اپنی بیوی کے پاس اس طرح خاموش چلا آتا ہے۔

ایک اور روایت کے مطابق آپ صلی اللہ تعالیٰ علیہ وسلم نے فرمایا بیٹی میری بات غور سے سُنو کوئی میاں بیوی ایسے نہیں ہیں جن کے درمیان کبھی اختلاف رائے پیدا نہ ہو اور کون مرد ایسا ہے جو ہر کام بیوی کے مزاج کے مطابق ہی کرتا ہے اور اپنی بیوی کو کسی بات پر ناخوشی کا اظہار نہیں کرتا۔

رحمت عالم صلی اللہ علیہ وآلہ وسلم کا ارشاد گرامی سن کر سیدنا علی المرتضیٰ کرم اللہ وجہہ الکریم پر ایسا اثر ہوا کہ انہوں نے شہزادی کو نین حضرت فاطمہ سلام اللہ علیہا سے کہا!

خدا کی قسم! آئندہ میں کبھی کوئی ایسی بات نہیں کروں گا جو آپ کے مزاج کے خلاف ہو یا جس سے آپ کی دل شکنی ہو۔

فاطمہ پر سوتن نہیں آسکتی

صحیح بخاری میں ہے کہ ایک مرتبہ ابو جہل کے بھائی نے حضرت علی

کرم اللہ وجہہ الکریم کو غوراء بنت ابی جہل سے نکاح کی ترغیب دلائی اور انہوں نے اس کی حامی بھری۔ چنانچہ غوراء بنت ابی جہل کے سر پرست حضور صلی اللہ علیہ وآلہ وسلم سے اس نکاح کی اجازت لینے آئے حضور صلی اللہ علیہ وآلہ وسلم کو یہ بات سخت ناگوار گزری۔ آپ صلی اللہ علیہ وآلہ وسلم مسجد میں تشریف لائے اور منبر پر چڑھ کر فرمایا۔

بنی ہشام بن مغیر علی (رضی اللہ عنہ) سے اپنی بیٹی کا عقد کرنا چاہتے ہیں اور مجھ سے اجازت مانگتے ہیں لیکن میں اجازت نہیں دوں گا کبھی نہیں دوں گا البتہ علی (علیہ السلام) میری بیٹی کو طلاق دے کر ان کی لڑکی سے نکاح کر سکتے ہیں شہزادی کو نین حضرت فاطمہ زہرا سلام اللہ علیہا میرے جسم کا ایک ٹکڑا ہے جس نے اسے اذیت دی اس نے مجھے اذیت دی۔

اس کے بعد اپنی دوسری بیٹی حضرت زینب رضی اللہ تعالیٰ عنہا کے شوہر حضرت ابوالعاص رضی اللہ عنہ بن ربیع کی طرف اشارہ کرتے ہوئے فرمایا۔

اس نے مجھ سے جو بات کہی اس کو سچ کر کے دکھلا دیا اور جو وعدہ کیا وفا کیا اور میں حلال کو حرام اور حرام کو حلال کرنے نہیں کھڑا ہوا لیکن خدا کی قسم اللہ کے رسول (صلی اللہ علیہ وآلہ وسلم) کی بیٹی اور اللہ تعالیٰ کے دشمن کی بیٹی دونوں ایک جگہ جمع

نہیں ہو سکتیں۔

حضور سید عالم صلی اللہ علیہ وآلہ وسلم کو اس طرح ناراض دیکھ کر
حضرت علی کرم اللہ وجہہ الکریم نے غوراء بنت ابی جہل سے نکاح کا ارادہ فوراً
ترک کر دیا اور پھر شہزادی کو نین حضرت فاطمہ زہرا سلام اللہ علیہا کی زندگی
میں کسی دوسرے نکاح کا خیال تک دل میں نہ لائے۔

قُمِّ يَا أَبُوتَرَابٍ

صحیح بخاری ہی کی ایک اور روایت ہے جس کے راوی حضرت سہل
رضی اللہ عنہ بن سعد ہیں روایت کرتے ہیں کہ،
ایک دن رسول اللہ صلی اللہ علیہ وآلہ وسلم شہزادی کو نین حضرت
فاطمہ زہرا سلام اللہ علیہا کے گھر تشریف لے گئے اور علی کرم اللہ وجہہ الکریم کو
نہ پایا اور شہزادی کو نین حضرت فاطمہ زہرا سلام اللہ علیہا سے پوچھا۔
بولیں

مجھ میں اور ان میں کچھ اختلاف ہو گیا تھا وہ غصہ میں چلے گئے
ہیں اور دوپہر کو یہاں نہیں لیٹے۔

حضور سرور کائنات صلی اللہ علیہ وآلہ وسلم نے ایک صحابی رضی
اللہ عنہ کو فرمایا۔

اس صحابی نے آ کر خبر دی کہ مسجد میں سو رہے ہیں۔

رسول اکرم صلی اللہ علیہ وآلہ وسلم تشریف لے گئے دیکھا حضرت علی کرم اللہ وجہہ الکریم لیٹے ہوئے ہیں پہلو سے چادر ہٹ گئی تھی اور مٹی جسم میں لگ گئی تھی رسول اکرم صلی اللہ علیہ وآلہ وسلم مٹی پونچھتے جاتے تھے اور فرماتے جاتے تھے۔

اٹھو! اُبو تراب اٹھو! اُبو تراب۔

حضور صلی اللہ علیہ وآلہ وسلم حضرت علی کرم اللہ وجہہ الکریم کو اپنے ساتھ گھر لائے اور دونوں میاں بیوی میں صلح کرادی اہل سیر کا بیان ہے کہ حضرت علی کرم اللہ وجہہ الکریم کو اُبو تراب کہلایا جانا عمر بھر بہت محبوب رہا۔

سعادت ہے تو فاطمہ کے گھر میں

حضرت علی کرم اللہ وجہہ الکریم اور شہزادی کونین حضرت فاطمہ زہرا سلام اللہ علیہا کی ازدواجی زندگی ہمیشہ نہایت خوشگوار رہی اور ان کا گھر پاکیزگی اطمینان سادگی قناعت اور سعادت کا گہوارہ بنا رہا۔

کرامت ہے تو فاطمہ کے گھر میں

شیخ عبدالحق محدث دہلوی رحمۃ اللہ علیہ لکھتے ہیں کہ

حضور نبی کریم صلی اللہ علیہ وآلہ وسلم نے زوجین کے درمیان گھریلو کاموں کی تقسیم فرمادی تھی چنانچہ گھر کے اندر جتنے کام تھے مثلاً چکی پیسنا جھاڑو دینا کھانا پکانا وغیرہ وہ سب شہزادی کونین فاطمہ زہرا سلام اللہ علیہا کے

ذمہ تھے اور باہر کے سب کام مثلاً بازار سے سودا سلف لانا اونٹ کو پانی پلانا وغیرہ حضرت علی کرم اللہ وجہہ الکریم کے ذمہ تھے۔ اس طرح ان کی ازدواجی زندگی میں نہایت خوشگوار توازن پیدا ہو گیا تھا۔

عبادت ہے تو فاطمہ کے گھر میں

ایک بار شہزادی کونین حضرت فاطمہ زہرا سلام اللہ علیہا کو بخار ہو گیا رات انہوں نے سخت بے چینی میں کاٹی حضرت علی کرم اللہ وجہہ الکریم کا بیان ہے کہ میں بھی ان کے ساتھ جاگتا رہا پچھلے پہر ہم دونوں کی آنکھ لگ گئی فجر کی اذان سن کر بیدار ہوا تو دیکھا کہ شہزادی کونین فاطمہ زہرا سلام اللہ علیہا وضو کر رہی ہیں میں نے مسجد میں جا کر نماز پڑھی واپس آیا تو دیکھا کہ شہزادی کونین حضرت فاطمہ زہرا سلام اللہ علیہا معمول کے مطابق چکی پیس رہی ہیں۔ میں نے کہا شہزادی کونین حضرت فاطمہ زہرا سلام اللہ علیہا اپنے حال پر رحم کرو رات بھر تمہیں بخار رہا ہے صبح اٹھ کر ٹھنڈے پانی سے وضو کر لیا۔ اب چکی پیس رہی ہو خدا نہ کرے زیادہ بیمار ہو جاؤ شہزادی کونین حضرت فاطمہ زہرا سلام اللہ علیہا نے سر جھکا کر جواب دیا۔

اگر میں اپنے فرائض کی انجام دہی میں مر بھی جاؤں تو کچھ پرواہ نہیں میں نے وضو کیا اور نماز پڑھی اللہ عزوجل کی اطاعت کیلئے اور چکی پیسی آپ کی اطاعت اور بچوں کی خدمت کیلئے“

جنت کا خوشبودار پھول

شہزادی کونین حضرت فاطمہ زہرا سلام اللہ علیہا کے وصال کے بعد جب کسی نے حضرت علی کرم اللہ وجہہ الکریم سے پوچھا کہ آپ کے ساتھ شہزادی کونین حضرت فاطمہ زہرا سلام اللہ علیہا کا حُسن معاشرت کیسا تھا تو وہ آبدیدہ ہو گئے اور فرمایا۔

شہزادی کونین سیدنا فاطمہ الزہرا سلام اللہ علیہا جنت کا ایک خوشبودار پھول تھیں اگرچہ وہ دنیا سے چلی گئیں مگر اس کی خوشبو سے اب تک میرا دماغ مُعطر ہے اس نے اپنی زندگی میں مجھے کبھی شکایت کا موقع نہیں دیا۔

(سیرت حضرت فاطمہ ص ۹۰)

گفتار و رفتار

شہزادی کونین حضرت فاطمہ زہرا سلام اللہ علیہا کی صورت اور گفتار و رفتار سرور کائنات فخر موجودات صلی اللہ علیہ وآلہ وسلم سے بہت زیادہ ملتی جلتی تھی۔

حضور پر نور صلی اللہ علیہ وآلہ وسلم کے بہت سے ظاہری و باطنی اوصاف ان کی ذات میں موجود تھے۔

دوسری روایت

ایک دوسری روایت میں یوں ہے کہ شکل و صورت میں حضرت فاطمہ زہرا سلام اللہ علیہا اپنی والدہ ماجدہ سیدہ حضرت خدیجہ الکبریٰ رضی اللہ تعالیٰ عنہما سے بہت مشابہ تھیں۔

اُمّ المؤمنین حضرت عائشہ صدیقہ رضی اللہ تعالیٰ عنہما کا قول ہے کہ میں نے طور طریق کی خوبی، اخلاق و کردار کی پاکیزگی نشست و برخاست، طرز گفتگو اور لب و لہجہ میں رسول اللہ صلی اللہ علیہ وآلہ وسلم کے مشابہ شہزادی کوئین حضرت فاطمہ زہرا سلام اللہ علیہا سے زیادہ کسی کو نہیں دیکھا۔ ان کی رفتار بھی بالکل رسول اکرم صلی اللہ علیہ وآلہ وسلم کی رفتار کا بہترین نمونہ تھیں۔

(سیرت فاطمہ زہرا ص ۹۱)

شہزادی کونین سلام اللہ علیہا اور

اُمہات المؤمنین کے تعلقات

شہزادی کونین سیدہ فاطمہ الزہرا سلام اللہ علیہا کے تعلقات اُمہات المؤمنین کے ساتھ انتہائی خوش گوار تھے۔ سبھی اُمہات جگر گوشہ رسول سیدہ طیبہ طاہرہ حضرت فاطمہ الزہرا سلام اللہ علیہا سے انتہائی محبت فرماتیں تھیں، سرکارِ دو عالم صلی اللہ علیہ وآلہ وسلم کی تمام ازواجِ مطہرات کے علم میں یہ بات تھی کہ حضور علیہ الصلوٰۃ والسلام کی شہزادی سے محبت آپ کی خوشنودی کا باعث ہے۔ شہزادی کونین سیدہ طیبہ طاہرہ حضرت فاطمہ زہرا سلام اللہ علیہا بھی اپنی تمام ماؤں سے بہت محبت فرماتیں تھیں، آپ کے تعلقات اپنی سوتیلی ماؤں سے بھی انتہائی خوشگوار تھے۔

حضرت عائشہ رضی اللہ تعالیٰ عنہا کی رخصتی کے وقت شہزادی کونین سیدہ فاطمہ زہرا سلام اللہ علیہا کنواری تھیں لیکن عمر میں شہزادی کونین سلام اللہ علیہا حضرت عائشہ رضی اللہ تعالیٰ عنہا سے تقریباً پانچ چھ برس بڑی تھیں غالباً ایک سال یا اس سے کچھ کم شہزادی کونین سلام اللہ علیہا اور حضرت عائشہ رضی اللہ تعالیٰ عنہا ایک ساتھ رہی ہوں گی۔ جبکہ دو ہجری میں شہزادی

کونین سیدہ فاطمہ زہرا سلام اللہ علیہا کی شادی ہوئی اور اس دوران کوئی صحیح اور مستند واقعہ ایسا احادیث کی کتابوں میں مذکورہ نہیں جس سے ماں بیٹی کے تعلقات کشیدہ، خراب غیر تسلی بخش رہے ہوں۔ دلوں میں کدورتیں ہوں یا باہم کوئی رنجش پیش آئی ہو اس کے برعکس ایسے واقعات کتب احادیث میں مذکورہ ہیں جن سے معلوم ہوتا ہے کہ ان کے تعلقات آپس میں انتہائی خوشگوار اور محبت و مروت کی بنیادوں پر استوار تھے۔

حضرت عائشہ صدیقہ رضی اللہ تعالیٰ عنہا شہزادی کونین سیدہ فاطمہ زہرا سلام اللہ علیہا کا احترام کرتی تھیں اور صدیقہ طاہرہ شہزادی کونین سیدہ فاطمہ زہرا سلام اللہ علیہا سے محبت کرتی تھیں۔

شہزادی کونین سلام اللہ علیہا کے فضائل میں کئی احادیث حضرت عائشہ رضی اللہ تعالیٰ عنہا سے منقول ہیں اور قارئین کرام اس کتاب کے سابقہ صفحات میں پڑھ چکے ہیں کہ حضرت عائشہ صدیقہ سلام اللہ علیہا نے سیدہ فاطمہ سلام اللہ علیہا کی سچائی کی شہادت و گواہی کس طرح دی ہے کہ! رسول اللہ صلی اللہ علیہ وآلہ وسلم کے سوا فاطمہ سے سچا اور حق گو میں نے کسی کو نہیں دیکھا۔

شہزادی کونین سلام اللہ علیہا حضور صلی اللہ علیہ وآلہ وسلم کی محبوب بیٹی تھیں۔

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا کی

شادی کے لئے اُمہات المومنین بالخصوص حضرت عائشہ صدیقہ رضی اللہ عنہا اور حضرت اُم سلمہ رضی اللہ عنہا نے سامان درست کیا۔ حضور صلی اللہ علیہ وآلہ وسلم کے حکم پر اس کا خاص اہتمام کیا۔ مکان لیپا، بستر لگایا، اپنے ہاتھ سے کھجور کی چھال کے دھن کر تکیے بنائے۔ چھوارے اور منقے دعوت میں پیش کئے۔ لکڑی کی ایک لگنی تیار کی کہ اس پر پانی کی مشک اور کپڑے لٹکائے جائیں۔ حضرت عائشہ صدیقہ رضی اللہ تعالیٰ عنہا فرماتی ہیں کہ فاطمہ زہرا سلام اللہ علیہا کے بیاہ سے کوئی اچھا بیاہ میں نے نہیں دیکھا۔

(ابن ماجہ بالولیمہ)

شادی کے بعد حضرت سیدہ فاطمہ زہرا سلام اللہ علیہا جس مکان میں رہائش پذیر تھیں اس میں اور حضرت صدیقہ عائشہ کے حجرے میں صرف ایک دیوار کا فاصلہ تھا۔ بیچ میں ایک دریچہ تھا جس سے کبھی کبھی باہم گفتگو ہوتی تھی۔

(خلاصۃ الوفا بحوالہ سیرۃ عائشہؓ)

حضرت عائشہ کا ترانہ مسرت

سیدہ طیبہ طاہرہ حضرت فاطمہ الزہرا سلام اللہ علیہا کی تقریب عروسی میں اُمہات المومنین نے شادی بیاہ کے گیت مدینہ منورہ کی صحابیہ عورتوں اور بچیوں کے ساتھ مل کر گائے اور اس پر مسرت موقع کو اور پر مسرت کر دیا۔

أم المؤمنین حضرت عائشہ صدیقہ رضی اللہ تعالیٰ عنہا نے سیدہ طیبہ
طاہرہ حضرت فاطمہ زہرا سلام اللہ علیہا کی شادی کے موقع پر یہ ترانہ مسرت
پیش فرمایا۔

یا نسوة استزن بالمہاجر
واذکرن ما لحسن فی المحاضر
اے خواتین! اوڑھنیاں اوڑھ لو اور حاضرین کے شایان
شان باتیں کرو۔

واذکرن رب الناس اذفعا
بدینہ مع کل عبد شاکر
اور پروردگار عالم کا ذکر کرو کیونکہ اس نے ہر شکر گزار بندے کو
اپنے دین کی نعمت سے نوازا ہے۔

والحمد لله علی افضاله
والشکر لله العزیز القادر
اللہ تعالیٰ ہی کے لئے حمد و ثنا ہے اس کے احسانات کی وجہ
سے اور شکر گزاری اسی قادر غالب ہستی کے لئے ہے۔

سرن بہا فالله اعطی ذکرها
وحصها منه بطهر طاهر
اس محترمہ کے ساتھ چلو جس کے ذکر کو اللہ تعالیٰ نے بلند کر

دیا اور جسے حقیقی پاکیزگی بخشی ہے۔

(سیرت سیدہ فاطمہ صفحہ ۷۳)

حضور صلی اللہ علیہ وآلہ وسلم سے خادمہ کے لئے گزارش

حضرت عائشہ رضی اللہ تعالیٰ عنہا اور سیدہ فاطمہ الزہرا سلام اللہ علیہما کے تعلقات کی خوشگوااری پر مزید روشنی ان احادیث سے پڑتی ہے۔

سیدہ اپنے ہاتھ سے گھر کا کام کرتی تھیں اور جب انہوں نے خادمہ کی ضرورت محسوس کی کہ اب آنحضرت صلی اللہ علیہ وآلہ وسلم کے پاس خادمہ ہیں شاید مل جائے تو شہزادی کو نین سلام اللہ علیہا تشریف لے گئیں اور جب اتفاق سے آپ کی ملاقات حضور صلی اللہ علیہ وآلہ وسلم سے نہ ہو سکی تو اپنا سفیر ام المومنین حضرت عائشہ صدیقہ رضی اللہ تعالیٰ عنہا کو ہی بنا کر واپس آ گئیں۔

واہیات روایت

نامحمد عباسی کا شاگرد عزیر صدیقی خارجی اپنی کتاب سیدہ عائشہ میں من گھڑت روایات نقل کرتا ہے جس کا نہ سر ہوتا ہے نہ پیر۔

شہزادی کو نین سیدہ فاطمہ الزہرا سلام اللہ علیہا کی ذات بابرکات منبع فضائل ہے اس لئے وہ جان بوجھ کر ایسی باتیں لکھتا ہے جن سے سیدہ پاک سلام اللہ علیہا کی توہین کر سکے ایک من گھڑت واہیات روایت ملاحظہ

فرمائیں۔

ایک دفعہ ازواجِ مطہرات نے فاطمہ بنتِ رسول اللہ کو سکھا کر بھیجا رسول اللہ صلی اللہ علیہ وآلہ وسلم اس وقت حضرت عائشہ کے گھر آرام فرما رہے تھے فاطمہ نے کہا۔

یا رسول اللہ آپ کی ازواج نے مجھے آپ کی خدمت میں بھیجا ہے کہ آپ ہمارے اور ابو بکرؓ کی دختر عائشہ کے درمیان اُلفت و ہدایا اور تحائف وغیرہ میں مساوات و برابری قائم کریں عائشہ کہتی ہیں میں خاموش بیٹھی دیکھتی رہی رسول اللہ نے جواب دیا۔

اے پیاری بیٹی جس سے میں محبت رکھتا ہوں کیا تو اس سے محبت نہیں رکھتیں۔

فاطمہ نے کہا جی ہاں !

آپ نے فرمایا ! عائشہ سے محبت رکھو

قارئین ! آپ اس روایت کا ایک ایک لفظ دوبارہ پڑھیں آپ کو

اس میں سازشیں ہی سازشیں نظر آئیں گی۔

چونکہ ملعون خارجی کی کتاب کا نام عائشہ صدیقہ ہے اس لئے توہین

شہزادی رسول کے لئے وہ کسی نہ کسی بہانے آپ کا ذکر کتاب میں ٹھونس دیتا

ہے۔

یہ روایت بھی ایسی ہی بھونڈی کوشش ہے۔

ملعون کا طریقہ واردات یہ ہے کہ وہ نہ تو کسی کتاب کا حوالہ دیتا ہے کہ یہ روایت اس نے کس کتاب سے لی ہے اور نہ ہی وہ یہ بتاتا ہے کہ اس کا راوی کون ہے۔

خوارج کا یہ وظیرہ ہے غلط سلسلہ باتوں کو اہل بیت رسول کے نام منسوب کر کے ان کے بارے شکوک و شبہات پیدا کئے جائیں شہزادی کونین سلام اللہ علیہا کی امہات المومنین سے محبت اظہر من الشمس ہے بالخصوص سیدہ عائشہ صدیقہ رضی اللہ تعالیٰ عنہا تو خود سیدہ فاطمہ الزہرا سلام اللہ علیہا کی فضیلت والی روایات کی راوی ہیں۔ اگر خدا نخواستہ ان میں کوئی اختلاف ہوتا تو اس کا اظہار کتب تاریخ و سیر میں ملتا۔

آپ روایت پر غور کریں تو پتہ چلے گا کہ یہ ساری من گھڑت ہے کیونکہ اس میں کئی جھول ہیں جیسے روایت کا کارڈیگرنوٹ نہیں کر سکا۔

(۱) روایت کے مطابق ازواج مطہرات نے فاطمہ بنت

رسول اللہ کو سکھا کر بھیجا۔

جواب

ان الفاظ سے معلوم ہوتا ہے کہ سرکار مدینہ صلی اللہ علیہ وآلہ وسلم کے اہل بیت بھی عام لوگوں کی طرح چغلی وغیبت سے کام لیتے تھے اور یہ انتہائی محال ہے ان پاکیزہ ہستیوں پر تہمت ہے۔

(۲) اُس وقت رسول اللہ صلی اللہ علیہ وآلہ وسلم حضرت

عائشہ کے گھر میں آرام فرماتے تھے۔

جواب

قارئین! جس شخصیت کے بارے میں شہزادی کونین سلام اللہ علیہا

نے گفتگو کرنا تھی اور دیگر ازواج مطہرات کے جذبات کے حوالہ سے سرکار کو

بتانا تھا اسی زوجہ کے گھر میں جا کر بات کی جا رہی ہے بالفرض اگر آپ نے

کوئی بات کرنا بھی تھی تو حضور ہر روز سیدہ پاک سلام اللہ علیہا کے پاس

تشریف لاتے تھے آپ ازواج رسول کا پیغام وہاں دے سکتی تھیں۔

(۳) حضرت فاطمہ حضور سے کہہ رہی ہیں آپ کی ازواج

نے مجھے آپ کی خدمت میں بھیجا ہے کہ آپ ہمارے اور

ابوبکر کی دختر عائشہ کے درمیان اُلفت و ہدایا و تحائف میں

مساوات و برابری کریں۔

جواب

یہ الفاظ تو ہین و رسالت کے زمرہ میں آتے ہیں کیا حضور ازواج

مطہرات کے درمیان مساوات اور برابری نہ رکھتے تھے آپ کے عدل اور

آپ کے انصاف کا انکار کیا جا رہا ہے بد بخت ملعون عزیر صدیقی اپنی بے

غیرتی کا ثبوت دیتے ہوئے سرکار دو عالم صلی اللہ علیہ وآلہ وسلم پر طعن کر رہا

ہے کہ آپ عدل و انصاف نہ فرماتے تھے اور حضرت عائشہ صدیقہ رضی اللہ

تعالیٰ عنہا کو دیگر اُمہات المؤمنین پر فوقیت دیتے تھے۔

(۴) عائشہ کہتی ہیں میں خاموش بیٹھی رہی اور رسول اللہ

نے جواب دیا اے بیٹی جس سے میں محبت کرتا ہوں کیا تم اس

سے محبت نہیں رکھتیں۔

جواب۔

روایت گھڑنے والا یہاں آ کر بالکل پھنس گیا اب اس کے پاس

کوئی دلیل نہیں کہ وہ اپنی تیار شدہ روایت کو صحیح ثابت کر سکے۔

روایت کے آغاز میں ہے کہ ایک دفعہ ازواج مطہرات حضرت

فاطمہ کو سکھا پڑھا کر بھیجا اور یہاں یہ بات آگئی کہ عائشہ کہتی ہیں کہ میں

خاموش بیٹھی رہی اور میری طرف سے حضور نے جواب دیا گویا یہ روایت

حضرت عائشہ صدیقہ رضی اللہ تعالیٰ عنہا کی طرف سے گھڑی گئی ہے ملعون

سلمان رشدی نے بھی یہی کام کیا ہے۔

اس نے ازواج مطہرات کے حوالہ سے بہت غلط روایات جمع کی

ہیں یہ خارجی بھی اسی کے ساتھ جہنم رسید ہوں گے۔

لعنت اللہ علیکم دشمنان اہل بیت

شہزادی کوئین سلام اللہ علیہا

کا

اُسوہ

شہزادی کونین سیدہ طیبہ طاہرہ حضرت فاطمہ زہرا صلوة اللہ علیہا کو اللہ تبارک و تعالیٰ نے تمام خواتین سے منفرد خصوصیات عطا فرمائیں۔

پہلی خصوصیت

حضرت عائشہ صدیقہ رضی اللہ تعالیٰ عنہا فرماتی ہیں کہ میں نے فاطمہ زہرا (سلام اللہ علیہا) سے افضل کسی کو نہ پایا سوائے ان کے والد کے۔

دوسری خصوصیت

شہزادی کونین سیدہ فاطمہ زہرا سلام اللہ علیہا کو حضور امام الانبیاء صلی اللہ علیہ وآلہ وسلم نے انسانی حور فرمایا ہے۔

قال رسول الله صلى الله عليه وآله وسلم ان

ابنتي فاطمة حورا آدمية لم تحض ولم تطبث.

قارئین کرام بعض علماء نے یہ لطیف نکتہ بیان فرمایا ہے کہ شہزادی

کونین سیدہ طیبہ طاہرہ حضرت فاطمہ زہرا سلام اللہ علیہا کے کاندھوں پر

نکیرین فرشتے نہ تھے۔ اس کی وجہ یہ ہے کہ نہ تو حوروں کے لئے نکیرین کا

وجود ثابت ہے اسی مناسبت سے شہزادی کونین سلام اللہ علیہا کو حضور سید عالم

صلی اللہ علیہ وآلہ وسلم نے انسانی حور قرار دیا ہے اس لئے آپ کے کاندھوں

پر نکیرین کا وجود محال ہے۔

تیسری خصوصیت

شہزادی کونین سیدہ فاطمہ زہرا سلام اللہ علیہا کو حضور امام الانبیاء صلی اللہ علیہ وآلہ وسلم نے اپنا ٹکڑا ارشاد فرمایا ہے۔

شہزادی کونین سیدہ فاطمہ زہرا سلام اللہ علیہا کی اس خصوصیت کے حوالہ سے ہم نے گذشتہ اوراق میں تمام حوالہ جات جمع کر دیئے ہیں جس سے اہل اسلام کو اس عظیم ہستی کی اس خصوصیت کا کما حقہ اندازہ ہو سکتا ہے۔

چوتھی خصوصیت

شہزادی کونین سیدہ فاطمہ زہرا سلام اللہ علیہا کو حضور امام الانبیاء صلی اللہ علیہ وآلہ وسلم نے جنت کی عورتوں کی سردار فرمایا ہے۔

شہزادی کونین سیدہ فاطمہ زہرا سلام اللہ علیہا کی تمام خواتین اسلام پر سرداری کے حوالہ سے مستند حوالہ جات گذشتہ مضامین گزر چکے ہیں۔

پانچویں خصوصیت

شہزادی کونین سیدہ فاطمہ زہرا سلام اللہ علیہا کو حضور امام الانبیاء صلی اللہ علیہ وآلہ وسلم نے خیر النساء کا مرتبہ عطا فرمایا۔

چھٹی خصوصیت

شہزادی کونین سیدہ فاطمہ زہرا سلام اللہ علیہا کو حضور امام الانبیاء

صلی اللہ علیہ وآلہ وسلم نے اُمت کی عورتوں کی سردار فرمایا ہے۔

ساتویں خصوصیت

شہزادی کونین سیدہ فاطمہ زہرا سلام اللہ علیہا کو حضور امام الانبیاء صلی اللہ علیہ وآلہ وسلم نے سب سے زیادہ محبوب ہستی قرار دیا ہے۔

آٹھویں خصوصیت

شہزادی کونین سیدہ فاطمہ زہرا سلام اللہ علیہا کا استقبال حضور امام الانبیاء صلی اللہ علیہ وآلہ وسلم نے مرحبا کہہ کر فرمایا۔

نویں خصوصیت

شہزادی کونین سیدہ فاطمہ زہرا سلام اللہ علیہا کو حضور امام الانبیاء صلی اللہ علیہ وآلہ وسلم نے اپنے جسم کا حصہ قرار دیا ہے۔

دسویں خصوصیت

شہزادی کونین سیدہ فاطمہ زہرا سلام اللہ علیہا کے بارے میں حضور امام الانبیاء صلی اللہ علیہ وآلہ وسلم نے اللہ تعالیٰ کے حکم سے آپ کا نکاح حضرت علی کرم اللہ وجہہ الکریم سے فرمایا۔

شہزادی کونین سلام اللہ علیہا کی

سخاوت کے واقعات

شہزادی کونین سلام اللہ علیہا کی سخاوت

کتاب الفضائل میں روایت آئی ہے کہ حضور سید عالم صلی اللہ علیہ وآلہ وسلم کے والد محترم و مکرم حضرت عبد اللہ بن عبد المطلب رضی اللہ تعالیٰ عنہ کا نکاح مبارک جب سید الانبیاء حضرت محمد مصطفیٰ صلی اللہ علیہ وآلہ وسلم کی والدہ محترمہ مخدومہ کونین حضرت آمنہ سلام اللہ علیہا سے ہوا تو وہ نور جو حضرت عبد اللہ بن عبد المطلب رضی اللہ تعالیٰ عنہ کی صلبِ اقدس میں تھا اور جس کا عکس منور آپ کی جبینِ نورانی سے ظاہر ہوتا تھا وہ نور سیدہ آمنہ سلام اللہ علیہا کو نقل ہو گیا،

روایات میں آتا ہے کہ حضرت عبد اللہ بن عبد المطلب رضی اللہ تعالیٰ عنہ پیشانی میں وہ نور اس طرح چمکتا تھا کہ آپ کے جمالِ جہاں آراء پر جس عورت کی نگاہ اٹھ جاتی وہ وارفتہ و فریفتہ ہو جاتی،

حضرت شیخ عبدالحق محدث دہلوی رحمۃ اللہ علیہ مدارج النبوت میں

روایت نقل کرتے ہیں۔

ایک خشعی عورت جو علم کہانت نجوم وغیرہ میں ماہر تھی اور بہت ہی مالدار تھی۔ اُس نے اپنے مال و دولت کے ذریعہ سیدنا عبداللہ کو قابو کرنا چاہا مگر کامیاب نہ ہو سکی اسی طرح بہت سی عورتوں نے آپ کا حسن و جمال دیکھ کر اپنے دل حضرت عبداللہ بن عبدالمطلب رضی اللہ تعالیٰ عنہما کی خدمت میں پیش کئے مگر آپ اللہ تعالیٰ کے نور کے محافظ تھے اس لئے آپ کسی کے دام فریب میں نہ آئے اور پھر جب یہ نور اقدس حضرت عبداللہ رضی اللہ عنہ کی صلب سے رحم آمنہ سلام اللہ علیہا میں منتقل ہو گیا تو ایک روز حضرت عبداللہ رضی اللہ عنہ اسی خشعی عورت کے سامنے سے گزرے تو اُس عورت نے آپ سے پوچھا کہ آپ کسی کے پاس گئے ہیں۔

حضرت عبداللہ رضی اللہ تعالیٰ عنہ نے فرمایا! ہاں اپنی منکوحہ بی بی آمنہ بنت وہب سے زفاف کیا تھا۔

اُس عورت نے کہا! اب مجھے آپ سے کچھ سروکار نہیں میں تو اُس نور کی خواستگار تھی جو آپ کی پیشانی میں جلوہ افروز تھا۔

(مدارج النبوت ص ۲۰ جلد دوم)

(الجبول ص ۲۳۰)

بعض سیرت نگاروں نے لکھا ہے کہ یہ عورت شام کی رہنے والی تھی اور مایوس ہو کر اپنے ملک واپس چلی گئی تھی۔

قارئین! جیسا کہ ہم نے پہلے بھی ذکر کیا ہے کہ یہ عورت بڑی

مالدار اور ذہین تھی جب اس کی عمر بڑھا پے کی حدود میں پہنچ گئی تو اچانک اُس کے دل میں نُورِ اول حضرت محمد مصطفیٰ صلی اللہ علیہ وآلہ وسلم کی زیارت کا شوق ہوا پھر وہ اپنی معلومات کے پیش نظر حضور رسالت صلی اللہ علیہ وآلہ وسلم اور آپ کی صاحبزادی سیدہ شہزادی کونین فاطمہ الزہرا سلام اللہ علیہا کے لئے قیمتی تحائف لے کر مدینہ منورہ میں پہنچ گئی حضور سید عالم صلی اللہ علیہ وآلہ وسلم کی زیارت کے بعد وہ تمام تحائف سمیت شہزادی کونین حضرت فاطمہ زہرا سلام اللہ علیہا کے گھر پہنچ گئی۔

شہزادی کونین حضرت فاطمہ زہرا سلام اللہ علیہا نے اس ضعیفہ کا بڑے ادب و احترام سے استقبال کیا مگر جب اُس مائی نے دیکھا کہ شہزادی کونین کے لباس میں کئی کئی پیوند لگے ہوئے ہیں تو اُسے بہت صدمہ ہوا اُس کے خیال میں آیا کہ کاش یہ ملبوسات اور سامان میں نے شہزادی کونین کی خدمت میں پہلے بھیجا ہوتا تو آپ کو اس غرِبت و افلاس میں نہ رہنا پڑتا۔

قیمتی چادر کا تحفہ

قارئین محترم! سیدہ پاک سلام اللہ علیہا نے اس ضعیفہ کی بہت خاطر و مدارات کی اس خاتون نے سیدہ طیبہ طاہرہ شہزادی کونین حضرت فاطمہ زہرا سلام اللہ علیہا کو جو تحائف پیش کئے اُن میں سے قیمتی چادر زیب تن کرنے کی خواہش کا اظہار کیا اور پھر اس نے آپ کو ایک اعلیٰ ترین چادر

ایثار و سخاوت

ایک دفعہ قبیلہ بنو سلیم کے ایک بہت بوڑھے آدمی رسول اکرم صلی اللہ علیہ وآلہ وسلم کی خدمت میں حاضر ہو کر مشرف بہ اسلام ہوئے حضور صلی اللہ علیہ وآلہ وسلم نے انہیں دین کے ضروری احکام و مسائل بتائے اور پھر ان سے پوچھا۔

کیا تمہارے پاس کچھ مال بھی ہے۔

انہوں نے عرض کیا!

یا رسول اللہ صلی اللہ علیہ وآلہ وسلم قسم ہے اللہ عزوجل کی بنو سلیم کے تین ہزار آدمیوں میں سے سب سے زیادہ غریب اور محتاج میں ہی ہوں۔

حضور سید عالم صلی اللہ علیہ وآلہ وسلم نے صحابہ کرام رضوان اللہ علیہم کی طرف دیکھا اور فرمایا۔

تم میں سے کون اس مسکین کی مدد کرے گا؟

حضرت سعد بن عبادہ (رضی اللہ تعالیٰ عنہ) اٹھے اور کہا۔

یا رسول اللہ صلی اللہ علیہ وآلہ وسلم میرے پاس ایک اونٹنی ہے جو میں

اس کو دیتا ہوں۔ حضور صلی اللہ علیہ وآلہ وسلم نے فرمایا!

تم میں سے کون ہے جو اس کا سر ڈھانک دے؟

سیدنا حضرت علی کرم اللہ وجہہ الکریم اٹھے اور اپنا عمامہ اتار کر نو مسلم

اعرابی کے سر پر رکھ دیا۔

پھر حضور صلی اللہ علیہ وآلہ وسلم نے فرمایا!

کون ہے جو اس کی خوراک کا بندوبست کرے؟

حضرت سلمان فارسی رضی اللہ تعالیٰ عنہ نے ان صاحب کو ساتھ لیا

اور ان کی خوراک کا انتظام کرنے لگے چند گھروں سے دریافت کیا لیکن

وہاں سے کچھ نہ ملا آخر سیدتنا شہزادی کونین حضرت فاطمہ زہرا سلام اللہ علیہا

کے مکان کا دروازہ کھٹکھٹایا شہزادی کونین حضرت فاطمہ زہرا سلام اللہ علیہا

نے پوچھا! کون ہے؟

حضرت سلمان فارسی رضی اللہ تعالیٰ عنہ نے سارا واقعہ بیان

کیا اور التجا کی اے سچے رسول صلی اللہ علیہ وآلہ وسلم کی بیٹی

اس مسکین کی خوراک کا بندوبست کیجئے۔

شہزادی کونین سیدہ فاطمہ الزہرا سلام اللہ علیہا نے آبدیدہ ہو

کر فرمایا اے سلمان خدا کی قسم آج سب کو تیسرا فاقہ ہے

دونوں بچے بھوکے سوئے ہیں لیکن سائل کو خالی ہاتھ نہ جانے

دوں گی۔ جاؤ یہ میری چادر شمعون یہودی کے پاس لے جاؤ

اور اس سے کہو کہ فاطمہ بنت محمد (صلی اللہ علیہ وآلہ وسلم) کی یہ

چادر رکھ لو اور اس کے عوض اس مسکین کو کچھ خوراک دے دو۔

حضرت سلمان فارسی رضی اللہ تعالیٰ عنہ اعرابی کو ساتھ لے کر شمعون کے پاس پہنچے اور اس سے تمام کیفیت بیان کی وہ دریائے حیرت میں غرق ہو گیا اس کی سمجھ میں نہیں آتا تھا کہ دنیا میں ایسے لوگ بھی ہیں جو خود بھوکے رہ کر دوسروں کو کھانا کھلاتے ہیں شہزادی کونین سیدہ فاطمہ الزہرا سلام اللہ علیہا کے اس واقعہ کا ایسا اثر ہوا کہ وہ بے اختیار پکار اٹھا۔

”سلمان فارسی (رضی اللہ تعالیٰ عنہ) خدا کی قسم یہ وہی لوگ ہیں جن کی خبر توریت میں دی گئی ہے تم گواہ رہنا کہ میں فاطمہ الزہرا (سلام اللہ علیہا) کے باپ محمد (صلی اللہ علیہ وآلہ وسلم) پر ایمان لایا۔“

اس کے بعد کچھ غلہ حضرت سلمان فارسی رضی اللہ تعالیٰ عنہ کو دیا اور چادر بھی واپس بھیج دی۔ سلمان نے غلہ لا کر سیدہ کی خدمت میں پیش کر دیا آپ نے روٹیاں پکا کر سلمان کو دے دیں تو سلمان نے سیدہ سے کہا! اے میرے آقا کی لختِ جگر ان میں سے کچھ غلہ بچوں کے لئے رکھ لیجئے۔ شہزادی کونین حضرت فاطمہ الزہرا سلام اللہ علیہا نے جواب دیا۔ اے سلمان جو چیز میں راہِ خدا میں دے چکی وہ میرے بچوں کے لئے جائز نہیں۔

حضرت سلمان فارسی رضی اللہ تعالیٰ عنہ روٹیاں لے کر حضور صلی اللہ علیہ وآلہ وسلم کی خدمت میں حاضر ہوئے آپ صلی اللہ علیہ وآلہ وسلم نے وہ

روٹیاں اعرابی کو دے دیں اور پھر شہزادی کو نین حضرت فاطمہ الزہرا سلام اللہ علیہا کے گھر تشریف لے گئے ان کے سز پر اپنا دست شفقت پھیرا آسمان کی طرف دیکھا اور دعا کی۔

یا الہی! فاطمہ (سلام اللہ علیہا) تیری بندی ہے اس سے راضی رہنا۔
(سیرت فاطمہ زہرا ص ۱۱۲)

گلوبند سائل کو دے دیا

کتاب ”الزہراء“ میں روایت ہے کہ!

سید الشہداء حضرت حمزہ بن عبد المطلب رضی اللہ تعالیٰ عنہ کی صاحبزادی نے سونے کی ایک کینٹھی شہزادی کو نین سلام اللہ علیہا کی بارگاہ میں ہدیہ پیش کی اور محبت و ارادت سے اس خواہش کا اظہار کیا کہ شہزادی کو نین اس کا یہ تحفہ زیب گلوبھی فرمائیں اُس بی بی کی خواہش پر شہزادی کو نین سلام اللہ علیہا سے وہ تحفہ زیب گلوبھی فرمایا ابھی چند لمحات گزرے کہ ایک سائل نے آپ کے دروازہ پر صدا دی،

یا اہل بیت محمد (صلی اللہ علیہ وآلہ وسلم) میں بھوکا بھی ہوں کمزور بھی ہوں، اللہ تعالیٰ کے نام پر کچھ عطا کیا جائے۔

شہزادی کو نین سلام اللہ علیہا کے پاس اُس وقت وہی گلوبند موجود تھا آپ نے اسے اللہ کا نام لے کر گلے سے اتارا اور سائل کو بھیج دیا۔

قارئین محترم! یہ ہے سخاوت ایثار شہزادی کو نین سلام اللہ علیہا کا،

آپ کو دنیاوی مال و متاع کی کوئی خواہش نہ تھی آج ہمارے پاس
سب کچھ موجود ہوتا ہے دنیا کی ہر چیز موجود ہوتی ہے لیکن سائل کے آتے ہی
ماتھے پر بل پڑ جاتے ہیں۔

ہم یہ نہیں سوچتے کہ آج سائل ہمارے دروازہ پر ہے اللہ تعالیٰ
نے کس قدر کرم فرمایا ہے کہ ہمیں سائل والی جگہ پر کھڑا نہیں کیا۔

ہماری مائیں بہنیں اور بیٹیاں اپنے عمل کو دیکھیں اور شہزادی کو نین
سلام اللہ علیہا کے اُسوۂ حسنہ کو دیکھیں آپ کے پاس جو کچھ بھی آتا راہِ خدا
میں دے دیتیں ہم راہِ خدا میں دینا تو درکنار اُس کی دی ہوئی نعمتوں کا شکر ادا
نہیں کرتے ہمیں اس بات کی توفیق نہیں کہ اس کی عطاؤں پر اس کے آگے
سر نیاز ہی جھکا لیں۔

قارئین! ضرورت اسی بات کی ہے کہ ہمارے دلوں میں محبتِ اہل
بیت کے ساتھ ساتھ اُسوۂ اہلِ بیت پر عمل کرنے کا جذبہ بھی موجزن
ہو جائے۔

اُن کورب نے دو جہاں میں کر دیا سب کچھ عطا
رہے عالم کے ہیں پیارے اہلِ بیتِ مُصطفیٰ
اہلِ ایماں سیدہ زہرا کے اُسوہ پر چلیں
یہ دل مقصود سے مولا نکلتی ہے دُعا

(محمد مقصود مدنی)

سیدہ فاطمہ الزہرا سلام اللہ علیہا نے ساری زندگی فقر و فاقہ میں گذاری اور جو کچھ بھی آپ کو ملتا اللہ تعالیٰ کی رضا کے لئے لوگوں میں تقسیم فرما دیتیں اللہ تعالیٰ اپنی بندی کے جذبہء ایثار پر اس قدر راضی ہوا کہ اسے جنتی کھانے بھجوادیتا ہے روایت ملاحظہ فرمائیں۔

سیدہ فاطمہ سلام اللہ علیہا اور نبی رزق

ایک مرتبہ حضور اقدس صلی اللہ علیہ وآلہ وسلم سیدہ فاطمہ سلام اللہ علیہا کے پاس تشریف لائے تو سیدہ کو تین روز کے فاقہ سے دیکھا تو حضور علیہ الصلوٰۃ والسلام نے دعا فرمائی۔

اللهم انزل رزقا علی محمد و اهل بيته كما انزلت علی مریم بنت عمران۔

اے اللہ تو رزق نازل فرما محمد صلی اللہ علیہ وآلہ وسلم اور اس کی اہلبیت پر جیسے تو نے نازل کیا رزق مریم بنت عمران پر۔

اس کے بعد فرمایا! بیٹی اندر جاؤ اور جو کچھ ہو لے لو آپ جب اندر گئیں تو وہاں پر ایک طباق دیکھا جو جوہرات اور شریذ سے بھرا ہوا اس کے اوپر بھنا ہوا گوشت رکھا ہوا تھا اور خوشبو آ رہی تھی سیدہ نے وہ طباق اٹھایا اور ابا جان کے پاس لے آئیں آپ نے فرمایا بیٹی کھاؤ اللہ کا نام لے کر کھاؤ پھر حضور علیہ الصلوٰۃ والسلام اور سیدنا علی المرتضیٰ اور سیدہ فاطمہ علیہا السلام اور

حسنین کریمین شہزادگانِ عظیمین نے تناول فرمایا۔

(الحیات ج ۱ ص ۱۰۱)

شہزادی کونین کا ایثار

یہ جانگداز واقعہ میرے آقائے نعمت حضرت علامہ صائم چشتی رحمۃ اللہ علیہ نے اپنی تصنیف البتول میں بڑے ہی رقت انگیز انداز میں تحریر فرمایا ہے۔

تاجدارِ دو عالم، مالکِ ارض و سما حضرت محمد مصطفیٰ صلی اللہ علیہ وآلہ وسلم کے دربارِ اقدس میں سائل نے صدا دی،

شہنشاہِ عالم بھوکا ہوں کچھ عطا فرمائیے،

حضرت رسالتِ مآب صلی اللہ علیہ وآلہ وسلم جو حضرت عائشہ صدیقہ رضی اللہ تعالیٰ عنہا کے حجرہ میں تشریف فرما تھے۔

آپ علیہ الصلوٰۃ والسلام نے گھر بھر میں نگاہ ڈالی مگر کوئی چیز بھی ایسی نظر نہ آئی جو سائل کو عطا فرمائی جاتی۔

قارین! یہ گھر ہے ہمارے آقا و مولا کا۔

یہ گھر ہے تاجدارِ کونین کا۔

یہ گھر ہے جنت کے مالک و مختار کا۔

فقر کا عالم دیکھئے اور اپنے گھروں کو دیکھئے آپ علیہ الصلوٰۃ والسلام

کے صدقہ سے ہمارے گھروں میں آسائش کی ہر چیز موجود ہے لیکن ہمارے لبوں پر ہر وقت اللہ تبارک و تعالیٰ کی ذات کا شکوہ ضرور رہتا ہے۔ سرکارِ دو عالم علیہ الصلوٰۃ والسلام نے فرمایا! مجھے اپنی اُمت سے شرک کا خوف نہیں البتہ دنیاوی مال کے فتنہ میں مبتلا ہونے کا ڈر ہے۔

آج ہمیں مال و دولت کی ہوس نے خوار کر رکھا اگر کسی کے پاس مکان اپنا ہے تو اُسے گاڑی کی طلب ہے، اگر گاڑی ہے تو مل آرز بننے کی خواہش ہے اللہ کی رضا حاصل کرنے کے لئے اُس کی راہ میں خرچ کرنے کا جذبہ مفقود ہے، دُنیاوی مال و دولت حاصل کرنے کی دوڑ لگی ہوئی ہے اور اس دوڑ میں ہر کوئی دوسرے کو پیچھے چھوڑنے کی فکر میں ہے۔ افسوس کی بات یہ ہے کہ مسلمانوں نے احکامِ خداوندی کو چھوڑتے ہوئے ہر جائز ناجائز طریقہ سے پیسہ کمانے کو ہی دُنیا و آخرت کی کامیابی سمجھ لیا ہے حالانکہ یہ سوچ درست نہیں ہے اللہ تبارک و تعالیٰ نے جنوں اور انسانوں کو اپنی عبادت کے لئے پیدا فرمایا ہے اور اگر کوئی مسلمان سرکارِ دو عالم صلی اللہ علیہ وآلہ وسلم کے فرامین پر چلتے ہوئے دُنیاوی مال کے حصول کی کوشش کرے تو یہ معیوب نہیں لیکن اللہ کے دیئے ہوئے مال کو اُس کی راہ میں خرچ کرنے میں کبھی کوتاہی نہ کرے تو یہ مستحسن ہے، اللہ تعالیٰ ہمیں حضور صلی اللہ علیہ وآلہ وسلم کے اسوۂ حسنہ پر چلنے کی توفیق عطا فرمائے۔

بحر حال! حضور سید عالم صلی اللہ علیہ وآلہ وسلم نے سائل سے فرمایا،

دوست! اس وقت محمد عربی (صلی اللہ علیہ وآلہ وسلم) کے گھر میں
روٹی کا ایک سوکھا ٹکڑا بھی نہیں ہے جو تمہیں عطا فرمایا جائے۔

مالک کونین ہیں وہ پاس کچھ رکھتے نہیں

دو جہاں کی نعمتیں ہیں ان کے خالی ہاتھ میں

حضور سید عالم صلی اللہ علیہ وآلہ وسلم نے فرمایا تمہیں مایوس نہیں جانا

پڑے گا۔

ہم تمہیں ایسی جگہ بھیجتے ہیں جہاں سے ضرورت تمہاری حاجت برآری

ہو جائے گی چنانچہ آپ نے اسے اپنی بیٹی سیدہ طیہہ طاہرہ حضرت فاطمہ

الزہرا سلام اللہ علیہا کے دروازہ پر بھیج دیا۔

سائل نے دروازہ پر صدا دی۔

یا اہل بیت محمد (صلی اللہ علیہ وآلہ وسلم) بھوکا ہوں اور روٹی کا سوال

ہے اس کی درد بھری آواز میں گہرے کرب کا اظہار ہو رہا تھا تا جدارِ مدینہ کی

بیٹی کا دل ہل گیا۔

ادھر بھی بابا جان کے گھر والا ہی نقشہ ہے۔

دوروز سے فاقہ ہے۔

چولھا ٹھنڈا پڑا ہے۔

کوئی چیز ایسی نہیں جو سائل کو عطا کی جاسکے۔

گھر میں فقر و فاقہ کا راج ہے۔

صرف اور صرف بکری کی کھال کا ایک نہایت خوبصورت جائے نماز ہے جس پر نبی زادے امام حسن و امام حسین علیہما السلام سوئے ہوئے ہیں۔ شہزادی کو نین سلام اللہ علیہا کی نظر اسی جائے نماز پر جا ٹھہرتی ہے اور دل میں سکون کی لہر دوڑ جاتی ہے آپ شہزادوں کے قریب جاتی ہیں پہلے آہستہ سے ایک شہزادے کو اٹھایا اور زمین پر لٹا دیا پھر دوسرے شہزادے کو بھی بھائی کے پہلو میں لٹا دیا اور شہزادوں کا وہ بستر جھاڑ کر سائل کے حوالے کر دیا اور فرمایا! بابا اس وقت یہی کچھ ہے اسے فروخت کر کے کھانے کا انتظام کر لو اگر ہمارے پاس کچھ اور بھی ہوتا تو بنتِ مُصطفیٰ تجھے عطا فرما دیتی۔

اُن کے در پہ جب بھی دی سائل نے ہے آ کر صدا

سیدہ نے دے دیا جو کچھ بھی تھا راہِ خدا

(محمد مقصود مدنی)

نئی قمیص سائل کو دے دی

حضور اقدس صلی اللہ علیہ وآلہ وسلم نے اپنی بیٹی سیدہ فاطمہ سلام اللہ علیہا کو جہیز میں ایک نیا قمیص دیا تھا کچھ عرصہ کے بعد ایک سائل نے سیدہ کے دروازے پر آ کر دروازہ کھٹکھٹایا اور کہا اے نبی کے گھر والو میں محتاج ہوں مجھے کوئی پھٹا پرانا کپڑا عنایت کر دو سیدہ سلام اللہ علیہا کے پاس ایک پرانا قمیص تھا جس کو دینے کا خیال آیا تو فوراً فرمایا۔

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ

جس کا معنی ہیں تم ہرگز فلاح کو نہیں پہنچ سکتے جب تک تم وہ چیز نہ دو جس کے ساتھ تم کو محبت ہے تو سیدہ سلام اللہ علیہا نے فوراً وہ نیا قمیص جو جہیز میں ملا تھا سائل کو دے دیا۔

(نزہۃ المجالس ج ۲ ص ۱۷۰)

کھانا سائل کو دے دیا

ایک مرتبہ ایک وقت کے بعد سب کو کھانا میسر ہوا سیدنا علی المرتضیٰ کرم اللہ وجہہ الکریم اور سیدنا امام حسن علیہ السلام اور سیدنا امام حسین علیہ السلام سب کھانا کھا چکے تھے اور سیدہ فاطمہ علیہا السلام نے ابھی کھانا نہ کھایا تھا اور دروازہ پر ایک سائل نے آکر کہا اے نبی کی شہزادی میں دو وقت کا بھوکا ہوں اگر کچھ کھانے کے لیے ہے تو مجھے عنایت کر دو سیدہ علیہا السلام نے فرمایا اے حسن جاؤ اور میرا کھانا اس سائل کو دے دو عرض کیا امی جان آپ کیا کھائیں گی فرمایا بیٹا میں نے تو ایک وقت کا کھانا نہیں کھایا اور سائل نے دو وقت کا نہیں کھایا میں اپنا گزارا تو کر لوں گی اس سائل کو دو جو دو وقت کا بھوکا ہے۔

(سیرت فاطمہ زہرا ص ۴۵)

چالیس اونٹوں کی زکوٰۃ

شہزادی کو نین سلام اللہ علیہا سے کسی نے پوچھا کہ چالیس اونٹوں

کی زکوٰۃ کیا ہوگی؟

شہزادی کونین سلام اللہ علیہا نے جواب میں فرمایا تمہارے لئے صرف ایک اونٹ اور اگر میرے پاس چالیس اونٹ ہوں تو میں سارے ہی راہِ خدا میں دے دوں گی۔

(سیدہ فاطمہ زہرا ص ۱۱۴)

قارئین محترم!

شہزادی کونین سلام اللہ علیہا کی ساری حیات مقدّسہ اس بات کا بین ثبوت ہے آپ کے پاس جو کچھ بھی آیا آپ نے راہِ خدا میں ایثار فرما دیا اس لئے آپ نے مسئلہ کی وضاحت میں بھی اپنے لئے مسئلہ کا حل کچھ اور ہی تجویز فرمایا ہے کہ عام مسلمانوں کے لئے تو چالیس اونٹوں سے ایک دینا ہی کفایت کر جائے گا لیکن اہل بیت کے پاس اگر چالیس اونٹ ہوں تو وہ اُنٹا لیس پاس نہیں رکھیں گے بلکہ چالیس کے چالیس راہِ خدا میں دے کر خوش ہوں گے۔

پاس رکھا کچھ نہیں شہزادی کونین نے

زوجہ شاہ نجف ، احمد کی ثورِ عین نے

(محمد مقصود مدنی)

و يطعمون الطعام

حضرت عبد اللہ بن عباس رضی اللہ تعالیٰ عنہ سے روایت ہے کہ

ایک مرتبہ حضرت علی المرتضیٰ علیہ السلام نے ساری رات باغ کو پانی دیا اور
تھوڑے سے جو اجرت میں حاصل ہوئے۔

آپ وہ جو لے کر گھر تشریف لائے تو شہزادی کو نین سلام اللہ علیہا
نے ان کا ایک حصہ لے کر آٹا پیسا اور کھانا تیار کیا۔

عین کھانے کے وقت ایک مسکین نے دروازہ کھٹکٹایا اور صدا دی،
اے اہل بیت رسول میں بھوکا ہوں۔ شہزادی کو نین سلام اللہ علیہا
نے وہ کھانا اُسے عطا فرما دیا۔

اگلے روز پھر اناج میں سے کچھ حصہ پیسا اور کھانا تیار کیا اس مرتبہ
قیدی نے صدا دی،

اے اہل بیت رسول! اللہ کی راہ میں کھانا دو۔

شہزادی کو نین سلام اللہ علیہا نے وہ سب کھانا اس کو دے دیا غرض
سب اہل خانہ نے اُس دن بھی فاقہ کیا۔

آ کے اُن کے در پہ سائل خالی لوٹا ہی نہیں

فقر کا گنج نہاں شہزادی کو نین ہیں

(محمد مقصود مدنی)

شہزادگانِ بتول کی بھوک کا علاج

”حضرت ابو ہریرہ رضی اللہ عنہ فرماتے ہیں میں گواہی دیتا

ہوں کہ ہم حضور نبی اکرم صلی اللہ علیہ وآلہ وسلم کے ساتھ (سفر

میں) نکلے، ابھی ہم راستے میں ہی تھے کہ آپ صلی اللہ علیہ وآلہ وسلم نے حسن و حسین علیہما السلام کی آواز سنی دونوں رو رہتے تھے اور دونوں اپنی والدہ ماجدہ (سیدہ فاطمہ) کے پاس ہی تھے۔ پس آپ صلی اللہ علیہ وآلہ وسلم ان کے پاس تیزی سے پہنچے۔ (ابو ہریرہ رضی اللہ عنہ کہتے ہیں کہ) میں نے آپ صلی اللہ علیہ وآلہ وسلم کو سیدہ فاطمہ سلام اللہ علیہا سے یہ فرماتے ہوئے سنا: میرے بیٹوں کو کیا ہوا؟ سیدہ فاطمہ سلام اللہ علیہا نے بتایا انہیں سخت پیاس لگی ہے۔ حضور اکرم صلی اللہ علیہ وآلہ وسلم پانی لینے کے لئے مشکیزے کی طرف بڑھے۔ ان دنوں پانی کی سخت قلت تھی اور لوگوں کو پانی کی شدید ضرورت تھی۔ آپ صلی اللہ علیہ وآلہ وسلم نے لوگوں کو آواز دی کیا کسی کے پاس پانی ہے؟ ہر ایک نے کجاووں سے لٹکتے ہوئے مشکیزوں میں پانی دیکھا مگر ان کو قطرہ تک نہ ملا۔ آپ صلی اللہ علیہ وآلہ وسلم نے سیدہ فاطمہ سلام اللہ علیہا سے فرمایا! ایک بچہ مجھے دیں انہوں نے ایک کو پردے کے نیچے سے دے دیا۔ پس آپ صلی اللہ علیہ وآلہ وسلم نے اس کو پکڑ کر اپنے سینے سے لگا لیا مگر وہ سخت پیاس کی وجہ سے مسلسل رو رہا تھا اور خاموش نہیں ہو رہا تھا۔ پس آپ صلی اللہ علیہ وآلہ وسلم

نے اُس کے منہ میں اپنی زبان مبارک ڈال دی وہ اُسے
چوسنے لگا حتیٰ کہ سیرابی کی وجہ سے سکون میں آ گیا میں نے
دوبارہ اُس کے رونے کی آواز نہ سنی، جب کہ دوسرا بھی اُسی
طرح (مسلسل رورہا تھا) پس حضور صلی اللہ علیہ وآلہ وسلم نے
فرمایا: دوسرا بھی مجھے دے دیں تو سیدہ فاطمہ سلام اللہ علیہا نے
دوسرے کو بھی حضور صلی اللہ علیہ وآلہ وسلم کے حوالے کر دیا
حضور صلی اللہ علیہ وآلہ وسلم نے اس سے بھی وہی معاملہ کیا
(یعنی زبان مبارک اس کے منہ میں ڈالی) سو وہ دونوں ایسے
خاموش ہوئے کہ میں نے دوبارہ اُن کے رونے کی آواز نہ
سنی۔“

(طبرانی معجم کبیر ج ۳ ص ۵۰)

شہزادی کونین سلام اللہ علیہا کے اختیاری فقر اور سخاوت کے
واقعات کا بیان ختم کرتے ہوئے اب سیدہ کائنات کے علم و فضل کے حوالہ
سے چند روایات پیش کی جائیں گی۔

شہزادی کونین سلام اللہ علیہا اور علم حدیث

شہزادی کونین سیدہ فاطمہ الزہرا سلام اللہ علیہا جگر پارہ رسول بھی

ہیں اور صحابیہ بھی۔

شہزادی کونین سلام اللہ علیہا نے سرکارِ دو عالم صلی اللہ علیہ وآلہ وسلم کی نورانی آغوش میں پرورش پائی اور آپ کے معمولات کا اُس قربت میں مشاہدہ کیا جو کسی اور کو کم ہی میسر آیا۔

حضور سید عالم صلی اللہ علیہ وآلہ وسلم پر کفار و قریش مکہ کے ہونے والے مظالم کی چشم دید گواہی آپ ہی کی روایات سے ملتی ہے اس کے علاوہ ہجرت مدینہ اور مدینہ منورہ میں آ کر اسلام کے نوخیز نخل کے مضبوط شجر بننے کی بھی آپ گواہ ہیں۔

مدینہ منورہ میں جنگ بدر اور جنگ احد کے واقعات کی بھی آپ گواہ ہیں اس کے علاوہ صحابہ کرام رضوان اللہ علیہم اجمعین کی دینی تربیت کے لئے سرکارِ مدینہ صلی اللہ علیہ وآلہ وسلم کے فرامین کی بھی آپ راوی ہیں۔ لیکن خارجیوں کا باوا آدم نامحمود عباسی اپنی مکروہ تحریر کے ذریعہ یہ ثابت کرنا چاہتا ہے کہ شہزادی کونین سلام اللہ علیہا کا علم حدیث میں کوئی حصہ نہیں ہے چنانچہ وہ لکھتا ہے۔

”حضرت خدیجہ اور حضرت عائشہ نے کیسی کیسی خدمات اللہ کے رسول اور اللہ کے دین کی ہیں حضرت عائشہ نے دو ہزار دو سو دس حدیثوں کی روایت کی ہے حضرت فاطمہ کا تو اس میں کوئی حصہ ہی نہیں“

(تحقیق سید و سادات ص ۲۵۱)

ملعون خارجی نامحمد عباسی میں اس بات کا تاثر دینا چاہتا ہے کہ شہزادی کونین سیدہ فاطمہ الزہرا سلام اللہ علیہا کی دین کی تبلیغ کے لئے کوئی خدمات نہیں ہیں اس بات کے حوالہ سے لکھتا ہے حضرت فاطمہ کا تو اس میں کوئی حصہ ہی نہیں حالانکہ تمام محدثین نے اپنی اپنی کتب حدیث میں شہزادی کونین سیدہ فاطمہ الزہرا سلام اللہ علیہا سے روایات نقل فرمائی ہیں۔ کتب تاریخ و سیر میں آپ روایات پر مشتمل کتب کا بھی پتہ چلتا ہے۔

سیرت زہرا میں لکھا ہے۔

امام دارقطنی اور سیوطی نے شہزادی کونین سیدہ فاطمہ الزہرا سلام اللہ علیہا سے مروی احادیث پر مشتمل کتب مرتب فرمائی ہیں جن کا نام ”مسند فاطمہ رضی اللہ تعالیٰ عنہا“ رکھا۔ یہ کتب بیروت سے طبع ہو چکی ہیں۔ نامحمد عباسی کی بے غیرتی دیکھیں کہ وہ شہزادی کونین کے علم و فضل کا انکار کر رہا تھا جبکہ دارقطنی نے آپ سے مجموعہ حدیث روایت کیا۔

اصل بات یہ تھی کہ شہزادی کونین حضرت فاطمہ زہرا سلام اللہ علیہا نے چونکہ عمر مبارک زیادہ نہیں پائی اس لئے حدیث روایت کرنے کا زیادہ موقع نہیں ملا شہزادی کونین سیدہ فاطمہ الزہرا سلام اللہ علیہا سے روایت کرنے والوں میں،

حضرت علی المرتضیٰ علیہ السلام

حضرت عائشہ صدیقہ رضی اللہ تعالیٰ عنہا

حضرت امام حسن مجتبیٰ علیہ السلام

حضرت امام حسین علیہ السلام

حضرت انس بن مالک رضی اللہ عنہ

حضرت اُمّ ہانی رضی اللہ تعالیٰ عنہا

حضرت سلمیٰ رضی اللہ تعالیٰ عنہ

حضرت اُمّ رافع رضی اللہ تعالیٰ عنہا شامل ہیں

شہزادی کونین سیدہ فاطمہ زہرا سلام اللہ علیہا نے بہت مختصر عمر

مبارک پائی اسی لئے آپ سے بہت زیادہ روایات نہیں ملتیں۔

مجموعہ ہائے حدیث مرتب کرنے والوں نے آپ کی روایات نقل

فرمائی ہیں آپ منبع علم و حکمت حضرت محمد مصطفیٰ صلی اللہ علیہ وآلہ وسلم کی گود

میں پلی تھیں آپ سے بڑھ کر علم والا کون ہو سکتا ہے ؟

آپ بابِ مدینۃ العلم کی زوجہ محترم ہیں۔

قارئین! شہزادی کونین سلام اللہ علیہا سے روایت کردہ چند احادیث پیش خدمت ہیں۔

پہلی حدیث

”حدیث المسارۃ“ راز کے بارے میں حدیث ما جاء فی حلیۃ عائشہ ثم سارہا بشیء فبکت۔

دوسری حدیث

حدیث القول عند دخول المسجد مسجد میں داخل ہونے کی دعائیں۔ بسم اللہ والسلام علی رسول اللہ اغفر لی ذنوبی وافتح لی ابواب رحمتک اس کی تین روایتیں ہیں نکلنے کی دعا آخر میں وافتح لی ابواب فضلک۔

ترمذی اور ابن ماجہ نے فاطمہ صغریٰ کی روایت مرسل نقل کی ہے اور دوسرے طریق سے بھی شہزادی کونین سیدہ فاطمہ زہرا سلام اللہ علیہا کی روایت ثابت ہوتی ہے۔

جسے حضرت فاطمہ صغریٰ رضی اللہ عنہا نے اپنے والد گرامی حضرت حسین علیہ السلام سے اور انہوں نے اپنی والدہ معظمہ شہزادی کونین سیدہ فاطمہ زہرا سلام اللہ علیہا سے روایت کیا ہے۔

تیسری حدیث

اور حدیث ”

الا یلو من امر و الا نفسہ یبیت و فی یدہ ریح

مخبرا“

یہ کہ وہ شخص اپنے آپ کو ہی ملامت کرے جو رات اس
حال میں گزارے کہ اس کے ہاتھ میں نیزہ تیار ہو۔

(اخرجہ ابن ماجہ)

چوتھی حدیث

حدیث ترك الوضوء مما مسته النار۔

اور حدیث چھوڑنا وضو کا اس چیز سے جس کو آگ پہنچتی ہو۔

احمد نے حضرت حسن بن الحسن رضی اللہ عنہما سے مُرسلاً روایت کی

(جس سے صحابی ساقط ہو) شہزادی کونین سیدہ فاطمہ زہرا سلام اللہ علیہا سے
روایت نقل کی ہے۔

پانچویں حدیث

اور حدیث

ساعة الا جابة في يوم الجمعة وانها اذا تددت

الشمس للغروب اخرجه البیهقی فی الشعب۔
 اور حدیث قبولیت کی گھڑی جمعہ کے دن اس وقت ہے جب
 سورج غروب ہونے لگے بیہقی نے اس کو روایت کیا ہے فی
 الشعب۔

چھٹی حدیث

احمد نے محمد بن علی سے روایت کیا ہے فرمایا کہ عمر بن عبدالعزیز کی
 طرف لکھا کہ مجھے فاطمہ کی کوئی وصیت بتائیے۔
 تو حضرت فاطمہ کی وصیت میں سے یہ ہے کہ وہ پردہ جس کو لوگ
 گمان کرتے ہیں کہ اس نے اپنی طرف سے بنایا ہے۔
 بے شک نبی صلی اللہ علیہ وآلہ وسلم اس کے پاس آئے جب آپ
 صلی اللہ علیہ وآلہ وسلم نے دیکھا تو واپس لوٹے۔

ساتویں حدیث

طبرانی نے فاطمہ بنت رسول اللہ صلی اللہ علیہ وآلہ وسلم سے روایت
 کی تخریج کی ہے کہ وہ حضرت حسن اور حضرت حسین رضی اللہ عنہما کو لے کر
 حضور صلی اللہ علیہ وآلہ وسلم کے پاس ان کی مرض الوفات میں حاضر ہوئیں
 عرض کیا یہ آپ صلی اللہ علیہ وآلہ وسلم کے دونوں بیٹے نواسے ہیں ان کو کسی چیز
 کا وارث بنا دیجئے۔

حضور صلی اللہ علیہ وآلہ وسلم نے فرمایا حسن کے لئے میرا دبدبہ اور

سرداری ہے۔

اور حسین کے لئے میری سخاوت اور جرأت ہے اگر تم پر آزمائش

پڑے تو صبر کرو بہتر انجام پر ہیزگاروں کے لئے ہے۔

(الاصابة لقسم السابع ص ۶۷۴)

آٹھویں حدیث

ابی ملیکہ سے روایت منقول ہے۔

فرمایا شہزادی کونین سیدہ فاطمہ زہرا سلام اللہ علیہا اپنے بیٹے کو

جھلاتی تھیں اور درمیانی انگلی کے اشارہ سے فرماتی تھیں میرا بیٹا رسول اللہ صلی

اللہ علیہ وآلہ وسلم سے مشابہ ہے یہ حضرت علی رضی اللہ عنہ کی شبیہ نہیں ہے۔

نوویں حدیث

اور دارمی نے حضرت انس رضی اللہ عنہ سے روایت نقل کی ہے کہ

شہزادی کونین رضی اللہ عنہا نے ان سے فرمایا تمہارے دلوں کو کیسے گوارا ہوا

کہ تم رسول اللہ صلی اللہ علیہ وسلم پر مٹی ڈال رہے ہو۔

ان احادیث کے علاوہ بھی بہت سی احادیث سیدہ کائنات سلام اللہ

علیہا مروی ہیں۔

شہزادی کونین سلام اللہ علیہا کی شاعری

شہزادی کونین سیدہ طیبہ طاہرہ فاطمہ زہرا سلام اللہ علیہا فصیح دوسرا
صلی اللہ علیہ وآلہ وسلم کی صاحبزادی والا شان ہیں۔ آپ کی تعلیم و تربیت فصیح
دوسرا صلی اللہ علیہ وآلہ وسلم نے فرمائی۔ قرآن پاک کا نزول آپ کے
کاشانہ اقدس میں ہوتا رہا۔

آپ قرآن پاک کی مفسرہ بھی ہیں۔

آپ حدیثِ مصطفیٰ صلی اللہ علیہ وآلہ وسلم کی راوی بھی ہیں۔

آپ عالمہ بھی ہیں۔

آپ فاضلہ بھی ہیں۔

آپ خطیبہ بھی ہیں۔

آپ شاعرہ بھی ہیں۔

قارئین!

اب ہم شہزادی کونین سلام اللہ علیہا کی شاعری کے حوالہ سے کچھ

حوالہ جات پیش کر رہے ہیں۔

یہ اشعار شہزادی کونین سلام اللہ علیہا نے حضور سید عالم صلی اللہ علیہ

وآلہ وسلم کے وصال مبارک پر لکھے۔

اغبر آفاق السماء و كورت
شمس النهار و اظلم العصرات
فالارض من بعد النبي كئيبه
اسفأ عليه كثيرة الر جفان
ترجمہ! حضور صلی اللہ علیہ وآلہ وسلم کی وفات نے آسمان کے
کناروں کو غبار آلود کر دیا اور دن کا سورج لپیٹ دیا گیا اور زمانوں پر اندھیرا
پھیر دیا۔

سوز میں نبی علیہ الصلوٰۃ والسلام کے بعد غمگین ہے حضور صلی اللہ علیہ
وآلہ وسلم کی وفات پر افسردہ ہونے کی وجہ سے زمین پر زلزلے کثرت سے
آ رہے ہیں۔

فلیبکہ شرق البلاد و غربها
ولیبکہ مضر و کل یمانی
ولیبکہ الطود المعظم جوه
والبیت ذوالا ستار والارکان
ترجمہ! پس چاہیے حضور صلی اللہ علیہ وآلہ وسلم کی جدائی پر مشرق
اور مغرب کے تمام شہر و ممالک روئیں اور مصر اور تمام یمن ان کی وفات کے
صدمہ سے روئے اور چاہیے کہ مکے کا پہاڑ اس کی فضا روئے اور خانہ کعبہ پر
دے والا اور ارکان والا خدا کا گھر بھی روئے۔

يا ختم الرسل المبارك ضوؤه

صله عليك منزل الفرقان

ترجمہ ! اے تمام رسولوں کے خاتم و مہر مبارک جس کی روشنی تجھ پر قرآن کریم کو نازل کرنے والا اللہ تعالیٰ درود بھیجے۔

سدی نے اپنے مشائخ سے روایت کی ہے کہ جب رسول اللہ صلی اللہ علیہ وآلہ وسلم کی وفات ہوئی تو حضرت فاطمہ الزہرا سلام اللہ علیہا نے اس پر صدمہ کا اظہار یوں فرمایا۔

ابی وا ابتاہ

اجاب ربا دعاه

جنة الفردوس ماواه

من ربه ماہ الدناہ

الی جبریل لغاہ

ترجمہ ! ہائے میرے ابا پیارے ابا انہوں نے رب کی پکار کا جواب دے دیا جنت الفردوس انکا ٹھکانا ہے اپنے رب سے وہ کتنے قریب ہو گئے مجھ تک جبرائیل علیہ السلام سے ان کی وفات کی خبر پہنچی۔“

سیدہ کائنات سلام اللہ علیہا کے حضور اقدس صلی اللہ علیہ وآلہ وسلم کی شان و عظمت اور آپ کی جدائی میں کہے گئے یہ مرثیے نعت رسول مقبول کے اولین نمونے ہیں سیرت نگاروں اور محققین نعت کو سیدہ کائنات سلام اللہ علیہا کی شاعری کے حوالہ سے مزید تحقیقی کام کی کوشش کرنی چاہیے۔

شہزادی کو نین سلام اللہ علیہا کی

اشکباری سے جہنمیوں کی آزادی

امام رہاوی نے جامع المعجزات میں ایک روایت نقل فرمائی ہے
روایت کیا ہے سوز و گداز کا خزانہ ہے، اہل محبت کے لئے پیغام سکون ہے اور
اہل بغض کے لئے تازیانہ ہے۔

خارجیوں بد بختوں کو ایسی پاکیزہ روایات میں ضعیف نظر آتا ہے جو
کہ یہ ان کے ضعیف ایمان کی نشانی ہے جبکہ اہل وفا کو گداز اور سکینت
حاصل ہوتی ہے۔

قارئین! یہ روایت پیش خدمت ہے ایک مرتبہ حضرت عثمان رضی
اللہ عنہ نے حضور سالتما ب صلی اللہ علیہ وآلہ وسلم کو ضیافت پر بلایا۔

آقا علیہ الصلوٰۃ والسلام جب حضرت عثمان رضی اللہ عنہ کے گھر کی
طرف تشریف لے جا رہے تھے حضرت عثمان رضی اللہ عنہ ایک خاص محویت
میں ادباً ساتھ ساتھ آپ کے قدم گن رہے تھے۔

حضور سید عالم صلی اللہ علیہ وآلہ وسلم نے پوچھا عثمان میرے قدموں
کی گنتی کیوں کر رہے ہو؟

سیدنا عثمان غنی رضی اللہ تعالیٰ عنہ نے عرض کی!

یا رسول اللہ (صلی اللہ علیہ وآلہ وسلم) آپ کی تعظیم و توقیر کے لئے
میں آپ کے ہر قدم کے بدلے ایک غلام آزاد کروں گا، دعوت کے بعد تمام
اصحاب اپنے اپنے گھروں کو چلے گئے شیر خدا علی المرتضیٰ علیہ السلام بھی اپنے
گھر تشریف لے آئے آپ مغموم دکھائی دے رہے تھے۔

شہزادی کونین سلام اللہ علیہا نے پوچھا! آپ بہت حزیں اور غمزدہ
ہیں کیا بات ہو گئی؟

حضرت علی المرتضیٰ علیہ السلام نے جواب دیا بنت رسول غم کیوں نہ
کروں آج عثمان بن عفان نے صحابہ سمیت سرکارِ دو عالم صلی اللہ علیہ وآلہ
وسلم کی شاندار ضیافت کی ہے انہوں نے سرکار کے ہر قدم کے عوض ایک غلام
آزاد کیا ہے۔

میرے دل میں رشک پیدا ہوا کہ اگر آج ہمارے پاس بھی جناب
عثمان (رضی اللہ عنہ) کی طرح مال ہوتا تو ہم بھی سرکار کی ضیافت کرتے اور
ویسے ہی غلام آزاد کرتے جیسے عثمان (رضی اللہ عنہ) نے کئے ہیں۔

شہزادی کونین کا مشورہ

شہزادی کونین سیدہ فاطمہ الزہرا سلام اللہ علیہا نے حضرت علی
المرتضیٰ علیہ السلام کی خدمت میں عرض کی سر تاج یہ حزن و ملال چھوڑیے اپنا
دل چھوٹانے فرمائیے اور آپ بھی حضور کو کھانے کی دعوت دے آئیں تاکہ ہم

بھی ویسی ہی ضیافت کریں جیسی عثمان بن عفان نے کی ہے۔
 مولا علی علیہ السلام شہزادی کونین سلام اللہ علیہا کی بات سُن کر حیران
 ہو گئے اور پوچھنے لگے یہ کیسے ہو سکتا ہے۔

ہمارے پاس کھانا اور مال کہاں سے آئے گا؟
 شہزادی کونین سلام اللہ علیہا نے کہا سر تاج آپ اللہ رب العزت
 کی ذات پر توکل کریں وہ سب سب بنا دے گا جلدی جائیے حضور صلی اللہ
 علیہ وآلہ وسلم کی تشریف آوری کی برکت سے سب کچھ ہو جائے گا۔

حضور صلی اللہ علیہ وآلہ وسلم کو دعوت کی دعوت

شیر خدا علی المرتضیٰ علیہ السلام نے سیدہ طییبہ طاہرہ حضرت فاطمہ
 الزہرا سلام اللہ علیہا کا جذبہ صادق دیکھا تو مسرور و فرحان ہو گئے اور حضور
 سید عالم صلی اللہ علیہ وآلہ وسلم کی بارگاہ میں جا کر عرض کرنے لگے۔
 یا رسول اللہ! آپ کی لختِ جگر فاطمہ نے سلام عرض کیا ہے وہ آپ
 کی اور آپ کے اصحاب کی ویسی ہی دعوت کرنا چاہتی ہیں جیسی عثمان نے کی
 تھی آپ تشریف لائیے اور ما حاضر تناول فرمائیے۔

حضور صلی اللہ علیہ وآلہ وسلم سیدہ کے گھر

شہزادی کونین سلام اللہ علیہا کی دعوت کو حضور صلی اللہ علیہ وآلہ وسلم
 نے قبول فرمایا اور آپ اپنی لختِ جگر کے گھر کی طرف روانہ ہو گئے۔

شہزادی کونین سیدہ فاطمہ زہرا سلام اللہ علیہا نے سرکارِ دو عالم صلی اللہ علیہ وآلہ وسلم کا استقبال کیا آپ گھر میں تشریف فرما ہو گئے اور اصحاب بھی گھر میں آگئے کاشانہ زہرا مہمانوں سے بھر پور ہو گیا۔

سیدہ کی اشکباری

تمام مہمان کاشانہ زہرا میں جمع ہو چکے ہیں لیکن آپ کے ہاں تو فاقوں کا اہتمام ہے شہزادی کونین سلام اللہ علیہا نے مصیبتی بچھا لیا اور سرسجدہ میں رکھ کر بارگاہ رب العزت میں دعا کی۔

اے میرے مالک۔

اے میرے رب۔

اے میرے مولا۔

تو اپنی بندی کے احوال سے آگاہ ہے۔

مالک! میں نے تیرے حبیب علیہ الصلوٰۃ والسلام کو گھر میں بلا رکھا

ہے اے دلوں کی خبر رکھنے والے مالک، تو جانتا ہے کہ میرے دل کی آرزو

ہے میں بھی تیرے محبوب کی ویسی ہی دعوت کروں جیسی عثمان (رضی اللہ عنہ)

نے کی تھی۔

یا اللہ! تیری بندی میں اتنی استطاعت نہیں۔

یا اللہ! میں تیرے فضل کرم سے بھیک مانگتی ہوں۔

اے میرے معبودِ عظیم! میری لاج رکھ لینا۔
 مولا کریم! مجھے اپنے محبوب کے روبرو شرمندہ نہ کرنا۔
 مالک! تیری گنہگار کنیز ہوں اپنے حبیب کے صدقہ سے مجھ پر کرم
 فرمادے آپ نے اپنی اسی کیفیت میں ہنڈیا چوٹھے پر چڑھا دی۔
 شہزادی کونین سلام اللہ علیہا کی اشکباری بارگاہِ معبود میں منظور و
 مقبول ہو گئی اور اللہ تعالیٰ نے اپنی قدرتِ کاملہ سے جنت کے کھانوں سے
 ہنڈیا کو بھر دیا۔

شہزادی کونین سلام اللہ علیہا سامانِ طعام لے کر سرکارِ دو عالم صلی
 اللہ علیہ وآلہ وسلم کی بارگاہ میں حاضر ہو گئیں آقا علیہ الصلوٰۃ والسلام نے اپنے
 صحابہ کرام کے ساتھ کھانا تناول فرمایا تمام صحابہ کرام نے بھی کھانا کھالیا لیکن
 ہنڈیا جوں کی توں رہی۔

صحابہ کرام نے بھی کھانا کھالیا لیکن ہنڈیا جوں کی توں رہی۔

کھانا کہاں سے آیا تھا؟

حضور سید عالم صلی اللہ علیہ وآلہ وسلم نبی غیب دان ہیں آپ جانتے
 تھے کہ یہ تمام اہتمام و انصرام خُداوندِ قدوس کی خاص رحمت سے ہوا ہے۔

آپ نے صحابہ کرام سے پوچھا اے میرے صحابو جانتے ہو یہ کھانا

کہاں سے آیا تھا؟

پھر آپ صلی اللہ علیہ وآلہ وسلم نے خود ہی ارشاد فرمایا! یہ کھانا جنت سے اللہ تعالیٰ نے ہمارے لئے بھیجا تھا صحابہ کرام نے اللہ تبارک و تعالیٰ کی اس نعمت پر شکر ادا کیا اور اللہ تبارک و تعالیٰ کی حمد و ثنا کی۔

سیدہ کی بارگاہِ الہی میں دُعا

قارئین محترم! اس روایت کے آغاز میں بتایا گیا ہے کہ حضرت عثمان غنی رضی اللہ تعالیٰ عنہ نے دعوت کے اہتمام کے ساتھ ساتھ ایک خصوصی عمل یہ بھی کیا کہ حضور علیہ الصلوٰۃ والسلام کے ایک ایک قدم مبارک کے بدلے ایک ایک غلام آزاد کیا تھا اور یہی عمل حضرت مولانا علی المرتضیٰ علیہ السلام کے رشک کا باعث بنا تھا ابھی غلاموں کی آزادی کا مرحلہ باقی تھا۔

قارئین محترم! دعوت کے بعد شہزادی کونین سلام اللہ علیہا اپنی خلوت میں داخل ہو کر پھر رونے لگیں۔

آپ نے رور و کر بارگاہِ خداوندی میں عرض کی۔

اے میرے مالک و مولا اے معبودِ عظیم تو جانتا ہے کہ میرے پاس مال نہیں کہ خرید کر غلام آزاد کر سکوں۔

مولا میں تیرے فضل سے اُمید رکھتی ہوں کہ تو اپنے حبیب کریم علیہ الصلوٰۃ والسلام کے ہر قدم کے عوض اُمّتِ محمدیہ کہ گنہگاروں کو جہنم سے آزاد فرمائے گا۔

شہزادی کونین سلام اللہ علیہا دعا سے فارغ ہوئیں ادھر حضرت
جبریل امین بارگاہ رسالت میں حاضر ہو گئے۔

اور حضور سید عالم صلی اللہ علیہ وآلہ وسلم کو اللہ رب العزت کا پیغام
دیا آپ کی لختِ جگر نے اللہ رب العزت سے مناجات کی کہ آپ کے ہر
قدم کے عوض ایک گنہگار جہنم سے آزاد کیا جائے۔

یا رسول اللہ صلی اللہ علیہ وآلہ وسلم آپ کے ہر قدم مبارک کے
بدلے ایک ہزار گنہگار مرد اور ایک ہزار گنہگار عورتیں جن پر جہنم واجب ہو چکی
ہے جہنم سے آزاد کئے جائیں گے اور یہ سب فاطمہ الزہرا (سلام اللہ علیہا)
کی شانِ کرامت کی بدولت ہو گا۔

سید عالم صلی اللہ علیہ وآلہ وسلم نے صحابہ کرام کو جبریل کا یہ پیغام سنایا
تو سب حمد و ثنا کرتے ہوئے اپنے اپنے گھروں کو لوٹ گئے۔

(جامع المعجزات ص ۲۵۶ تا ۲۶۰)

وہ ہیں مقصود جانِ مصطفیٰ جنت کی شہزادی

ہے اُن کا نامِ نامی فاطمہ برہانِ آزادی

(محمد مقصود مدنی)

تلاوتِ قرآن کا اہتمام

شہزادی کونین سیدہ فاطمہ الزہرا سلام اللہ علیہا قرآن پاک کی

تلاوت کا خصوصی اہتمام رکھتیں آپ کی ساری ساری رات قیام و رکوع و سجود

میں گزر جاتی۔

آپ چکی پیس رہی ہوتیں اور تلاوتِ قرآن جاری رہتی۔
 آپ بچوں کو سلا رہی ہوتیں تو تلاوتِ قرآن جاری رہتی۔
 آپ اپنے تمام معمولات میں اللہ تعالیٰ کی تسبیح و تہلیل میں مصروف
 رہتی تھیں۔

”سفینۂ نوح“ میں حضرت سلمان فارسی رضی اللہ تعالیٰ عنہ سے
 روایت آئی ہے۔

حضرت سلمان فارسی رضی اللہ تعالیٰ عنہ فرماتے ہیں کہ میں ایک
 مرتبہ سرکارِ دو عالم صلی اللہ علیہ وآلہ وسلم کے حکم سے سیدہ طیبہ طاہرہ حضرت
 فاطمہ زہرا سلام اللہ علیہا کی خدمت میں حاضر ہوا۔ میں نے دیکھا۔
 حضرت امایین کریمین حسنین علیہم السلام آرام فرما رہے تھے اور
 شہزادی کونین سلام اللہ علیہا ان کو پنکھا کر رہی تھیں اور آپ کی زبانِ اقدس
 سے تلاوتِ قرآن کریم جاری تھی۔

تلاوت ہر گھڑی قرآن کی بھی جاری رہتی تھیں
 عبادت میں خدا کی وہ سدا مصروف رہتی تھیں

(محمد مقصود مدنی)

چکی پیستے بھی تلاوت جاری رہتی

تنبیہ الغافلین میں روایت آئی ہے کہ شہزادی کونین سیدہ فاطمہ

الزہرا سلام اللہ علیہا اپنے ہاتھوں سے جو چھکی میں پیسا کرتی تھیں۔
 شہزادی کونین سیدہ فاطمہ الزہرا سلام اللہ علیہا زبان پاک سے
 تلاوت فرماتیں قرآن پاک کی تفسیر قلبِ اطہر سے فرماتیں اور اپنے مبارک
 قدموں سے جھولا جھلاتیں اور چشمان مبارک سے گریہ فرماتیں۔

وكانت تطعن الشعير و تقر القرآن باللسان و
 تفسر بالقلب و تحرك المهد بالرجل و تبكي
 بالعين۔

ہاتھوں سے جو پستی تھیں زبان پاک سے تلاوت فرماتیں
 قلبِ اطہر سے تفسیر فرماتیں قدم مبارک سے جھولا جھلاتیں
 چشمان مبارک سے گریہ فرماتیں۔

(تنبیہ الغالین سمرقندی)

عبادت میں ریاضت میں تلاوت میں کرامت میں
 کوئی مقصود ثانی سیدہ کا ہو نہیں سکتا

حضرت علی کی گواہی

شہزادی کونین سیدہ فاطمہ الزہرا سلام اللہ علیہا کے سب سے قریبی
 ہستی کی روایت ملاحظہ فرمائیں۔

سرتاج زہرا علی شیر خدا علیہ السلام فرماتے ہیں۔

شہزادی کونین حضرت فاطمہ زہرا سلام اللہ علیہا کھانا پکانے کی

حالت میں بھی تلاوت قرآن کریم جاری رکھتی تھیں۔

(سفینہ نوح ص ۲۶)

قارئین! ان روایات سے معلوم ہوا کہ آپ ہر گھڑی تلاوت

قرآن میں مصروف رہتی تھیں۔

فرشتے خریدار ہیں

جامع المعجزات میں روایت آئی ہے حضرت علی کرم اللہ وجہہ الکریم

آنحضرت صلی اللہ علیہ وآلہ وسلم کی خدمت سے فارغ ہو کر گھر آئے کیا

دیکھتے ہیں کہ شہزادی کونین سیدہ فاطمہ زہرا سلام اللہ علیہا چرخہ کات رہی

ہیں حضرت علی نے فرمایا راحت جان رسول گھر میں کچھ کھانا موجود ہے؟

شہزادی کونین سیدہ فاطمہ زہرا سلام اللہ علیہا نے فرمایا بخدا کھانا تو

نہیں ہے البتہ میرے پاس چھ درہم ضرور موجود ہیں میں نے سوت کاتا اور

سلمان نے فروخت کیا آپ اس رقم سے اشیاء خور و نوش خرید لائیں تاکہ

حسن اور حسین علیہم السلام بھی شکم بھر سکیں شہزادی کونین سیدہ فاطمہ الزہرا

سلام اللہ علیہا سے حضرت علی نے فرمایا درہم کہاں ہیں لاؤ درہم میں ابھی جاتا

ہوں۔ سیدہ فاطمہ الزہرا سلام اللہ علیہا نے درہم حضرت علی کرم اللہ وجہہ

الکریم کے حوالے کر دیئے۔

حضرت علی کرم اللہ وجہہ الکریم نے ابھی گھر سے باہر قدم رکھا ہی تھا

کہ ایک سائل نے سوال کیا۔ من یقرض اللہ قرضاً حسنة

حضرت علی کرم اللہ وجہہ الکریم نے بڑھ کر وہ درہم سائل کی ہتھیلی پر رکھ دیئے اور خالی ہاتھ گھر تشریف لے آئے شہزادی کو نین سیدہ فاطمہ الزہرا سلام اللہ علیہا نے جب حضرت علی کرم اللہ وجہہ الکریم کو تہی دست دیکھا تو آبدیدہ ہو گئیں۔

حضرت علی کرم اللہ وجہہ الکریم بولے! کیا بات ہے کیوں رونے لگی ہیں؟

شہزادی کو نین سیدہ فاطمہ زہرا سلام اللہ علیہا نے کہا آپ خالی ہاتھ جو تشریف لے آئے ہیں جبکہ حسن اور حسین علیہم السلام ابھی بھوکے ہیں۔ حضرت علی نے کہا! میں اللہ کی راہ میں قرض دے آیا ہوں ایک سائل نے سوال کیا تو مجھ سے رہا نہ گیا۔

سیدہ فاطمہ الزہرا سلام اللہ علیہا نے کہا آپ نے اچھا کیا ہے بہت اچھا یہ کہہ کر سیدہ فاطمہ الزہرا سلام اللہ علیہا خاموش ہو گئیں۔

حضرت علی کرم اللہ وجہہ الکریم حضور علیہ الصلوٰۃ والسلام کی خدمت میں حاضری کا ارادہ لے کر گھر سے باہر تشریف لے آئے راستے میں ایک اعرابی ملا جس کے پاس ایک نہایت خوبصورت اونٹنی تھی آپ کو دیکھ کر اعرابی بولا۔

علی مجھ سے یہ ناقہ خرید لیجئے۔

حضرت علی کرم اللہ وجہہ الکریم نے جواب دیا۔ میرے پاس رقم

نہیں ہے۔

نہ سہی آپ ادھار خرید لیجئے رقم پھر دے دینا۔

قیمت کیا ہے؟

ایک سو درہم

اچھا تو میں خرید لیتا ہوں۔

حضرت علی کرم اللہ وجہہ الکریم نے اقرار کیا تو اعرابی نے نکیل آپ

کے حوالے کر دی اور خود چلتا بنا۔

حضرت علی علیہ السلام ابھی چند قدم چلے ہوں گے کہ ایک دوسرا

اعرابی ملا اور آپ کو دیکھتے ہی بولا! علی آپ یہ ناقہ فروخت کرنا چاہتے ہیں؟

ضرور کیوں نہیں کتنے میں خریدو گے؟

تین سو درہم کے عوض

مجھے منظور ہے میں فروخت کرتا ہوں لاؤ درہم اور یہ لے ناقہ،

اعرابی نے تین سو درہم حضرت علی علیہ السلام کے حوالے کئے اور

ناقہ لے کر چلتا بنا۔

اس خرید و فروخت سے فارغ ہو کر حضرت علی علیہ السلام گھر تشریف

لائے تو سیدہ فاطمہ زہرا سلام اللہ علیہا نے پوچھا آپ کے ہاتھ میں کیا ہے؟

تین سو درہم حضرت علی کرم اللہ وجہہ الکریم نے فرمایا۔

ایک سو درہم کے عوض ایک ناقہ ادھار خریدی اور تین سو درہم نقد

کے بدلے فروخت کر دی۔ حضرت فاطمہ زہرا سلام اللہ علیہا نے مسکرا کر فرمایا
خوب رہی تجارت۔

اتنے میں رسول کریم صلی اللہ علیہ وآلہ وسلم بھی تشریف لے آئے
اور آتے ہی فرمایا۔

علی اونٹنی کا قصہ تم بتاؤ گے یا میں بتاؤں؟

آپ ہی فرمائیں یا رسول اللہ حضرت علی علیہ السلام نے عرض کیا تو
حضور صلی اللہ علیہ وآلہ وسلم نے فرمایا! اونٹنی بیچنے والے اور خریدنے والے
کو جانتے ہو؟

نہیں آقا آپ ہی فرمائیے۔

تو سنو! علی تم نے راہِ خدا میں چھ درہم دیئے تو خدا نے تمہیں تین سو

درہم عطا فرمائے گویا ایک درہم کے بدلے پچاس درہم۔

رہی بات پہلے اعرابی کی تو سنو وہ جبریل تھے اور دوسرے اعرابی

اسرائیل تھے۔ اونٹنی وہ تھی جس پر جنت میں فاطمہ سوار ہوگی۔

(جامع المعجزات ص ۱۲-۱۷-۱۸)

قارئین!

سیدہ کائنات حضرت سیدہ فاطمہ الزہرا سلام اللہ علیہا کے ایثار و

قربانی کے تمام واقعات اہل اسلام کے لئے نشانِ منزل ہیں، آپ کی شان و

عظمت کا اندازہ کون کر سکتا ہے کہ جن کے اعزاز و اکرام کے لئے جبرائیل و

اسرافیل علیہا السلام جیسے جلیل القدر ملائکہ متعین ہیں جن کے بچوں کے جھولے جھلانے کے لئے فرشتے آتے ہیں۔

فرشتے چکی چلاتے ہیں

حضرت اُمّ ایمن فرماتی ہیں کہ رمضان المبارک کے مہینہ میں دوپہر کے وقت جب شدید گرمی پڑ رہی تھی میں شہزادی کونین سیدہ فاطمہ الزہرا سلام اللہ علیہا کے گھر پر حاضر ہوئی۔

دروازہ بند تھا اور چکی چلنے کی آواز آرہی تھی۔

میں نے جھانک کر دیکھا کہ شہزادی کونین سلام اللہ علیہا تو چکی کے پاس زمین پر سو رہی تھیں اور چکی خود بخود چل رہی تھی اور ساتھ ہی حسنین کریمین کا گوارہ خود بخود دہل رہا تھا۔

یہ دیکھ کر میں نہایت حیران و متعجب ہوئی اور اسی وقت حضور علیہ

الصلوٰۃ والسلام کی خدمت میں حاضر ہو کر تمام ماجرا بیان کیا۔

تو آپ نے فرمایا! اس شدت کی گرمی میں میری بیٹی فاطمہ روزہ

سے ہے اللہ تعالیٰ نے فاطمہ الزہرا سلام اللہ علیہا پر نیند غالب کر دی تاکہ

اُسے گرمی اور تنگی محسوس نہ ہو اور ملائکہ کو حکم دیا کہ وہ سیدہ فاطمہ الزہرا سلام

اللہ علیہا بنت رسول کے کام کو سرانجام دیں۔

شستہ جھولا جھلاتے ہیں

قارئین!

شہزادی کونین سیدہ طیبہ طاہرہ حضرت فاطمۃ الزہرا سلام اللہ علیہا
 ب اللہ تعالیٰ کی عبادت فرماتیں تو آپ طویل ترین سجدے ادا فرماتیں اور
 سجدوں میں روتی رہتیں ایسی صورت میں جب کبھی کوئی شہزادہ رونے لگتا تو
 اللہ تبارک و تعالیٰ کے حکم سے فوراً جبریل امین علیہ السلام پہنچ جاتے اور
 شہزادگان بنت رسول کا جھولا جھلاتے رہتے اور جب کبھی آپ سلام پھیر کر
 جھولے کی طرف نگاہ ڈالتیں تو وہ ہل رہا ہوتا۔

(مجمع الفضائل جلد نمبر ۳ ص ۱۳ بحوالہ الجول ص ۱۲۲)

ہندیاں وچہ نماز مشغول جس دم
 زہرا سیدہ عالی وقار ہیسن
 روون لگن شہزادے تے فلک اتوں
 اوندے ملک ہوکے بے قرار ہیسن
 جھولا آن جھلاون شہزادیاں دا
 کر دے خدمتاں خدمت گزار ہیسن
 باوجود اسدے صائم ونے راتیں
 زہرا چھڈے آرام وسار ہیسن

فرشتے خدمت گزار تھے

حضرت ابو ذر رضی اللہ تعالیٰ عنہ فرماتے ہیں کہ ایک مرتبہ سرکارِ دو عالم صلی اللہ علیہ وآلہ وسلم نے مجھے کسی کام کے لئے مولائے کائنات حضرت علی المرتضیٰ کرم اللہ وجہہ الکریم کی طرف بھیجا۔

میں سیدنا علی المرتضیٰ علیہ السلام کی خدمت میں پہنچا تو میں نے دیکھا کہ بنت رسول شہزادی کونین سیدہ فاطمہ زہرا سلام اللہ علیہا نماز میں مصروف تھیں اور چکی خود بخود آٹا پیس رہی تھی۔

میں نے حیرانگی کے عالم میں یہ بات دربار رسالتآب صلی اللہ علیہ وآلہ وسلم میں عرض کی! تو حضور رسالتآب صلی اللہ علیہ وآلہ وسلم نے فرمایا اللہ تعالیٰ نے فاطمہ (سلام اللہ علیہا) کی مدد اور ان کی چکی چلانے کے لئے فرشتے بھیج رکھے ہیں۔

(مجمع الفضائل جلد نمبر ۳ ص ۱۱۲)

(الریاض النضرہ جلد دوم ص ۲۶۲) (الجبول ص ۱۲۳)

سیدہ کی جھوک کا علاج

نبیہتی نے دلائل نبوت میں حضرت عمران بن حصین رضی اللہ تعالیٰ عنہ سے روایت کی کہ ایک مرتبہ حضور علیہ الصلوٰۃ والسلام کے پاس شہزادی کونین حضرت فاطمہ زہرا سلام اللہ علیہا تشریف لائیں اور حضور صلی اللہ علیہ

آلہ وسلم کے سامنے آ کر کھڑی ہو گئیں حضور صلی اللہ علیہ وآلہ وسلم نے ان کی
 طرف دیکھا شہزادی کو نین حضرت فاطمہ زہرا سلام اللہ علیہا کے چہرے سے
 خون کی رنگت جاتی رہی تھی اور بھوک کی شدت کی وجہ سے زردی غالب
 چکی تھی حضور صلی اللہ علیہ وآلہ وسلم نے اپنا ہاتھ مبارک اٹھا کر ان کے سینہ
 پر ہار کی جگہ پر رکھا اور اپنی انگلیوں کو کھول دیا اور فرمایا !

اے اللہ آپ کی وہ ذات ہے جو انسانوں کی جماعت کو پیٹ
 بھر کر کھانا کھلاتا ہے اور گرے پڑے لوگوں کو بلند مرتبہ تک
 پہنچا دیتا ہے فاطمہ (سلام اللہ علیہا بنت محمد صلی اللہ علیہ وآلہ
 وسلم) کو بلند مرتبہ تک پہنچا دیجئے

حضرت عمران فرماتے ہیں کہ بعد میں میں نے شہزادی کو نین
 حضرت فاطمہ زہرا سلام اللہ علیہا سے اس بارے میں پوچھا تو فرمایا کہ اے
 عمران اس کے بعد پھر مجھے کبھی بھوک نہیں لگی۔

حضور صلی اللہ علیہ وآلہ وسلم کی دُعا کا اثر

اور حضرت عمران بن حصین رضی اللہ عنہ سے یہ بھی مروی ہے کہ میں
 ایک مرتبہ حضور صلی اللہ علیہ وآلہ وسلم کی خدمت میں بیٹھا ہوا تھا کہ حضرت
 فاطمہ زہرا سلام اللہ علیہا تشریف لائیں آپ حضور علیہ الصلوٰۃ والسلام کے
 سامنے آ کر کھڑی ہو گئیں حضور صلی اللہ علیہ وآلہ وسلم نے فرمایا کہ اے فاطمہ

(سلام اللہ علیہا) میرے قریب ہو جاؤ۔ آپ بہت قریب آگئیں پھر فرمایا !
کہ اور قریب آ جاؤ وہ اور قریب آگئیں حتیٰ کہ حضور صلی اللہ علیہ وآلہ وسلم کے
سامنے آ کر کھڑی ہو گئیں۔

عمران کہتے ہیں کہ میں نے دیکھا کہ ان کا چہرہ زرد ہو رہا تھا اور گویا
کہ خون خشک ہو گیا ہو حضور صلی اللہ علیہ وآلہ وسلم نے اپنی انگلیوں کو کشادہ کیا
پھر اپنا دست مبارک ان کے سینہ پر رکھا پھر حضور صلی اللہ علیہ وآلہ وسلم نے
اپنا سر اٹھا کر یہ دعا پڑھی۔

اللهم مسبع الجوعه وقاضى الحاجة ورافع
الوضيعة لا تجع فاطمة بنت محمد (صلى الله عليه
وآله وسلم)

اے اللہ تیری وہ ذات ہے جو کامل طور پر بھوک کو پیدا کرتا
ہے اور حاجات کو پوری کرتا ہے اور ذلیل لوگوں کو بلند مرتبہ
عطا کرتا ہے، فاطمہ بنت محمد (صلی اللہ علیہ وآلہ وسلم) کو بھوکا
نہ رکھے اس کے بعد میں نے دیکھا کہ ان کے چہرہ سے وہ
زردی جاتی رہی اور خون کی سُرخئی نمایاں ہونے لگی اس کے
بعد میں نے ان سے پوچھا تو فرمایا ما جعلت بعد ذلك
ابدا کہ اس کے بعد کبھی بھی مجھے بھوک نہیں لگی۔

سیدہ کے لئے کھجوریں آگئیں

طبرانی نے حسین رضی اللہ تعالیٰ عنہ کی سند سے حضرت فاطمہ سلام اللہ علیہا سے نقل کیا ہے کہ نبی صلی اللہ علیہ وآلہ وسلم ایک دن ان کے ہاں تشریف لائے پوچھا کہاں ہیں میرے دونوں بیٹے یعنی حضرت حسن اور حضرت حسین علیہما السلام؟

عرض کیا! ہم نے صبح اس حال میں کی ہے کہ گھر میں کسی کے چکھنے کے لئے کچھ نہ تھا۔

تو علی علیہ السلام نے کہا! میں ان دونوں کو لے چلتا ہوں مجھے ڈر ہے کہ یہ دونوں آپ کے پاس روئیں گے آپ کے پاس کھانے کی کوئی چیز نہیں وہ ان دونوں کو ایک یہودی کے پاس لے گئے ہیں۔

چنانچہ رسول اللہ صلی اللہ علیہ وآلہ وسلم بھی اس طرف چل دیئے پھر ان دونوں کو کھجوروں کے باغ میں پالیا،

ان دونوں کے سامنے بچی کچھی کھجوریں پڑی تھیں۔

حضور صلی اللہ علیہ وآلہ وسلم نے ارشاد فرمایا اے علی کیوں نہیں آپ

میرے دونوں بیٹوں کو گرمی سے پہلے پہلے واپس لوٹا دیتے؟

چنانچہ حضور صلی اللہ علیہ وآلہ وسلم بیٹھ گئے حتیٰ کہ حضرت فاطمہ زہرا

سلام اللہ علیہا کے لئے کچھ کھجوریں جمع ہو گئیں۔

حضرت علی علیہ السلام نے انہیں اپنی جھولی میں رکھ لیا۔ پھر آپ چلے آئے حضور صلی اللہ علیہ وآلہ وسلم نے ایک صاحبزادے کو اٹھا لیا اور دوسرے کو حضرت علی علیہ السلام نے اٹھا لیا اور حضرت فاطمہ زہرا سلام اللہ علیہا کے پاس پہنچ گئے۔

(اتحاف السائل ص ۸۳)

شہزادی کونین کے لئے جنتی لباس

قارئین اب ہم ایک ایسا واقعہ آپ کی خدمت میں پیش کر رہے ہیں جس سے شہزادی کونین سلام اللہ علیہا کے رب العزت کے حضور مقام و مرتبہ کا اظہار ہوتا ہے۔

اللہ تعالیٰ اپنے پیارے محبوب علیہ الصلوٰۃ والسلام کی پاکباز دختر کی عظمت و وقار کے لئے کیسے کیسے اہتمام فرماتے ہیں۔ آپ اس واقعہ میں ملاحظہ فرمائیں۔

کفار قریش نے سازش تیار کی کہ سیدہ فاطمہ الزہرا سلام اللہ علیہا کو ایک شادی کی دعوت دی جائے اور ان کی سادگی و شرافت کا مذاق اڑا کر خاندان نبوت کی تضحیک و توہین کی جائے۔

اپنے منصوبہ کو عملی جامہ پہنانے کے لئے وہ حضور رسالت مآب صلی اللہ علیہ وآلہ وسلم کی بارگاہ میں حاضر ہوئے۔

عرض کی! اے محمد (صلی اللہ علیہ وآلہ وسلم) ہمارے فلاں قبیلے کی

ملاں بیچی کی شادی ہے۔ اور ہم چاہتے ہیں کہ اس بیچی کو اپنی مُتبرک و نیک
 عاؤں کے سایہ میں رخصت فرمانے کے لئے آپ کی شہزادی بھی اگر اس
 شادی میں تشریف لائیں تو ہمیں اس پر بہت فخر ہوگا۔

آپ ہماری اس التماس اور دلی تمنا کو پورا فرماتے ہوئے اپنی بیٹی
 فاطمہ (سلام اللہ علیہا) کو اس شادی میں بھیج دیں اور انہیں آپ حکم فرمائیں
 کہ وہ اس شادی میں ضرور بالضرور جلوہ افروز ہو کر غربت کدوں کو رونق
 بخشیں۔

حضور رحمۃ العالمین صلی اللہ علیہ وآلہ وسلم نے فرمایا! کیوں نہیں ہم
 اپنی شہزادی سے اس شادی میں شرکت کے لئے ضرور فرمائیں گے سرکارِ
 دو عالم صلی اللہ علیہ وآلہ وسلم نے ان کی درخواست کو شرف قبولیت سے
 نوازتے ہوئے اپنی بیٹی سیدہ فاطمہ کی شرکت کا وعدہ فرمایا۔

اور پھر سیدہ سلام اللہ علیہا کے پاس تشریف لے جا کر حکم فرما دیا اے
 میری جان فاطمہ میری پیاری بیٹی میں چاہتا ہوں کہ آپ فلاں لڑکی کی شادی
 میں ضرور شریک ہوں۔

سیدہ کی پریشانی

سیدہ کے قلب مطہرہ میں فوراً یہ بات آئی کہ میرے پاس تو شادی
 میں پہنا جانے والا کوئی لباس نہیں ہے

اور اگر میں اسی پیوند لگے لباس سے شادی میں شریک ہوئی تو وہ لوگ اپنے ناپاک ارادوں میں کامیاب و کامران ہو جائیں گے۔
اب ایک طرف تضحیک کا پہلو تھا اور دوسری طرف حضور صلی اللہ علیہ وآلہ وسلم کے ارشاد کی تعمیل پیش نظر تھی۔

والدہ کی یاد

والدہ ماجدہ طیبه طاہرہ خدیجۃ الکبریٰ رضی اللہ عنہا کی یاد شدت سے آنے لگی اور تڑپ کر کہنے لگیں آج اگر اماں خدیجہ ہوتیں تو وہ میری ان پریشانیوں کو از خود سمجھ لیتیں اور مجھے ان پریشانیوں کا سامنا نہ کرنا پڑتا نہ حضور علیہ السلام کا قلب مبارک مغموم و مخزون ہوتا کیونکہ ایسے موقعوں پر مائیں ہی بیٹیوں کو تیار کرتی ہیں اور لباس فاخرہ کا انتظام دیگر شادی میں شرکت کے لوازمات کا بہتر علم ماؤں کو ہی ہوا کرتا ہے مگر آج سیدہ کو اس شدت غم نے بہت تڑپایا اور اپنی مادر مشفقہ کی کمی بہت شدت سے محسوس ہونے لگی اور آپ پریشان ہیں کہ آج اس موقع پر میری اس شادی میں شرکت کا صحیح انتظام و انصرام کون اور کیونکر کرے؟ اور کیسے ہو؟

جبریل کی دربار رسالت میں حاضری

جبریل امین علیہ السلام بارگاہ رسالت میں علیہ الصلوٰۃ والسلام میں حاضر ہوئے اور عرض کیا یا رسول اللہ! اللہ تعالیٰ آپ کو سلام فرماتا ہے اور یہ

ارشاد فرماتا ہے کہ اپنی شہزادی فاطمہ کو ضرور شادی میں شرکت کے لئے بھیجیں کیونکہ ہم ان بے ایمانوں کے اس پروگرام کے برعکس اس ملکہ جنت کی عظمت انہیں دکھانا چاہتے ہیں اور ان سب کو سیدہ کی کرامت دکھا کر دامنِ اسلام و بانیِ اسلام سے وابستہ کرنا چاہتے ہیں سیدہ ضرور اس شادی میں شریک ہوں اور پھر ملاحظہ فرمائیں کہ یہی عورتیں کس طرح ان کی کنیزیں اور یہی مرد کس طرح ان کے ابا جان کے سچے غلام بن جاتے ہیں اور کلمہ پڑھ کر پھر کس طرح پروانہ وار نثار ہونے کی خواہش کرتے ہیں۔

حضور علیہ الصلوٰۃ والسلام نے اپنی شہزادی حضرت فاطمہ زہرا سلام اللہ علیہا کو تسلی دیتے ہوئے بڑی محبت و شفقت کے ساتھ پیغامِ خداوندی سے آگاہ کیا اور فرمایا بیٹی جاؤ شادی میں شرکت فرماؤ اور عنایاتِ خداوندی کا نظارہ کرو۔

سیدہ کی شادی میں شرکت

حضرت سیدۃ النساءِ مجلہ آرائے عصمت ملکہ جنتِ شہزادی رسول اسی سادہ اور پیوند لگے ہوئے لباس میں اپنے فطرتی زیوراتِ حیا و عصمت سے مزین ہو کر خاندانی تاجِ فقر و کرامت زیبِ سرا قدس فرماتے ہوئے شادی میں شرکت کے لئے تشریف لے گئیں۔

وہاں پر کفار کی بیٹیاں بہنیں مائیں دیگر عورتیں منتظر تھیں اور

بے چینی سے وہ وقت دیکھنے کو بے قرار تھیں کہ جب سیدہ آئیں تو دل کھول کر وہ اپنی فضول گوئی کج فہمی اور ذہنی رعونت کا اظہار کرتے ہوئے اپنے قیمتی لباسوں زیوراتِ سیم و زر سے سیدہ کے حیا و عصمت اور چادرِ تطہیر کی تحقیر کریں وہ نہ جانتی تھیں کہ اس ملکہِ جنت کی کیا عظمت ہے اور اس بنتِ رسول کا کیا مقام ہے؟

جو نہی ان عورتوں نے شہزادی کو نین سلام اللہ علیہا کو تشریف لاتے ہوئے دیکھا تو یکدم مبہوت و مرعوب ہو گئیں لاف زنی کے سب منصوبے خاک میں مل گئے تمام سازشی پروگرام ذہنوں کے دریچوں سے رفو چکر ہو گئے سب کی سب عورتیں حیران و ششدر رہ گئیں کہ شہزادی کو نین سلام اللہ علیہا کا لباس نورانی اور زیورات زریں کی چمک دمک اور فطرتی حیا و عصمت ان کی نظروں کو خیرہ کئے جا رہا تھا کہ جیسے انہوں نے اس سے قبل یہ سب کچھ دیکھا ہی نہ ہو بلکہ آج ہی پہلی مرتبہ ان کی نگاہیں ایسے لباس پر پڑی ہوں۔

تمام سازشی عورتیں قدموں میں

اللہ تعالیٰ نے شہزادی کو نین سیدہ فاطمہ زہرا سلام اللہ علیہا کا وہ پرانا لباس اور چادر ان کی نظروں سے محبوب فرما دیا اور چادرِ تطہیر و لباسِ شہانہ بہشتی ان کے سامنے کر دیا عورتوں نے جب شہزادی کو نین کو ملکہِ بہشت بریں کی صورت میں ملاحظہ فرمایا تو سب کی سب قدموں میں گر گئیں اور کلمہ پڑھتے

ہوئے سیدہ کی کنیزیں بن گئیں مگر وہ کہ جواز لی شقیہ و بد بخت تھیں ان کو یہ مقام رفیع نصیب نہ ہو سکا جن میں حمالة الحطب ابولہب ملعون کی بیوی بھی شامل ہے کہ ان کی قسمت میں قید کفر سے رہائی نہ لکھی گئی تھی یہ تمام کافر عورتیں اس مجلس پاک سے فرار ہو گئیں اور اس واقعہ عظیمہ اور کرامت رفیعہ کو معاذ اللہ سحر و جادو پر محمول بارگاہ سیدہ میں عرض کیا اے بنتِ مُصطفیٰ ہم نے آپ کو تکلیف دی ہے ممکن ہے آپ کی طبیعت مبارکہ پر ہماری باتیں ناگوار گزری ہوں اس لئے اب آپ ہمیں حکم فرمائیں کہ آپ کی خوشنودی خاطر کے لئے کیا سامان مہیا کیا جائے اور آپ فرمائیں کہ آپ کون سا مشروب یا ماکول پسند فرما کر خوش ہوں گی۔

شہزادی کونین کا ان عورتوں سے خطاب

بنتِ رسول مقبول شہزادی کونین سلام اللہ علیہا نے فرمایا کہ ہماری خوشی نہ طعام سے ہے نہ مشروب سے کیونکہ ہماری اور ہمارے بابا حضور (صلی اللہ علیہ وآلہ وسلم) کی صفت بھوک ہے میرے بابا جان کا ارشاد ہے کہ ہم دو روز تو بھوکے رہنا اور ایک دن سیر ہونا پسند فرماتے ہیں اس لئے ہماری خوشی کا سامان یہ ماکولات و مشروبات نہیں بلکہ ہم چاہتے ہیں کہ تمہارا ہر قول و فعل زندگی کی تمام بود و باش صرف اللہ کے لئے ہو اور رضائے الہی کے حصول میں ہر ممکن کوشش کرو تو ہم اور ہمارے والد گرامی تم سے بسر و چشم

خوش و خرم ہو جائیں گے اور خوش ہی رہیں گے اور حصولِ رضائے الہی ہی ہماری خوشی کا باعث ہے۔

ان عورتوں نے شہزادی کوئین سیدہ طیبه طاہرہ حضرت فاطمہ زہرا سلام اللہ علیہا کا خطابِ ذیشان سن کر دل و جان سے اسے تسلیم کیا چنانچہ شہزادی کوئین سلام اللہ علیہا کے قدم میمنت لزوم کی برکت سے ان کا دامن سعادت ایمان کی سردی دولتوں سے مالا مال ہو گیا شہزادی کوئین سلام اللہ علیہا کی غلامی کا پٹہ اپنے گلوں اور گردنوں میں ڈال کر انہوں نے مقامِ بلند و علوم مرتبت کو حاصل کر لیا۔

(نزہت المجالس جلد دوم ص ۲۲۶) (شواہد النبوت ص ۱۰۵)

(روضۃ الشہداء جلد اول ص ۲۸۵ تا ۲۷۵)

شہزادی کوئین کی دُعا

جناب سیدہ فاطمہ الزہرا سلام اللہ علیہا کے ننھے ننھے شہزادوں نے عرض کی کہ امی جان کل عید ہے اس لئے ہمیں بھی نئے کپڑے دیں ہم پرانے کپڑے نہیں پہنے گے۔

سیدہ نے بچوں کو بہلانے کی کوشش کی مگر وہ اپنی ضد پر قائم رہے بنت رسول نے وعدہ کر لیا کہ تمہیں عید کے لئے نئے کپڑے مل جائیں گے۔

پوری رات عبادت میں گزارنے والی سیدہ فاطمہ الزہرا سلام اللہ

علیہا نے تہجد کے نوافل کے بعد بارگاہِ خداوندی میں ہاتھ اٹھا کر عرض کی !

الہی فاطمہ تیری کنیز ہے اس کے وعدے کو پورا فرما دینا یا اللہ تو جانتا ہے کہ میں نے بچوں کی ضد کی وجہ سے ان کے ساتھ نئے کپڑوں کا وعدہ کر لیا ہے یا اللہ تو جانتا ہے کہ تیری کنیز نے نہ ہی کبھی اپنے لئے سوال کیا ہے اور نہ ہی جھوٹ بولا ہے اور نہ ہی کبھی غلط وعدہ کیا ہے یا اللہ میرے وعدے کو ایفاء فرما دینا۔

صبح ہوئی تو شہزادگان عالی وقار نے نئے کپڑوں کا مطالبہ کر دیا جناب سیدہ فاطمہ الزہرا سلام اللہ علیہا نے فرمایا میرے پیارے بیٹو تمہارے کپڑے لے کر درزی ابھی آنے والا ہے۔

ادھر یہ بات ہو رہی تھی کہ رحمت خداوندی کو جوش آ گیا جبریل کو حکم ہوا میرے محبوب کی بیٹی کے درزی بن کر جاؤ اور فوراً اس کے شہزادوں کے لئے جنت سے دو جوڑے لے کر پہنچ جاؤ۔

(کتاب الفضائل ص ۱۹۲) (المولد شریف شہید ص ۴۶)

شہزادی کونین سلام اللہ علیہا کی

رسول اللہ صلی اللہ علیہ وآلہ وسلم سے محبت

شہزادی کونین سیدہ فاطمہ زہرا سلام اللہ علیہا سے رسول اللہ صلی اللہ علیہ وآلہ وسلم کو انتہائی محبت تھی اور حضرت سیدہ فاطمہ سلام اللہ علیہا کو بھی اپنے باپ رسول خدا صلی اللہ علیہ وآلہ وسلم سے بے پناہ لگن اور اُلفت تھی آئندہ سطور میں قارئین کرام پڑھ لیں گے کہ واقعی باپ بیٹی کی یہ محبت مثالی تھی۔

جب کبھی آپ سفر پر تشریف لے جاتے تو حضرت فاطمہ سے مل کے جاتے اور جب سفر سے واپس تشریف لائے تو سب سے پہلے شہزادی کونین سیدہ فاطمہ زہرا سلام اللہ علیہا سے بڑھ کر حضور کی کلام اور گفتگو میں مشابہت کسی کی نہیں دیکھی اور وہ جب آپ کی خدمت اقدس میں حاضر ہوتیں تو آپ ازراہ شفقت و محبت کھڑے ہو جاتے سیدہ کا استقبال کرتے۔

(مستدرک ج ۳ بوداؤد ماجاء فی القیام)

سیدہ کو اولیت دیتے

ابو ثعلبہ الحشنی کہتے ہیں کہ سیدہ کو کونین صلی اللہ علیہ وآلہ وسلم کا

معمول تھا کہ جب بھی کسی غزوہ یا سفر سے واپس تشریف لاتے تو پہلے مسجد میں جلوہ افروز ہوتے دو رکعت نماز عطا فرماتے پھر سب سے پہلے سیدہ فاطمہ زہرا سلام اللہ علیہا کے کاشانہ اقدس میں قدم رنجہ فرماتے خیر و عافیت دریافت فرماتے اور پھر ازواج مطہرات کے گھر تشریف لے جاتے۔

(مستدرک حاکم ج ۳)

حضور سیدہ کے لئے روپیے

ابو ثعلبہ الحشنیؓ کہتے ہیں کہ ایک دفعہ رحمت دو عالم صلی اللہ علیہ وآلہ وسلم ایک غزوہ سے واپس تشریف لائے تو پہلے مسجد میں جا کر دو رکعت نماز ادا فرمائی سیدہ گھر کے دروازہ پر استقبال کے لئے تشریف لائیں آپ کے چہرہ انور کو چوما اور رونے لگیں رسول اللہ صلی اللہ علیہ وآلہ وسلم نے وجہ دریافت فرمائی عرض کی آپ کے چہرہ مبارک کا رنگ مشقت سے متغیر ہوا اور پھٹے پڑانے کیڑے دیکھ کر رونا آگیا آپ نے فرمایا اے بیٹی یہ گریہ وزاری نہ کر تیرے باپ کو اللہ تعالیٰ نے ایک ایسے کام کے لئے بھیجا ہے کہ رُوئے زمین پر کوئی اینٹ اور گارے کا مکان اور نہ کوئی ادنیٰ خیمہ بچے گا جس میں اللہ تعالیٰ (یہ کام) دین اسلام نہ پہنچا دے اور یہ دین وہاں تک پہنچ کر رہے گا جہاں تک دن اور رات کی پہنچ ہے۔

(مستدرک حاکم ج ۳)

اس واقعہ سے یہ بات آفتاب نصف النہار کی طرح روشن واضح

ہو گئی کہ حضرت فاطمہ زہرا سلام اللہ علیہا کو اپنے عظیم باپ سے کتنی بے مثال
محبت ہے کہ آپ کی پراگندہ حالت کو دیکھ کر حضرت فاطمہ سلام اللہ علیہا کی
آنکھوں سے آنسو رواں ہو گئے۔

ادھر بھی فاقہ ادھر بھی فاقہ

مُسند احمد بن حنبل میں حضرت انس بن مالک سے روایت ہے کہ
ایک دن حضرت فاطمہ زہرا سلام اللہ علیہا نے جب انہیں معلوم ہوا کہ حضور
فاقہ سے ہیں جو کی روٹی کا ایک ٹکڑا رسول اللہ صلی اللہ علیہ وآلہ وسلم کی خدمت
میں پیش کیا آپ نے فرمایا بیٹی یہ پہلا کھانا ہے جس کو تین دن کے بعد تیرا
باپ کھائے گا۔ ایک روایت میں ہے جب حضرت فاطمہ زہرا سلام اللہ علیہا
نے عرض کی ابا جان یہ تکیہ ہے جس کو میں نے پکایا تھا میرے دل نے گوارا نہ
کیا کہ میں اکیلی یہ تکیہ کھا لوں جبکہ آپ بھوکے ہوں اس میں سے یہ ٹکڑا آپ
کی خدمت میں لائی ہوں۔

روزانہ ملاقات

رحمتِ عالم صلی اللہ علیہ وآلہ وسلم حضرت فاطمہ زہرا سلام اللہ علیہا
کے ہر رنج و راحت میں شریک ہوتے تقریباً ہر روز ان کے گھر تشریف لے
جاتے خبر گیری کرتے کوئی تکلیف ہوتی تو اسے دور کرنے کی کوشش کرتے اگر
سرورِ عالم صلی اللہ علیہ وآلہ وسلم کے گھر فاقہ ہوتا تو یہی کیفیت حضرت فاطمہ کی

ہوتی حضور کے گھر میں کوئی چیز پکتی تو وہ اپنے محبوب باپ کے گھر بھیج دیتیں
 اگر رحمت عالم کے ہاں کوئی کھانے پینے کی چیز یا کپڑا وغیرہ آتا آپ اس سے
 بھی اپنی لختِ جگر کا حصہ ضرور نکالتے اگر کہیں دعوت پر تشریف لے جاتے
 اور معلوم ہوتا کہ سیدہ فاطمہ بھوکی ہیں تو میزبان کی اجازت سے ان کے گھر
 کھانا بھجوادیتے۔

تسبیح فاطمہ کا تحفہ

جس زمانے میں فتوحات اسلام روز بروز ہو رہی تھیں اور مدینہ منورہ
 میں بکثرت مالِ غنیمت آنا شروع ہو گیا تھا عرب میں یہ دستور تھا کہ فاتح کو
 لڑائی کے بعد جو مالِ غنیمت ہاتھ آتا اس کا تین چوتھائی لشکر کا حصہ ہوتا اور
 ایک چوتھائی فریقِ غالب کے سردار کا ہوتا تھا۔

رسول اکرم صلی اللہ علیہ وآلہ وسلم نے حکمِ الہی!

یعنی اے مسلمانوں! جان لو کہ جو مال تم لڑائی میں لوٹ کر

لاؤ اس کا پانچواں حصہ خدا اور رسول (صلی اللہ علیہ وآلہ وسلم)

کے قرابت داروں اور یتیموں، مسکینوں کا حق ہے۔

آپ نے اس رواج میں تبدیلی کر دی اور صرف پانچواں حصہ اپنے

پاس رکھ کر چار حصے عامۃ المسلمین میں تقسیم کر دیتے اپنا حصہ بھی حضور صلی اللہ

علیہ وآلہ وسلم سب راہ فقر و فاقہ اور قناعت سے اپنی زندگی گزارتے حتیٰ کہ

ازواج مطہرات رضی اللہ تعالیٰ عنہم اور اپنی لختِ جگر سیدہ فاطمہ زہرا سلام اللہ علیہا کے لئے بھی آپ صلی اللہ علیہ وآلہ وسلم نے آسائش کا کوئی انتظام نہ فرمایا اگر کبھی سیدہ فاطمہ سلام اللہ علیہا اشارۃً کنایۃً لونڈی یا کپڑے کے لئے استدعا کرتیں تو حضور صلی اللہ علیہ وآلہ وسلم فرماتے بیٹی فقرا اور یتامی کا حق پہلے ہے کبھی ان کی دوسرے طریقوں سے سمجھا بھجا کر تسلی و تشفی فرما دیتے۔ جیسا کہ اس واقعہ سے ظاہر ہے۔

کنیز کی طلب

ایک دفعہ رسول اکرم صلی اللہ علیہ وآلہ وسلم کے پاس مالِ غنیمت میں کچھ لونڈیاں آئیں حضرت علی کرم اللہ وجہہ کو معلوم ہوا تو انہوں نے سیدہ فاطمہ سلام اللہ علیہا سے فرمایا!

فاطمہ (سلام اللہ علیہا) چکی پیتے پیتے آپ کے ہاتھوں میں آبلے (گٹے) پڑ گئے ہیں اور چولہا پھونکتے پھونکتے آپ کے چہرے کا رنگ متغیر ہو گیا ہے آج حضور صلی اللہ علیہ وآلہ وسلم کے پاس مالِ غنیمت میں بہت سی لونڈیاں آئی ہیں جاؤ اپنے ابا جان سے ایک لونڈی مانگ لاؤ۔

سیدہ فاطمہ زہرا سلام اللہ علیہا رسول اکرم صلی اللہ علیہ وآلہ وسلم کی خدمت میں حاضر ہوئیں لیکن شرم و حیا حرفِ مدعا زبان پر لانے سے مانع

ہوئی تھوڑی دیر بارگاہ نبوی میں حاضر رہ کر گھر واپس آ گئیں اور حضرت علی رضی اللہ تعالیٰ عنہ سے کہا کہ مجھے حضور صلی اللہ علیہ وآلہ وسلم سے کنیز مانگنے کی خدمت نہیں پڑتی۔ آپ میرے ساتھ چلیں چنانچہ دوسرے دن دونوں میاں بیوی حضور صلی اللہ علیہ وآلہ وسلم کی خدمت میں حاضر ہوئے اپنی تکالیف بیان کیں اور ایک لونڈی کے لئے درخواست کی حضور صلی اللہ علیہ وآلہ وسلم نے فرمایا میں تم کو کوئی لونڈی خدمت کے لئے نہیں دے سکتا ابھی اصحاب صفہ کی خور و نوش کا تسلی بخش انتظام مجھے کرنا ہے میں ان لوگوں کو کیسے بھول جاؤں جنہوں نے اپنا گھر بار چھوڑ کر فقر و فاقہ اختیار کیا۔

حضور صلی اللہ علیہ وآلہ وسلم کا ارشاد سن کر دونوں میاں بیوی خاموشی سے اپنے گھر چلے گئے۔

ایک دوسری روایت میں ہے کہ سیدہ فاطمہ الزہرا سلام اللہ علیہا لونڈی مانگنے کے لئے سرور عالم صلی اللہ علیہ وآلہ وسلم کی خدمت میں حاضر ہوئیں تو وہاں لوگوں کا مجمع دیکھ کر کچھ کہہ نہ سکیں کیونکہ ان کے مزاج میں شرم و حیا بہت زیادہ تھی آخر ام المومنین حضرت عائشہ صدیقہ رضی اللہ تعالیٰ عنہا نے حضور صلی اللہ علیہ وآلہ وسلم تک یہ بات پہنچائی تو دوسرے دن حضور صلی اللہ علیہ وآلہ وسلم خود حضرت علی علیہ السلام اور سیدہ فاطمہ الزہرا سلام اللہ علیہا کے گھر تشریف لے گئے اور سے پوچھا فاطمہ (سلام اللہ علیہا) کل تم کس غرض سے میرے پاس گئی تھیں؟ سیدہ سلام اللہ علیہا شرم کے مارے اب بھی کچھ

عرض نہ کر سکیں اس موقع پر حضرت علی علیہ السلام نے عرض کیا۔

یا رسول اللہ! صلی اللہ علیہ وآلہ وسلم آپ کی بیٹی کی یہ حالت ہے کہ چکی پیسے پیستے ہاتھوں میں گٹے پڑ گئے ہیں مشک بھرنے سے سینے پر رسی کے نشان ہو گئے ہیں ہر وقت گھر کے کاموں میں مصروف رہنے سے کپڑے میلے ہو جاتے ہیں کل میں نے ان سے کہا تھا کہ آج کل حضور صلی اللہ علیہ وآلہ وسلم کے پاس مالِ غنیمت میں لونڈیاں آئی ہوئی ہیں آپ جا کر اپنی تکلیف بیان کریں اور ایک لونڈی مانگ لائیں تاکہ آپ کی تکلیف کچھ ہلکی ہو جائے یہی درخواست لے کر یہ کل آپ کی خدمت میں حاضر ہوئی تھیں۔

رسول اکرم صلی اللہ علیہ وآلہ وسلم نے فرمایا۔

بیٹی بدر کے شہیدوں کے یتیم تم سے پہلے مدد کے حقدار ہیں۔

پھر آپ صلی اللہ علیہ وآلہ وسلم نے فرمایا۔

تم جس چیز کی خواہش مند تھیں اس سے بہتر ایک چیز میں تم کو بتاتا

ہوں۔

ہر نماز کے بعد دس دس بار سبحان اللہ الحمد للہ اور اللہ اکبر پڑھا کرو

اور سوتے وقت 33 مرتبہ سبحان اللہ 33 مرتبہ الحمد للہ اور 34 مرتبہ اللہ اکبر

پڑھ لیا کرو یہ عمل تمہارے لئے لونڈی اور غلام سے بڑھ کر ثابت ہوگا۔

شہزادی کونین سیدہ فاطمہ زہرا سلام اللہ علیہا نے عرض کیا۔

میں اللہ اور اللہ کے رسول صلی اللہ علیہ وآلہ وسلم سے اسی حالت میں

راضی ہوں۔

غزوة اُحد اور شہزادی کوئین

قارئین کرام غزوة اُحد اہل اسلام کے لئے پریشانیوں اور غم و آلام کا باعث بن گیا اس کی بنیادی وجہ بعض صحابہ کرام رضوان اللہ علیہم اجمعین کی طرف سے حضور صلی اللہ علیہ وآلہ وسلم کی حکم عدولی بنی۔ اس غزوة میں اسلام کے بہترین بہادروں نے جامِ شہادت نوش فرمایا، اُن بہادروں میں حضور سید عالم صلی اللہ علیہ وآلہ وسلم کے پیارے چچا جان حضرت امیر حمزہ رضی اللہ تعالیٰ عنہ بھی شامل تھے، اس غزوة میں حضور سید عالم صلی اللہ علیہ وآلہ وسلم کو بھی جسمانی اذیتیں برداشت کرنا پڑیں، کفار کا اصل ہدف آپ ہی کی ذاتِ مبارک تھی، لیکن اللہ تبارک و تعالیٰ نے آپ کی حفاظت خود فرمائی اس غزوة میں حضور سید عالم صلی اللہ علیہ وآلہ وسلم کے دندان مبارک پر بھی ضرب آئی، غزوة میں بہت سے صحابہ کرام شہید ہو گئے اور بعض زخمی لوگ جب مدینہ منورہ میں پہنچے تو وہاں کہرام مچ گیا۔

روایات میں آیا ہے کہ حضور رسالتاً صلی اللہ علیہ وآلہ وسلم کے قتل ہو جانے کی آواز مدینہ منورہ میں پہنچی تو ایک بھی قرشیہ اور ہاشمیہ خاتون ایسی نہ تھی جو گریہ گناں نہ ہوئی ہو جبکہ پردہ نشینانِ حجراتِ طہارت اُحد کی

طرف روانہ ہو گئیں شہزادی کونین حضرت فاطمۃ الزہرا سلام اللہ علیہا اپنے حجرہ مبارک کے دروازہ میں کھڑی تھیں کہ اُحد میں شکست کھا کر آنے والا ایک شخص وہاں سے گذرا۔

آپ نے چاہا کہ اس سے اپنے والد گرامی صلی اللہ علیہ وآلہ وسلم کا حال پوچھیں مگر حیا مانع ہو گیا اسی اثناء میں محلے کے ایک شخص نے اس ہزیمت خوردہ سے پوچھا کیا خبر ہے اس نے کہا کیا پوچھتا ہے، شہزادی کونین جناب سیدہ فاطمۃ الزہرا سلام اللہ علیہا نے یہ بات سنی تو آپ کے سینے مبارک سے یہ دھواں اُٹھ کر دماغ تک پہنچ گیا اور آپ کی آنکھوں سے سیل اشک جاری و ساری ہو گیا۔

آپ کو دور دراز کے اندیشوں نے گھیر لیا اسی اثناء میں اچانک ایک دوسرا شخص وہاں پہنچ گیا اور اس نے کہا اے مسلمانو خدا تمہیں صبر دے تمہارے پیغمبر شہید ہو گئے۔

شہزادی کونین جناب سیدہ فاطمۃ الزہرا سلام اللہ علیہا نے یہ خبر سنی تو آپ بے ہوش ہو گئیں وہاں پر موجود خواتین نے آپ کے چہرہ مبارک پر پانی کے چھینٹے مارے یہاں تک کہ آپ کو ہوش آیا تو فریاد کرتے ہوئے کہا ہائے ابا جان، ہائے میری محبت کے مرکز، پھر آپ نے چادرِ عصمت میں خود کو چھپایا اور بابِ مدینہ سے باہر تشریف لے آئیں وہاں پر اُمّ المؤمنین حضرت عائشہ صدیقہ رضی اللہ تعالیٰ عنہا حضور رسالت صلی اللہ علیہ وآلہ

لم کی پھوپھی حضرت صفیہ بنت عبدالمطلب رضی اللہ تعالیٰ عنہا اور حضرت
تم ایمن رضی اللہ تعالیٰ عنہا سے ملاقات ہو گئی اور یہ سب خواتین اُحد کی
رف روانہ ہو گئیں۔

راوی کہتے ہیں کہ یہ شہزادی کونین جناب سیدہ فاطمہ الزہرا سلام
اللہ علیہا نے ایسی آہ وزاری کی کہ اُحد کا کوئی شخص اُس کی سماعت کی تاب نہ
لکھتا تھا اور ایسا نالہ کیا کہ کوئی شخص اُس کے سُننے کی طاقت نہ رکھتا تھا۔
جناب فاطمہ سلام اللہ علیہا دو قدم چلتیں اور گر پڑتیں آپ میں نہ
چلنے کی قوت تھی اور نہ ٹھہرنے کی طاقت۔

ایک ذیبانی عورت کی آمد

اچانک وہاں پر بنی ذیبان کی ایک خاتون پہنچی اور اس نے کہا اے
بنت خیر البشر آپ کہاں تشریف لے جا رہی ہیں؟
آپ نے فرمایا! میں اپنے والدِ محترم کے پاس جانا چاہتی ہوں
مگر چلنے کی قوت نہیں رکھتی۔

اس عورت نے کہا اے سیدۃ النساء آپ اس جگہ تشریف رکھیں میں
جا کر اُحد سے آپ کے لئے خبر لاتی ہوں کیونکہ آپ کے والدِ محترم نے آپ
کو اس حال میں دیکھا تو برداشت نہیں کر سکیں گے جناب سیدہ فاطمہ الزہرا
سلام اللہ علیہا سائے میں ٹھہر گئیں مگر آپ کے دل بے قرار کو قرار نہیں تھا اور

آپ پر اس قدر غم و آلام کی حالت طاری تھی کہ جانِ عزیز فراق کے ہاتھوں میں گرفتار ہو گئی تھی۔

پس شہزادی کونین جناب سیدہ فاطمۃ الزہرا سلام اللہ علیہا نے فرمایا اے بی بی جب تو میرے والد گرامی کے جمالِ جہاں آراء کو دیکھے تو ان کے حضور میں میرا سلامِ نیاز عرض کرنا اور میرے جس حال کا تو مشاہدہ کر رہی ہے لمحاتِ فرصت میں آپ کو بتا دینا۔

وہ عورت چلی گئی اور شہزادی کونین جناب سیدہ فاطمۃ الزہرا سلام اللہ علیہا کے قطراتِ اشک چہرے پر بہنے لگے اور آپ نے کمالِ درد سے کہا اے میرے ابا جان آپ میرے لئے غریبی لے آئے اور میرے جگر پر یتیمی کا داغ لگا دیا کاش میری والدہ خدیجہ زندہ ہوتیں تو میری بے کسی اور یتیمی کے درد کی دوا کرتیں اور میری غربت و تنہائی کے زخم پر مرہم رکھتیں۔

قاصدہ کا بے مثال ایثار

ادھر شہزادی کونین جناب سیدہ فاطمۃ الزہرا سلام اللہ علیہا گریہ کناں تھیں ادھر ذبیانہ عورت لشکر گاہ میں پہنچ گئی اور جس کسی کو دیکھتی حضور سید عالم صلی اللہ علیہ وآلہ وسلم کا حال پوچھتی اس بی بی کا باپ بھائی اور بیٹا بھی حضور رسالت صلی اللہ علیہ وآلہ وسلم کی غلامی میں لشکر اسلام کے ساتھ اس غزوہ میں شریک تھے۔

اتفاقاً اس بی بی نے لشکرگاہ میں قدم رکھا تو دیکھا کہ اس کا بھائی شہید ہو چکا ہے اور ایک جگہ خاک و خون میں ڈوبا پڑا ہے اس بی بی نے بھائی کی طرف سے نگاہیں پھیر لیں اور اپنے آپ کو مخاطب کرتے ہوئے کہا میں جب تک حضور صلی اللہ علیہ وآلہ وسلم کے رُوئے اقدس کی زیارت نہ کر لوں اس کی طرف دیکھنا حرام ہے وہاں سے چند قدم آگے بڑھی تو اس نے اپنے باپ کو خاک و خون میں غلطیدہ دیکھا جو جامِ شہادت نوش کر چکا تھا پر وہ وہاں بھی نہر کی کچھ آگے بڑھی تو اس نے دیکھا کہ اس کا زخمی بیٹا موت و حیات کی کشمکش میں ہے اور اس میں زندگی کی کچھ رمتق ابھی باقی ہے اس کے بیٹے نے اسے دیکھ کر کہا امی جان آپ کا آنا مبارک ہے مجھے آپ کو دیکھنے کی آرزو تھی کچھ دیر میرے پاس بیٹھ جائیں تاکہ میں آپ کی باتیں سنوں اور آپ کی زیارت کروں۔

اس خاتون نے کہا اے ماں کے پیارے اور اے ماں کے شہید ماں تیری جدائی میں روتی ہے اور تیرے اشتیاق کی آگ میں جلی ہوئی ہے مگر میں رسول اللہ کی بیٹی کو ایک جگہ بٹھا کر ان کے والد گرامی کے حال کی خبر لینے آئی ہوں۔

میں ابھی حضور سید عالم علیہ الصلوٰۃ والسلام کے حالات سے بے خبر ہوں اور جناب فاطمہ میرا انتظار کر رہی ہیں بیٹے ماں کو اس وقت معذور جان کیونکہ میں اس وقت تیرے پاس بیٹھنے کی قوت نہیں رکھتی پھر اس بی بی نے

بیٹے کو بھی اس کے حالات پر چھوڑ دیا اور کوہِ اُحد پر اس مقام تک پہنچ گئی جہاں حضور رسالت صلی اللہ علیہ وآلہ وسلم غار سے باہر آ کر کھڑے تھے اور صحابہ کرام آپ کے ارد گرد صف آرا تھے۔

وہ خاتون آگے بڑھی اور حضور علیہ الصلوٰۃ والسلام کے قدموں میں گر گئی اور کہا یا رسول اللہ! میرا باپ بھائی بیٹا جد و قبیلہ اور تمام اقربا آپ پر قربان میں آپ کی بیٹی فاطمہ کا سلام لیکر حاضر ہوئی ہوں اور ان کا تمام حال آپ کے گوش گزار کرنا چاہتی ہوں۔

حضور سرور کائنات صلی اللہ علیہ وآلہ وسلم نے فرمایا میری بیٹی اس وقت کہاں ہے؟

اس بی بی نے سیدہ فاطمہ الزہرا سلام اللہ علیہا کا تمام حال بالوضاحت آپ کی خدمت میں پیش کر دیا۔

حضور سرور کائنات صلی اللہ علیہ وآلہ وسلم نے اسے فرمایا فوراً واپس جا کر میری زندگی کی خوشخبری سنا اور بلا تاخیر اسے میرے پاس لے آؤں خاتون نے جناب بتول سلام اللہ علیہا کی خدمت میں حاضر ہو کر حضور اکرم صلی اللہ علیہ وآلہ وسلم کی سلامتی کا مُردہ سنا تے ہوئے کہا خدا کی قسم میں نے آپ کے والد گرامی کو کھڑے دیکھا اور آپ کے سر پر پرچم اسلام سایہ فلکین تھا۔

باپ بیٹی کی ملاقات ایثار کا انعام

شہزادی کونین سیدہ فاطمہ الزہرا سلام اللہ علیہا نے فرمایا مجھے ابھی میرے والد گرامی کے حضور میں پہنچا دے اور مجھے خوشخبری سنانے کا صلہ وصول کر چنانچہ وہ خاتون جناب سیدہ کے آگے آگے چلتی ہوئی کوہِ احد پر پہنچ گئی۔

حضور رسالت مآب صلی اللہ علیہ وآلہ وسلم نے فاطمہ الزہرا سلام اللہ علیہا کو دیکھا تو جلدی سے اُن کے پاس آئے اور انہیں آغوش میں لے لیا سیدہ فاطمہ الزہرا سلام اللہ علیہا بہت زیادہ رو رہی تھیں حضور علیہ الصلوٰۃ والسلام انہیں تسلی دیتے ہوئے خود بھی اشکبار ہو گئے۔

شہزادی کونین سیدہ فاطمہ الزہرا سلام اللہ علیہا نے آپ کی خدمت میں عرض کی کہ میں نے اس عورت سے خوشخبری سنانے کے انعام کا وعدہ کر رکھا ہے آپ نے اس عورت سے پوچھا تو میری بیٹی سے کس انعام کی توقع رکھتی ہے؟

اس خاتون نے عرض کی! میں اس بات پر نگاہ رکھتی ہوں کہ جناب بتول سلام اللہ علیہا قیامت کے دن میری دستگیری فرمائیں اور مجھے فراموش نہ کریں؟

شہزادی کونین سیدہ فاطمہ الزہرا سلام اللہ علیہا نے فرمایا کہ میں

قیامت کے دن بغیر اس خاتون کے جنت میں نہیں جاؤں گی اس عورت نے
یہ مُردہ سنا تو اس کی آنکھوں میں خوشی کے آنسو آگئے اور اس نے حضور
رسالتمآب کی خدمت میں عرض کی یا رسول اللہ! مجھے اجازت عطا فرمائیں
تا کہ اپنے شہیدوں کو ایک نظر دیکھ لوں حضور رسالتمآب صلی اللہ علیہ وآلہ وسلم
نے اسے اجازت رحمت فرمادی۔

قارئین محترم! محبت رسول کا کمال نظارہ دیکھا تو فرشتے مرحبا کہہ
اُٹھے۔ شہزادی کونین سیدہ فاطمہ زہرا سلام اللہ علیہا کے غم میں شریک ہونے
والی وہ بی بی کس قدر عظمت و شان کی مالک ہے کل قیامت میں اُسے شہزادی
کونین سیدہ فاطمہ زہرا سلام اللہ علیہا کی قربت حاصل رہے گی۔“

شہزادی کوئین سلام اللہ علیہا کا غم

حضور سرور کائنات صلی اللہ علیہ وآلہ وسلم منبر پر تشریف لائے اور خطبہ بلیغ ارشاد فرماتے ہوئے کہا اے لوگو ہمارا وقت ارتحال قریب ہے گویا ہم دیکھ رہے ہیں کہ تم ہم سے اور ہم تم سے الگ ہو چکے ہیں۔ جیسا کہ ہم سے الگ ہوتے ہی دلوں کے ساتھ الگ ہو جائیں گے اے لوگو خدا تعالیٰ کا ایک بھی پیغمبر ایسا نہیں جو ہمیشہ اس دنیا میں رہا ہو جو ہم رہتے، اللہ تعالیٰ سے ملاقات کے لئے ہمارا شوق بڑھ گیا ہے۔

دوسری روایت

ایک روایت میں ہے کہ آپ نے فرمایا! اے میرے دوستو ہم تمہارے ایسے پیغمبر ہیں، ہم تمہارے درمیان جہاد کرتے تھے، ہمارے دانتوں کو زخمی کیا گیا، ہم نے دکھ اور تکلیف اٹھاتے ہوئے قوم کے جاہلوں کی سختیاں برداشت کیں اور بھوک کی وجہ سے پیٹ پر پتھر باندھے؟

لوگوں نے کہا یا رسول اللہ! یقیناً آپ راہِ خدا میں صابر رہے، ہمیں حق کا راستہ دکھایا اور برائیوں سے منع کیا، اللہ تعالیٰ آپ جزائے خیر عطا فرمائے بہت بڑی جزاء حضور رسالتاً بصلی اللہ علیہ وآلہ وسلم نے فرمایا!

اللہ تعالیٰ تمہیں بھی جزائے خیر عطا فرمائے اور اس کے ساتھ ہی فرمایا!
 ہمارے پروردگار نے قسم اٹھا کر ہمیں بتایا ہے کہ ہر ظالم کو ظلم کا بدلہ مل کر رہے
 گا ہم تمہیں قسم دیتے ہیں کہ جس شخص کو بھی ہم سے کسی پر کوئی ظلم ہو گیا ہے اور
 وہ اس سے آزر وہ خاطر ہے تو وہ بھی ہم سے بدلہ طلب کر لے اور اگر ہم نے
 کسی کا مال لیا ہے تو وہ بھی اسی وقت اپنا حق وصول کر لے اور یہ نہ خیال
 کرے کہ اگر میں نے اللہ کے رسول سے قصاص لیا تو ان کے دل میں میری
 طرف سے عداوت آ جائے گی۔

اپنا حق وصول کر لو

جان لو کہ ہماری طبیعت سے عداوت دور ہے اور ہم عداوت سے
 انتہائی نفرت کرتے ہیں اور تم سے ہمارا کمال تر دوست وہ ہے جس کا ہم پر حق
 ہو اور وہ اپنا حق ہم سے وصول کر لے یا اسے ہمارے لئے جائز کر دے
 تاکہ ہم اپنے خدا سے طیب النفس اور پاک واصل ہوں ہمارا خیال ہے کہ یہ
 اعلان ایک بار کر دینا کافی نہیں اس لئے ہم بار بار تمہارے لئے یہ اعلان
 کرتے ہیں کہ جس کسی کا بھی ہم پر کوئی حق ہے وہ اپنا حق وصول کر لے۔

تین درہم آپ کے ذمے ہیں

بعد ازاں آپ نے منبر شریف سے اتر کر ظہر کی نماز ادا کی اور
 دوبارہ منبر پر تشریف لے گئے اور ان تمام باتوں کا مکرر اعادہ فرمایا تو ایک

فخص نے اٹھ کر کہا یا رسول اللہ! میرے تین درہم آپ کے ذمہ ہیں۔
 آپ نے فرمایا! ہم نہ تو کسی کے قول کو جھٹلائیں گے اور نہ ہی اس
 سے قسم لیں گے مگر یہ تین درہم ہمارے ذمہ کیسے ہیں؟
 اُس شخص نے کہا یا رسول اللہ! ایک روز ایک مسکین درویش نے
 آپ کی خدمت میں سوال کیا تھا تو آپ نے مجھے فرمایا تھا اسے تین درہم
 دے دے میں نے اسے تین درہم دے دیئے مگر آپ نے مجھے نہیں دیئے
 آپ نے حضرت فضل بن عباس کی طرف چہرہ انور کر کے فرمایا اسے تین
 درہم ادا کر دے۔

مجھے کوڑا مارا تھا

امام شہید کی سیرت میں امام اسمعیل خوارزمی نے اور روضۃ الاسلام
 میں قاضی سدید الدین نے نقل کیا ہے کہ اس مجلس میں عکاشہ بن محسن نے
 اٹھ کر کہا!

یا رسول اللہ! اگر آپ نے اس سلسلہ میں مبالغہ نہ کیا ہوتا تو میں
 ہرگز یہ بات نہ کہتا اب چونکہ آپ نے بار بار تکرار فرماتے ہوئے بہت مبالغہ
 کیا ہے اس لئے اگر میں نے یہ بات نہ کی تو گنہگار ہو جاؤں گا، آپ نے
 غزوہ تبوک میں اپنی ناقہ مبارک کو مارنے کے لئے تازیانہ چلایا تھا جو میری
 پشت پر آ لگا اور اس سے مجھے بہت زیادہ تکلیف پہنچی تھی میں اس وقت آپ
 سے اس کا قصاص چاہتا ہوں۔

حضور رسالتآب صلی اللہ علیہ وآلہ وسلم نے فرمایا !

اے عکاشہ اللہ تعالیٰ تجھے جزائے خیر عطا فرمائے اس لئے کہ تُو نے اس جھگڑے کو قیامت پر نہیں اُٹھا رکھا، ہمیں قیامت کے مقابلہ میں دنیا میں قصاص دے دینا نہایت محبوب ہے۔

کیونکہ قیامت کے روز انبیاء و اصفیاء اور شہداء حاضر ہونگے اور ملائکہ و مقربان بارگاہِ خدا دیکھ رہے ہونگے اے عکاشہ کیا تو جانتا ہے کہ وہ تازیانہ کون سا تھا؟

عکاشہ نے عرض کی ! وہ تازیانہ بید کا تھا جس پر چمڑے کی بُنائی کی گئی تھی اور آپ نے اُسے کوڑے کی طرح پکڑ رکھا تھا۔

حضور رسالتآب صلی اللہ علیہ وآلہ وسلم نے فرمایا !

اے سلمان وہ تازیانہ فاطمہ (سلام اللہ علیہا) کے گھر میں ہے جا کر لے آ۔ حضرت سلمان فارسی نے جاتے ہوئے بلند آواز سے پکار کر کہا اے لوگو کون ہے جو قیامت میں پکڑے جانے سے پہلے اپنی جان کا انصاف پیش کرے۔

شہزادی کونین کی بیقراری

حضرت سلمان رضی اللہ تعالیٰ عنہ شہزادی کونین سیدہ فاطمہ الزہرا

سلام اللہ علیہا کے حجرہ مبارک کے دروازہ پر پہنچے تو صدادی یا اہل بیت نبوت

آپ پر سلام ہو۔

شہزادی کو نین سیدہ فاطمہ الزہرا سلام اللہ علیہا نے سلمان کی آواز

پہچان کر فرمایا اے سلمان کیسے آیا ہے؟

حضرت سلمان نے عرض کی! اے سیدۃ النساء آپ کے والد گرامی

نے تازیانہ مشوق طلب فرمایا ہے۔

شہزادی کو نین سیدہ فاطمہ الزہرا سلام اللہ علیہا نے فرمایا اے

سلمان میرے والد گرامی بخار میں مبتلا ہیں اور سواری پر بیٹھنے کی پوزیشن میں

نہیں ہیں وہ تاز نے کا کیا کریں گے؟

حضرت سلمان نے عرض کی آپ کے والد محترم نے منبر پر بیٹھ کر

لوگوں کو وداع کیا اور لوگوں کے حقوق ادا کرتے ہوئے فرمایا۔

جس کسی کا ہم پر کوئی حق ہے وصول کر لے ایک روز آپ نے یہ

تازیانہ اپنی ناقہ کو مارنے کے لئے اٹھایا تو ایک شخص اس کی زد میں آ گیا تھا

اب وہ شخص آپ سے اس کا قصاص مانگ رہا ہے۔

شہزادی کو نین سلام اللہ علیہا کی چیخ نکل گئی۔

اور روتے ہوئے ارشاد فرمایا! اے سلمان میں تجھے خدا کی قسم

دیتی ہوں تو اس شخص کو قسم دے کہ میرے باپ پر رحم کرے کیونکہ وہ تکلیف

اور ضعف کی حالت میں ہیں۔

حضرت سلمان واپس چلے گئے تو شہزادی کو نین سلام اللہ علیہا نے

جناب حسنین کریمین کو بلا کر فرمایا۔

اے جانانِ مادر تمہارے نانا جانِ مسجد میں ہیں اور ایک شخص چاہتا ہے انہیں تازیانہ مارے تم دونوں جاؤ یہاں تک کہ وہ ایک تازیانہ کے بدلے میں تمہیں سو سو تازیانہ مار لے۔

حضور رسالتِ مآب صلی اللہ علیہ وآلہ وسلم بیمار ہیں اور وہ تازیانہ برداشت کرنے کی طاقت نہیں رکھتے۔

والدہ محترمہ کا حکم سن کر جنابِ حسنین کریمین علیہما السلام مسجد کو چل پڑے ادھر جب سلمان رضی اللہ تعالیٰ عنہ تازیانہ لے کر پہنچے تو صحابہ کرام رضوان اللہ علیہم اجمعین میں فریاد و فغاں کا شور برپا ہو گیا۔

قصاص ہم پر واجب ہے

حضور رسالتِ مآب صلی اللہ علیہ وآلہ وسلم نے عکاشہ کو فرمایا اے عکاشہ اٹھ کر تازیانہ اٹھالے اور جس طرح ہم نے تجھے مارا تھا اسی طرح تو بھی ہم پر تازیانے کی ضرب لگالے۔

عکاشہ نے تازیانہ اٹھایا تو اکابر صحابہ میں سے ہر ایک نے عکاشہ کے پاس آ کر کہا تو ہمیں ایک تازیانہ کے بدلے میں دس دس تازیانے مار لے اور رسول اللہ صلی اللہ علیہ وآلہ وسلم سے قصاص نہ لے کیونکہ آپ کو بخار ہے تو آپ کو تکلیف پہنچا کر ہمارے اندوہ و غم میں اضافہ نہ کر اور اس ملال کے غبار کو ہمارے دلوں پر روانہ رکھ۔

حضور امام الانبیاء صلی اللہ علیہ وآلہ وسلم نے صحابہ کرام کی عذر خواہی کو مسترد کرتے ہوئے فرمایا تازیانہ مارنے کا قصاص ہم پر واجب ہے تمہیں رلینے سے ہمیں کیا فائدہ ہوگا۔

سبیطین کی گزارش

اسی اثناء میں جناب حسنین کریمین علیہما السلام روتے اور فریاد کرتے ہوئے مجلس میں پہنچ گئے تو دوسری بار صحابہ کرام کی چٹخیں نکل گئیں۔

شہزادی کونین سیدہ فاطمہ الزہرا سلام اللہ علیہا کے شہزادوں نے حضور سرور کائنات صلی اللہ علیہ وآلہ وسلم کی خدمت میں عرض کی! نانا جان ہم نے سنا ہے کہ کوئی شخص آپ سے قصاص طلب کرتا ہے۔ ہم اس لئے حاضر ہوئے ہیں کہ ہم دونوں اس سے ایک تازیانہ کے بدلہ میں سوتا زیانہ کھائیں۔ حضور رسالت صلی اللہ علیہ وآلہ وسلم نے فرمایا! نانا کی جان کے ٹکرو تازیانہ ہم نے مارا ہے تم کیوں قصاص بھرتے ہو۔

پھر آپ صلی اللہ علیہ وآلہ وسلم نے فرمایا اے عکاشہ اٹھ اور اپنا بدلہ

لے لے۔

مہر نبوتِ چوملی

حضرت عکاشہ نے عرض کی یا رسول اللہ اس روز میری پشت برہنہ

تھی میری خواہش ہے کہ آپ بھی اپنی پشت مبارکہ برہنہ کریں۔

حضور رسالتآب صلی اللہ علیہ وآلہ وسلم نے اپنے دستِ اقدس سے تمبھیں مبارک کو پُشت مبارک سے اُٹھایا تو فرشتے چیخ اُٹھے صحابہ کرام کی طرف سے فریاد و فغاں کی آوازیں آنے لگیں مگر جب عکاشہ کی نگاہ آپ کی پُشت انور اور مہرِ نبوت پر پڑی تو چھلانگ لگا کر خاتمِ مشکیں کو چوم لیا۔

اور آپ کے دونوں شانہ ہائے اقدس کے درمیان چہرہ رکھتے ہوئے کہا! یا رسول اللہ صلی اللہ علیہ وآلہ وسلم میری غرض قصاص لینا نہ تھی بلکہ میرا مقصد یہ تھا کہ مہرِ نبوت کی زیارت سے مشرف ہو جاؤں اور آپ کے بعض اعضاء مبارک سے مس کر لوں کیونکہ آپ کا ارشاد ہے

”مَنْ مَسَّ جِلْدِي لَنْ تَمْسَهُ النَّارُ“

یعنی جس نے ہمارے جسم کی جلد سے مس کر لیا اسے آگ نہیں چھوئے گی۔

اس واقعہ میں جہاں حضرت عکاشہ رضی اللہ عنہ کی حضور اقدس علیہ الصلوٰۃ والسلام سے محبت کا حسین نقش سامنے آتا ہے وہیں شہزادی کونین سلام اللہ علیہا کی اپنے والد گرامی کے ساتھ والہانہ محبت اور اُنسیت کا عظیم مظاہرہ نظر آتا ہے شہزادگانِ بتول علیہما السلام کی نانا جان کے ساتھ نسبت کا اظہار موجود ہے سید کائنات علیہ الصلوٰۃ والسلام کی بیماری کا غم ہی کچھ کم نہ تھا کہ سیدہ کائنات علیہا الصلوٰۃ والسلام کو کئی اور غموں سے گذرنا پڑا۔

حضور صلی اللہ علیہ وسلم کا وصال

اور

سیدہ سلام اللہ علیہا کا غم

شہزادی کو نین سیدہ طیبہ طاہرہ حضرت فاطمہ زہرا سلام اللہ علیہا کی
 کائنات میں سب سے زیادہ عزیز ہستی سب سے پیاری ذات آپ کے آبا
 جان! امام الانبیاء حضرت محمد مصطفیٰ صلی اللہ علیہ وآلہ وسلم تھے۔
 حضور سید عالم صلی اللہ علیہ وآلہ وسلم کو سب سے زیادہ محبت اپنی
 لاڈلی بیٹی حضرت فاطمہ زہرا سلام اللہ علیہا سے تھی۔

باپ بیٹی کی محبت

باپ بیٹی کی اس محبت کا اظہار کتب احادیث و تاریخ سے بخوبی ہو
 سکتا ہے حضور علیہ السلام کی اپنی بیٹی سے یہ محبت ہر باپ کے لئے عظیم درس
 ہے آپ نے بیٹی سے والہانہ محبت کر کے یہ پیغام دیا کہ لوگو بیٹیوں کو حقیر
 مت سمجھنا۔

جس کو بیٹی عطا ہو وہ اسے رحمت جانے،

جس کو بیٹی ملے وہ اس سے پیار کرے،

جس کو بیٹی عطا ہو وہ اس کے ساتھ محبت کرے،

اپنی بیٹی کو عزت و احترام دے کر آقا علیہ الصلوٰۃ والسلام نے امت

کو پیغام دیا کہ بیٹیوں کے ساتھ پیار کرنا میری سنت ہے۔

ہم غمزدہ ہو جاتے ہیں

قارئین محترم! آج کے دور میں اگر کسی کے ہاں بیٹیاں پیدا ہوں تو

اس کے ماتھے پر بل پڑ جاتے ہیں۔

ہمارے معاشرے میں بیٹیوں کی پیدائش کو نیک شگون نہیں سمجھا

جاتا بیٹیوں کی پیدائش کا ذمہ دار بیوی کو ٹھہرایا جاتا ہے جس عورت کی بیٹیاں

ہی بیٹیاں ہوں اسے محترم نہیں سمجھا جاتا کئی دفعہ تو ایسا دیکھا گیا ہے کہ شوہر

اپنی بیویوں کو محض اس لئے طلاق دے دیتے ہیں کہ اس نے بیٹیاں ہی جنی

ہیں بیٹا نہیں۔

قارئین! یہ ہولناک طرز فکر اسلام اور بانی اسلام صلی اللہ علیہ وآلہ

وسلم کی سنت کے خلاف ہے۔

بیٹی رحمت ہے

حضور سید عالم صلی اللہ علیہ وآلہ وسلم نے بیٹیوں کو رحمت قرار دیا ہے

اور بیٹیوں کی اچھی تربیت کر کے ان کے نکاح کرنے والے والدین کے لئے

جنت کی بشارت عطا فرمائی ہے یہی نہیں بلکہ حضور سید عالم صلی اللہ علیہ وآلہ

وسلم نے اپنی دو انگلیوں کو ملا کر ارشاد فرمایا ہے کہ بیٹیوں کی اچھی تربیت کر

کے ان کا نکاح کرنے والا میرے ساتھ ایسے ہوگا جیسے یہ دو انگلیاں ”سبحان

اللہ“

حضور صلی اللہ علیہ وآلہ وسلم کی سیرت دیکھو

قارئین! ہمارے معاشرے پر ہندوؤں کے اثرات ہیں ان کے ہاں بیٹی کو زحمت سمجھا جاتا ہے نیز یہ خیال کیا جاتا ہے کہ بیٹی کو جہیز دینا پڑے گا بیٹی کو حصہ دینا پڑے گا کئی زمیندار بیٹی کی پیدائش پر اسی لئے پریشان ہو جاتے ہیں کہ اب ان کو زمین کا حصہ دینا پڑے گا۔

ہم کہتے ہیں کہ اس طرز فکر کو چھوڑو،

حضور سید عالم صلی اللہ علیہ وآلہ وسلم کی سیرتِ طیبہ کو دیکھو،

حضور سید عالم صلی اللہ علیہ وآلہ وسلم کی سنت مبارکہ کو دیکھو،

حضور سید عالم صلی اللہ علیہ وآلہ وسلم کی بیٹیوں سے محبت کو دیکھو،

حضور سید عالم صلی اللہ علیہ وآلہ وسلم کی اپنی بیٹی سے لازوال محبت

کے واقعات کو پڑھو۔

بیٹی زیادہ محبت کرتی ہے

قارئین اکثر طور پر دیکھا گیا ہے کہ بیٹیوں کو اپنے والدین سے

بیٹیوں کی نسبت زیادہ محبت اور انس ہوتا ہے فطری طور پر ان کے ذہنوں میں

یہ بات موجود ہوتی ہے کہ ہمیں اپنے والدین کے گھر کو بالآخر چھوڑنا ہے۔

اُس گھر کو چھوڑنا ہے جہاں بچپن گذرا،

اُس گھر کو چھوڑنا ہے جہاں گڑیوں سے کھیلتی رہیں،

اُس گھر کو چھوڑنا ہے جہاں جھولے جھولتی رہیں،
 اُس گھر کو چھوڑنا ہے جہاں مُسکراہٹیں بکھیرتی رہیں،
 اُس گھر کو چھوڑنا ہے جہاں خوشیاں اس کا مقدر تھیں،
 یہ جذبات ہر بیٹی کے ہوتے ہیں اس لئے وہ اپنے والدین کے
 ساتھ بے لوث محبت کرتی ہے۔

بیٹی کی محبت زمین کے لئے نہیں ہوتی،
 بیٹی کی محبت جائیداد کے لئے نہیں ہوتی،
 بیٹی کی محبت اپنا حصہ طلب کرنے کے لئے نہیں ہوتی،
 بیٹی کی محبت خالص ہوتی ہے اس لئے بیٹی کو حقیر مت جانو،
 قارئین! یہ تو ہے کہ کسی بھی عام شخص کی بیٹی کی محبت تو جو امام
 الانبیاء ہیں جو تاجدارِ کائنات ہیں جو مالک و مختار کائنات ہیں ان کی بیٹی کی
 اپنے والدِ گرامی سے محبت کا اندازہ کیسا ہوگا۔

احادیث میں آتا ہے کہ دونوں باپ بیٹی کو ایک دوسرے سے اس
 قدر محبت تھی کہ یہ ایک دوسرے کے بغیر رہ ہی نہیں سکتے۔

آقا علیہ الصلوٰۃ والسلام اپنی پیاری بیٹی کے گھر خود تشریف لے
 آتے شہزادی کو نین سلام اللہ علیہا اپنے والدِ گرامی کا استقبال کرتیں آقا علیہ
 الصلوٰۃ والسلام اپنی پیاری بیٹی کے ماتھے پر بوسہ دیتے۔

سیدہ اپنے بابا جان صلی اللہ علیہ وآلہ وسلم کو بستر بٹھاتیں۔

سب سے پیاری بیٹی

حضرت جمیع ابن عمیر رضی اللہ تعالیٰ عنہ فرماتے ہیں کہ میں اپنی پھوپھی کے ساتھ اُمّ المؤمنین حضرت عائشہ صدیقہ رضی اللہ تعالیٰ عنہا کی خدمت میں حاضر ہوا تو آپ سے،

فسألت ای الناس کان احب الی رسول اللہ صلی اللہ علیہ وآلہ وسلم قالت فاطمہ فقبل من الرجال قالت زوجها۔

پوچھا کہ رسول اللہ صلی اللہ علیہ وآلہ وسلم کو سب سے زیادہ محبوب یعنی پیارا کون ہے تو سیدہ نے فرمایا حضرت فاطمہ الزہرا سلام اللہ علیہا پھر میں نے کہا مردوں میں سے کون پیارا ہے تو فرمایا ان کے شوہر علی المرتضیٰ رضی اللہ تعالیٰ عنہ۔

دونوں باپ بیٹی میں راز و نیاز کی باتیں ہوتیں۔

والد گرامی سے ملنے والے انہی اسباق کا رنگ سیدہ طیبہ طاہرہ

حضرت فاطمہ زہرا سلام اللہ علیہا کی زندگی میں جھلکتا نظر آتا ہے۔

قارئین محترم! آقا علیہ الصلوٰۃ والسلام کی بیٹی سے محبت کے کچھ

واقعات ہم کتاب میں ذکر کر چکے ہیں اس لئے یہاں ان کا اعادہ نہیں کریں

گے یہاں ہم یہی پیغام دیں گے کہ بیٹیوں کو حقیر مت جانو بیٹیاں اللہ کی رحمت ہوتی ہیں۔

ان سے بیٹوں سے بڑھ کر محبت کرو کیونکہ کی محبت خالص ہوتی ہے
 عورت فطری طور پر بھی کمزور ہوتی ہے اس لئے اس میں رقت اور جذبہ
 ہمدردی زیادہ ہوتا ہے اپنی بیٹیوں سے اس لئے محبت کرو کہ یہ سنتِ مُصطفیٰ
 ہے یہ حکمِ مصطفیٰ صلی اللہ علیہ وآلہ وسلم ہے۔

ایک نصیحت

یہاں ایک بات ہم بیٹیوں کے لئے بھی بطور نصیحت کرنا چاہتے ہیں
 بعض گھروں میں بیٹیاں اپنے والدین سے نت نئے مطالبات کرتی رہتی ہیں
 جن کو پورا کرنا ان کے بس کی بات نہیں ہوتی وہ سمجھتی ہیں کہ ان کے والدین کو
 ان سے محبت نہیں حالانکہ وہ مجبور ہوتے ہیں اس لئے والدین پر بوجھ نہ بنیں
 اور نت نئی فرمائشوں سے ان کی پریشانی کا باعث نہ بنیں۔

قارئین! یہ کچھ ضروری باتیں ضمناً آگئیں ہمارا اصل موضوع
 وصالِ نبوی کے شہزادی کو نین سلام اللہ علیہا کی زندگی پر کیا اثرات مرتب
 ہوئے آپ نے اپنے والدِ گرامی سید عالم صلی اللہ علیہ وآلہ وسلم کے وصال
 کے بعد اپنی زندگی کے چند ماہ کن حالات میں گزارے آئندہ اوراق میں
 چند واقعات پیش کریں گے۔

رخصت کے اشارے

حضور رسالتِ مآب صلی اللہ علیہ وآلہ وسلم کے وصالِ مبارک سے
 تقریباً چھ ماہ پیشتر یہ سورۃ نازل ہوئی۔

إِذَا جَاءَ نَصْرُ اللَّهِ وَالْفَتْحُ ۗ وَرَأَيْتَ النَّاسَ يَدْخُلُونَ
فِي دِينِ اللَّهِ أَفْوَاجًا ۗ فَسَبِّحْ بِحَمْدِ رَبِّكَ وَاسْتَغْفِرْ لَهُ
إِنَّهُ كَانَ تَوَّابًا ۝

جب اللہ تعالیٰ کی مدد اور فتح پہنچ گئی اور تو نے لوگوں کو فوج در
فوج دین الہی میں داخل ہوتے دیکھ لیا تو اب اللہ کی حمد و تسبیح
کریں وہی ہے جو توبہ قبول کرنے والا ہے۔

اس سورۃ کے نزول کے موقع پر حضور سید عالم صلی اللہ علیہ وآلہ وسلم
جان گئے تھے کہ اس دنیا سے رخصتی کا اشارہ بھی موجود ہے۔

وصال کی خبر

حضور سید عالم صلی اللہ علیہ وآلہ وسلم نے اپنے وصال مبارک کی خبر
خطبہ حجۃ الوداع میں بھی دے دی تھی اور خطبہ خم غدیر میں بھی دی۔

خم غدیر مکہ شریف سے مدینہ شریف جاتے ہوئے ایک مقام ہے
وہاں آپ صلی اللہ علیہ وآلہ وسلم نے مختصر سا قیام فرمایا وہاں حضور علیہ الصلوٰۃ
والسلام نے خطبہ ارشاد فرمایا جو نہایت اہمیت کا حامل ہے اس خطبہ کی تاریخی
حیثیت مسلمہ ہے حضور علیہ الصلوٰۃ والسلام نے اس خطبہ میں پیغمبرانہ ہدایات
ارشاد فرمائیں یہ خطبہ قیامت تک آنے والے مسلمانوں کے لئے رہنما
اصولوں پر مشتمل ہے آپ نے فرمایا۔

اما بعد الا ايها الناس فانما انا بشر يوشك ان ياتي
رسول ربي فاجيب وانا تارك فيكم الثقلين او
لهما كتاب الله فيه الهدى والنور فخذوا كتاب الله
و ستمسكوا به واهل بيتي اذ كر كم الله في اهل
بيتتي من كنت مولا فعلى مولا اللهم وال من
والاه و عاد من عادة

(اللہ تعالیٰ کی حمد و ثنا) کے بعد اے لوگو! خبردار تحقیق میں بشر
کی صورت میں ہوں امکان ہے کہ رب تعالیٰ کی طرف سے
فرشتہ آجائے اور میں اسے قبول کر لوں تم میں میں دو بھاری
چیزیں چھوڑتا ہوں ان میں سے پہلی تو اللہ تعالیٰ کی کتاب ہے
اس میں ہدایت اور نور ہے اللہ تعالیٰ کی کتاب مضبوطی سے
پکڑو اور دوسری چیز اہل بیت ہیں اپنے اہل بیت کے بارے
میں میں تم کو یادلاتا ہوں جس کا میں مولا ہوں علی بھی اس کے
مولا ہیں یا اللہ جو علی سے محبت رکھے تو بھی اس سے محبت رکھ
اور جو علی سے عداوت رکھے تو بھی اس سے عداوت رکھ۔

مندرجہ بالا خطبہ نبوی میں حضور سرور کائنات صلی اللہ علیہ وآلہ وسلم

نے جن امور کا ذکر فرمایا گیا ہے وہ مندرجہ ذیل ہیں۔

(۱) دنیا سے آقائے نامدار حبیب خدا صلی اللہ علیہ وآلہ وسلم کی

روائی۔

(۲) پیچھے چھوڑی جانے والی پہلی مذکورہ چیز کتاب اللہ یعنی قرآن

شریف ہے۔

(۳) حضور علیہ الصلوٰۃ والسلام نے واضح طور پر ارشاد فرمادیا کہ

ان کے رخصت الی اللہ کا وقت قریب آ گیا ہے۔

مرض کی شدت

حضور سید عالم صلی اللہ علیہ وآلہ وسلم مورخہ ۲۹ صفر ۱۱ ہجری کو ایک

جنازہ سے واپس آرہے تھے کہ راستہ میں ہی آپ کی طبیعت خراب ہو گئی

اور بخار ہو گیا آپ نے سر کو رومال سے باندھا ہوا تھا جو سخت گرم ہو رہا تھا۔

حضرت ابو سعید خدری رضی اللہ تعالیٰ عنہ نے ہاتھ لگاتے ہوئے

دیکھا۔ آپ فرماتے ہیں کہ حضور رسالت صلی اللہ علیہ وآلہ وسلم کا جسم

اقدس اس قدر شدید گرم تھا کہ میں برداشت نہ کر سکتا تھا۔

میرے متعجب ہونے پر آپ صلی اللہ علیہ وآلہ وسلم نے فرمایا!

انبیاء کو سب سے زیادہ تکلیف دی جاتی ہے یہی وجہ ہے کہ انہیں اجر بھی سب

سے بڑھ کر ملتا ہے۔

حضرت عائشہ کے گھر

سرکارِ دو عالم صلی اللہ علیہ وآلہ وسلم تیرہ یا چودہ ایام بیماری میں مبتلاء

رہے آپ ایام بیماری کے دوران بھی باری باری تمام ازواج کے گھر تشریف لے جاتے حضور علیہ الصلوٰۃ والسلام کے لئے چلنا پھرنا مشکل ہو گیا تھا۔

لہذا آپ نے چاہا کہ اب صرف سیدہ عائشہ صدیقہ رضی اللہ تعالیٰ عنہا کے گھر میں ہی قیام فرمائیں۔ جب ازواجِ مطہرات سے پوچھا گیا تو سب نے بخوشی اجازت دے دی۔

جبریل کی حاضری

اللہ تعالیٰ جل شانہ و اعظم برہانہ نے حضرت جبریل علیہ السلام کو آپ کے وصال مبارک سے تین یوم پہلے ارشاد فرمایا کہ میرے محبوب علیہ السلام کی بارگاہِ اقدس میں حاضر ہو کر اجازت طلب کرو تا کہ اجازت حاصل ہونے کے بعد عزرائیل علیہ السلام آپ کی رُوح قبض کرنے کے لئے حاضر خدمت ہو جائیں۔

چنانچہ بحکم پروردگار جبریل امین علیہ السلام محبوبِ کبریا کے حضور میں حاضر ہوئے اور عرض کیا یا رسول اللہ! صلی اللہ علیہ وآلہ وسلم بے شک اللہ تعالیٰ نے مجھے آپ کی فضیلت و اکرام اور خصوصیت کے لئے آپ کی خدمت میں بھیجا ہے پس آپ نے مجھے کس حال میں پایا ہے۔

جبریل علیہ السلام نے یہ کہا تو سرکارِ کائنات صلی اللہ علیہ وآلہ وسلم نے ارشاد فرمایا کہ ہم نے تجھے غمزدہ اور کر بناک حالت میں پایا ہے جبریل

علیہ السلام یہ سن کر واپس چلے گئے۔

دوسرے دن پھر حاضر خدمت ہوئے تو جبریل علیہ السلام نے عرض کی یا رسول اللہ بحکم باری تعالیٰ عزرائیل علیہ السلام آپ سے اجازت طلب کرتے ہیں اور یہ آپ کی خصوصیت ہے۔ کیونکہ نہ تو انہوں نے پہلے کسی سے اجازت طلب کی ہے اور نہ آپ کے سوا کسی سے اجازت طلب کریں گے تو روح کائنات صلی اللہ علیہ وآلہ وسلم نے فرمایا اجازت ہے۔

اور پھر سرکارِ دو عالم صلی اللہ علیہ وآلہ وسلم کی بارگاہِ اقدس سے اجازت لینے پر عزرائیل علیہ السلام ایسے ہی داخل نہیں ہو گئے بلکہ حجرہ رسول صلی اللہ علیہ وآلہ وسلم کے باہر کھڑے ہو کر اجازت طلب کرتے ہیں۔ عزرائیل علیہ السلام جانتے تھے کہ حجرہ رسول کریم میں ایک ایسی پردہ دار خاتون تشریف فرما ہیں جن کے سر کا ایک بال بھی ساری عمر پردے سے باہر نہیں رہا۔

(الاجول ص ۵۱۳)

عزرائیل اجازت طلب کرتے ہیں

ملا حسین واعظ الکاظمی روضۃ الشہداء میں لکھتے ہیں۔

روایات میں آتا ہے کہ سرکارِ دو عالم صلی اللہ علیہ وآلہ وسلم کا یوم وصال آیا تو اللہ تعالیٰ نے حضرت عزرائیل کو ارشاد فرمایا کہ زمین پر میرے محبوب کی خدمت میں جاؤ اور اس بات کی احتیاط رکھنا کہ جب تک میرا

محبوب تمہیں اجازت نہ دے اُس وقت تک اُن کی رُوح قبض نہ کرنا۔

چنانچہ ملک الموت کئی ہزار فرشتوں کی ہمراہی میں آستانہ محبوب کبریا صلی اللہ علیہ وآلہ وسلم پر حاضر ہو گئے۔ اور پھر سید عالم صلی اللہ علیہ وآلہ وسلم کے دروازہ کے باہر ایک اعرابی کی صورت میں کھڑے ہو کر یہ صدا دی اے اہل بیت نبوة، اے معدن رسالت، اے مختلف فرشتو، تم پر سلام مجھے اجازت دیجئے کہ میں حجرہ رسول میں حاضر ہو جاؤں میں بڑی دور سے آیا ہوں۔

شہزادی کونین سیدہ فاطمہ زہرا سلام اللہ علیہا اپنے والد گرامی کے سرہانے بیٹھی ہوئی ہیں اٹھک برسارہی تھیں اس آواز کو سنا تو آپ نے فرمایا میرے والد اپنے حال میں مشغول ہیں اس لئے اجازت نہیں مل سکتی حضرت عزرائیل علیہ السلام نے سیدہ طاہرہ کا جواب سنا تو خاموش ہو گئے پھر تھوڑی دیر کے بعد دوبارہ اجازت ملاقات طلب کی تو آواز میں اس قدر شدت تھی کہ گھر کا ہر فرد لرز کر رہ گیا۔

سرکارِ دو عالم صلی اللہ علیہ وآلہ وسلم نے بھی آنکھیں کھول دیں آپ نے اہل بیت سے پوچھا تمہیں کیا ہو گیا ہے؟

شہزادی کونین سیدہ فاطمہ زہرا سلام اللہ علیہا نے روتے ہوئے عرض کیا ابا جان ایک عجیب صورت اور ڈراونی آواز والا عجیب و غریب آدمی دروازے کے باہر کھڑا ہے اس نے تین دفعہ اندر آنے کی اجازت طلب کی

ہے ہر چند کہ میں نے عذر خواہی کی ہے مگر وہ مانتا ہی نہیں۔

حضور رحمۃ اللعالمین صلی اللہ علیہ وآلہ وسلم نے ارشاد فرمایا! بیٹی فاطمہ تم جانتی نہیں ہو کہ وہ کون ہے؟

شہزادی کونین سلام اللہ علیہا نے عرض کیا کہ خدا اور اس کا رسول ہی بہتر جانتے ہیں حضور سرورِ دو عالم صلی اللہ علیہ وآلہ وسلم نے ارشاد فرمایا بیٹی یہ لذات کو توڑنے والا اور آرزوں اور اُمنگوں کو قطع کرنے والا ہے یہ ساتھیوں کو علیحدہ کرنے والا اور بچوں کو یتیم کرنے والا ماؤں سے بیٹے چھیننے والا اور عورتوں کو بیوہ کرنے والا ہے۔

فاطمہ بیٹی اس کو دروازوں کی کوئی ضرورت نہیں یہ بند دیواروں سے بھی آجاتا ہے میری لختِ جگر یہ ملک الموت ہے اور تیرے باپ کی رُوح قبض کرنے کے لئے آیا ہے جانِ پدریہ باپ بیٹی میں جدائی ڈالنے کے لئے آیا ہے اسے ہمارے آستانہ اقدس کا احترام تھا ورنہ اجازت طلب کرنا تو اس کی عادت ہی نہیں۔ شہزادی کونین سیدہ فاطمہ زہرا سلام اللہ علیہا نے والد محترم سے یہ جانکاہ خبر سنی تو آپ تڑپ کر رہ گئیں۔

آپ نے فرمایا! ہائے آج مدینہ ویران ہو گیا۔

ہائے افسوس آج مدینہ خراب ہو گیا۔

ہائے صاحب سکون و تسکین نے عزم سفر فرمایا۔

(الجتول بحوالہ روضۃ الشہداء)

رحلت سے ایک روز قبل

حضور سید عالم صلی اللہ علیہ وآلہ وسلم اپنی رحلت مبارکہ سے ایک روز قبل مرض کی شدت کے باعث بار بار چہرہ مبارکہ سے چادر اٹھاتے اور پھر ڈال دیتے اسی دوران کچھ یاد آیا تو حضرت عائشہ صدیقہ رضی اللہ عنہا سے پوچھا کہ وہ جو دو اشرفیاں تمہیں دیں تھیں ابھی ہیں یا تقسیم کر دیں۔ حضرت عائشہ رضی اللہ عنہا نے عرض کی ابھی موجود ہیں آپ نے فرمایا تقسیم کر دی جائیں۔

آخری دن

حضور رسالت مآب صلی اللہ علیہ وآلہ وسلم نے دن چڑھے اپنی پیاری بیٹی حضرت فاطمہ الزہرا سلام اللہ علیہا کو طلب فرمایا۔

حضرت اُمّ المؤمنین حضرت عائشہ صدیقہ رضی اللہ تعالیٰ عنہا سے روی ہے کہ حضور صلی اللہ علیہ وآلہ وسلم بیمار ہوئے تو سیدہ فاطمہ زہرا سلام اللہ علیہا تشریف لائیں آپ نے دیکھا تو فرمایا مرحبا میری بیٹی کو پیار و محبت سے اپنے پاس بٹھا کر آہستہ آہستہ ان سے کچھ باتیں کہیں جن کو سن کر سیدہ زار و قطار رونے لگیں جب آپ نے ان کے غم اور دکھ کو دیکھا تو پھر ان سے آہستہ آہستہ باتیں کہیں تو پھر وہ ہنسنے لگیں۔

اُمّ المؤمنین فرماتی ہیں میں نے فاطمہ (علیہا السلام) سے پوچھا کہ

حضور علیہ السلام نے تم سے کیا گفتگو فرمائی جس سے پہلے آپ روئیں اور بعد میں آپ ہنسیں۔ سیدہ نے فرمایا میں آپ کے راز کو ظاہر نہیں کرنا چاہتی جب حضور اقدس علیہ السلام انتقال کر گئے تو میں نے سیدہ کو قسم دے کر کہا کہ مجھے ضرور بتا کہ سید عالم صلی اللہ علیہ وآلہ وسلم نے کیا ظاہر کیا تھا سیدہ نے فرمایا مجھے پہلی مرتبہ ابا جان نے فرمایا تھا میرے وصال کا وقت قریب آ گیا ہے اور میں تم سے جدا ہونے والا ہوں بیٹی صبر کرنا اور خدا سے ڈرتے رہنا تو میں رو پڑی جب زیادہ غمگین ہو گئی تو آپ نے فرمایا بیٹی کیا تم کو خوشخبری نہ دوں جس سے تمہارا غم دور ہو جائے میں نے کہا ابا جان جی ہاں آپ نے فرمایا کیا تو اس پر راضی نہیں ہے کہ تو سارے جہان اور جنت کی عورتوں کی سردار ہے اور فرمایا کہ میری اہل بیت میں سے سب سے پہلے مجھ سے تم ہی آ کر ملو گی یہ سن کر میں خوش ہو گئی اور ہنسنے لگی۔

حضور سید عالم صلی اللہ علیہ وآلہ وسلم کے وصال شریف پر سیدہ فاطمہ زہرا سلام اللہ علیہا کو جو صدمہ پہنچا وہ بیان سے باہر ہے خود شیر خدا علی المرتضیٰ فرماتے ہیں کہ سید عالم علیہ السلام کے وصال شریف کے بعد سیدہ فاطمہ اکثر روتی اور فرمایا کرتی تھیں۔ ہائے ابا جان جان الخلد ابا جان ربہ یکر مہ ابا جان ربہ یسلمہ یعنی رب کو پیارے ہو گئے خلد کے باغات میں آرام پذیر ہو گئے ان کا رب ان کی تکریم اور ان پر سلام بھیج رہا ہے۔

(شہادت نواسہ سیدالابرار ص ۱۴۱)

وصالِ مصطفیٰ صلی اللہ علیہ وآلہ وسلم کے بعد

جناب سیدہ بتول عذرا فاطمۃ الزہرا سلام اللہ علیہا کے فضائل و مناقب کا سلسلہ وہ بحرِ بیکنار ہے جس کا کنارہ نہیں ملتا اس لئے اب میں اپنے قلم کا رخ حضور رسالتآب صلی اللہ علیہ وآلہ وسلم کے وصال مبارک کی طرف موڑتے ہوئے چند کلمات تحریر کرتا ہوں۔

صادق الروایہ روایت لائے ہیں کہ حضور رسالتآب صلی اللہ علیہ وآلہ وسلم کی مفارقت کا جو غم و الم شہزادی کونین سیدہ فاطمۃ الزہرا سلام اللہ علیہا نے دیکھا ہے کسی دوسرے کے حصے میں نہیں آیا۔

حضور رسالتآب صلی اللہ علیہ وآلہ وسلم کے وصال مبارک کے وقت مدینہ منورہ کے لوگ فریاد و فغاں کر رہے تھے آسمان گریہ کُناں تھا زمین کانپ رہی تھی جنات کے نوحے انسانوں کے کانوں تک پہنچ رہے تھے فرشتوں کی چیخ و پکار عرش مجید کی بلند یوں کے اوپر جا رہی تھی اس سے مدینہ منورہ کے مردوں اور عورتوں کے سینے چاک ہو گئے اور دل خون کی ندی میں ڈوب گئے۔

غم کی آندھی

ملا معین کاشفی لکھتے ہیں! حضور سید الکونین صلی اللہ علیہ وآلہ وسلم کی جدائی سے صحابہ کرام رضوان اللہ علیہم اجمعین کے دلوں سے خوشیوں کی بنیاد اکھڑ گئی اہل بیت کرام علیہم السلام کا مصفا مشرب خس و خاشاک اندوہ و غم اور

غبارِ مصیبت سے مکدر ہو گیا۔

آں سرو خوش خرام چوں اندر چمن نہ ماند
بر طرفِ باغِ زیبِ گل و یاسمن نہ ماند

جناب سیدہ مزارِ رسول پر

اسی اثناء میں جناب حیدر کرار مرتضیٰ علی کرم اللہ وجہہ الکریم سیدہ
فاطمہ زہرا سلام اللہ علیہا کے پاس تشریف لائے اور کہا اے بنتِ رسول خدا
آج مدینہ منورہ میں قیامت ہو چکی ہے اگر آپ میری خوشی کی خواہاں ہیں تو
اپنی آواز کسی دوسرے کانوں تک نہ جانے دیں۔

شہزادی کو نین سلام اللہ علیہا نے عرض کی! یا علی ایسا کس طرح کروں؟
حضرت علی کرم اللہ وجہہ الکریم نے فرمایا آپ صبر کریں رات کے
وقت حضور سید عالم صلی اللہ علیہ وآلہ وسلم کے مزار کی زیارت کو چلیں گے
چنانچہ جب رات کو مسجد خالی ہو گئی اور لوگ گھروں میں آرام کرنے لگے تو
حضرت علی علیہ السلام بھی گھر میں تشریف لے آئے۔ سیدہ فاطمہ الزہرا سلام
اللہ علیہا اس وقت بے ہوشی کے عالم میں تھیں حضرت علی علیہ السلام اُن کے
ہوش میں آنے کا انتظار کرتے رہے کچھ دیر بعد سیدہ فاطمہ زہرا سلام اللہ علیہا
کو ہوش آیا تو آپ نے حضرت علی علیہ السلام کو دیکھ کر فرمایا اے ابوالحسن
رات کا کون سا وقت ہے؟

جناب علی کرم اللہ وجہہ الکریم نے فرمایا رات کا تیسرا حصہ یا اس سے کچھ زیادہ وقت گذر چکا ہے۔

سیدہ فاطمہ الزہرا سلام اللہ علیہا نے فرمایا مجھے اجازت دیں تاکہ باہر نکلوں حضرت علی علیہ السلام نے فرمایا آپ کو اجازت ہے مگر رونے کی آواز بلند نہ کیجئے گا شہزادی کونین سیدہ فاطمہ زہرا سلام اللہ علیہا والد گرامی کے مزار اقدس پر جانے کے لئے اٹھیں تو گر پڑیں، جناب علی علیہ السلام نے آپ کا ہاتھ پکڑا اور روضہ رسول پر لے آئے شہزادی کونین سیدہ فاطمہ الزہرا سلام اللہ علیہا نے والد مکرم کے مرقد منور و مطہر کو دیکھا تو روتے ہوئے عرض کی یا رسول اللہ آپ کو مٹی سے کیا کام ہے؟

سیدہ فاطمہ الزہرا سلام اللہ علیہا نے خود کو والد محترم کے مزار اقدس پر گرادیا۔ اور خاک مزار سے چہرہ اقدس ملنے لگیں۔

یا علی یہ باپ کے فراق کا غم ہے

جناب علی علیہ السلام نے کہا اے بنت رسول اس قدر نہ روئیں کیونکہ کسی بھی شخص کو اس راہ پر چلنے کے بغیر چارہ نہیں۔ شہزادی کونین سیدہ فاطمہ زہرا سلام اللہ علیہا نے فرمایا اے ابن عم آپ مجھے ملامت نہ کریں یہ جدائی کی مصیبت کا درد ہے خصوصاً ایسے باپ کی جدائی کا غم۔

شہزادی کونین سلام اللہ علیہا نے اپنے والد بزرگوار صلی اللہ علیہ

وآلہ وسلم کا جو مرثیہ کہا اس کا ایک شعر ہے۔

صبت علی فصائب لوانہا

صبت علی الا یام مرن لیالیا

یعنی جو مصیبت مجھ پر پڑی ہے اگر یہ مصیبت دنوں پر پڑتی

تو وہ راتیں ہو جائے۔

مُسکرا نا چھوڑ دیا

ایک روایت کے مطابق شہزادی کونین سلام اللہ علیہا اپنے والد

ماجد صلی اللہ علیہ وآلہ وسلم کی تربت مبارک کی زیارت کے لئے آئیں تو قبر

مبارک پر سے مٹی کی مٹھی لے کر اپنی آنکھوں میں ڈال لی اور روتے ہوئے

زبان سے کہا!

صبت علی مصائب لوانہا

صبت علی الا یام مرن لیالیا

صحت کے ساتھ روایت آئی ہے کہ حضور رسالت مآب صلی اللہ علیہ

وآلہ وسلم کے وصال مبارک کے بعد شہزادی کونین سلام اللہ علیہا کو کسی نے

مُسکراتے ہوئے نہیں دیکھا بلکہ آپ دن رات روتی رہتیں اور نالہ و فریاد

کرتی رہتیں یہاں تک کہ لوگ تنگ آ کر کہنے لگے۔

اے بنتِ رسول آپ دن کو رو لیا کریں اور رات کو آرام کریں

تاکہ ہم بھی رات کو آرام کر لیا کریں یا رات کو رو لیا کریں اور دن کے وقت

خاموش رہا کریں۔ تاکہ ہم دن کے وقت آرام کر لیا کریں بعد ازاں شہزادی

کو نین سلام اللہ علیہا شہیدوں کے مزاروں پر جایا کرتیں اور جب تک چاہتی تھی وہاں پر رولیا کرتی تھیں۔

سب سے زیادہ رونے والے پانچ افراد

امام ہمام سیدنا امام جعفر صادق علیہ السلام فرماتے ہیں کہ پانچ افراد ایسے ہیں جن سے زیادہ دنیا میں کوئی نہیں رویا ان میں سے تین پیغمبر ہیں اور دو افراد اہل بیت میں سے ہیں انبیاء کرام علیہم السلام سے پہلے حضرت آدم علیہ السلام ہیں کہ فراقِ بہشت میں اس قدر روئے کہ آنسوؤں کے سیلاب سے اُن کے رخساروں میں گڑھے پڑ گئے۔

دوسرے حضرت یعقوب علیہ السلام ہیں جو کہ حضرت یوسف علیہ السلام کے فراق میں اس قدر روئے کہ اُنکی آنکھیں سفید ہو گئیں۔

تیسرے حضرت یوسف علیہ السلام ہیں جو دن رات قید خانے میں روتے رہتے تھے یہاں تک کہ آپ کی آہ وزاری سے تنگ آ کر دوسرے قیدیوں نے جناب زینخار رضی اللہ عنہا کے پاس پیغام بھیجا کہ اس غلام نے اپنے رونے سے ہمیں مصیبت میں ڈال رکھا ہے چنانچہ زینخار رضی اللہ عنہا کے حکم سے جناب یوسف علیہ السلام کو الگ کمرہ دے دیا گیا جہاں آپ دن رات روتے رہتے اور ان کی آواز دوسرے قیدیوں تک نہ جاتی۔

اہلِ مدینہ کی گزارش

اہلِ بیتِ کرام علیہم السلام میں سے جناب عذرا بتول شہزادی کو نین

سیدہ فاطمہ زہرا سلام اللہ علیہا ہیں جو اپنے باپ کے فراق میں اس قدر روئیں کہ اہل مدینہ نے آپ کو پیغام بھیجا۔ اے بنتِ رسول! آپ کے رونے سے ہمیں اذیت ہوتی ہے چنانچہ اس کے بعد شہزادی کو نین حضرت فاطمہ زہرا سلام اللہ علیہا شہداء کی قبروں پر جا کر رو لیا کرتی تھیں۔

کھانا آنسوؤں سے تر ہو جاتا

اہلبیت میں سے دوسری شخصیت حضرت امام زین العابدین علی بن حسین علیہ السلام ہیں جو واقعہ کربلا کے بعد چالیس سال تک زندہ رہے اور اس عرصہ میں ایک بار بھی ایسا نہیں ہوا کہ آپ کے سامنے کھانا لایا گیا ہو اور وہ کھانا آپ کے آنسوؤں سے تر نہ ہو گیا ہو۔

امام زین العابدین علیہ السلام کے پاس ارح نامی ایک غلام تھا اس نے آپ کی خدمت میں عرض کی یا ابنِ رسول اللہ آپ اس قدر روتے ہیں کہ اس رونے سے مجھے آپ کی موت واقع ہو جانے کا ڈر پیدا ہو جاتا ہے۔

امام عالی مقام زین العابدین علیہ السلام نے فرمایا!
اے ارح کیا کروں جس وقت مجھے یاد آتا ہے کہ دشتِ کربلا میں میرے والدِ گرامی، میرے بھائیوں، میرے چچوں، میرے خویش واقارب اور دوستوں کو میرے سامنے شہید کیا گیا تو مجھ میں آنسوؤں کو روکنے کی طاقت باقی نہیں رہتی۔

مسئلہ فدک کا بہترین حل

قارئین! شہزادی کوئین سلام اللہ علیہا کی ذات مبارکہ فقرِ نبوی کی کامل ترین تصویر ہیں، آپ نے ساری زندگی انتہائی فقر اور صبر سے گزاری بعض لوگ اس بات پر مُصر ہیں کہ آپ نے اپنے والدِ گرامی کی دی ہوئی جائیداد یعنی فدک کے مقام پر دیئے گئے باغ کے لئے خلفائے رسول سے رجوع کیا لیکن انہوں نے وہ باغ اس لئے نہ دیا کہ نبی کی وراثتِ علم کے علاوہ کچھ اور نہیں یہ ایک نہایت پیچیدہ مسئلہ ہے جو صدیوں سے حل طلب چلا آ رہا تھا اسے میرے آقائے نعمت حضرت علامہ صائم چشتی رحمۃ اللہ علیہ نے روایات اور جوابی روایات سے ہٹ کر حل فرما کر اُمتِ مسلمہ پر احسانِ عظیم فرمایا ہے چونکہ اس مسئلہ میں اس آپ کی تحقیق سے بہتر تحقیق نہیں ہو سکتی اور آپ کے دیئے گئے جوابات سے بہتر جوابات نہیں ہو سکتے اس لئے یہاں ہم آپ کی تحریر من و عن نقل کر رہے ہیں۔

حضرت علامہ صائم چشتی رحمۃ اللہ علیہ لکھتے ہیں!

اس مسئلہ کو گورکھ دھندوں کا پہاڑ اور الجھنوں کا سمندر کہا جائے تو غلط نہ ہوگا ہم نے چاہا تھا کہ اس زبردست نزاع کا کوئی قابل قبول حل تلاش کیا جائے اور پھر احقاقِ حق کے لئے مدتوں تحقیق کے دشتِ غیر ذی زرع میں ٹھوکریں کھانے کے بعد جب مسئلہ پایہ تکمیل تک پہنچا تو طبعی ذوق نے گوارا

نہ کیا کہ اس خشک بحث کو اس کتاب میں شامل کی جائے حالانکہ طباعت کتاب بھی محض اس کے لئے کئی ماہ تک معرض التوا میں پڑی رہی۔

یہاں پر انتہائی اختصار کے ساتھ ایک بات قارئین کرام کے اذہان و قلوب میں اتارنے کی کوشش کی جائے گی امید ہے کہ اگر سلیم الفطرت اور انصاف پسند حضرات عصبیت و شدائد کے الجھن کدہ سے ذرا دور ہٹ کر اسے سمجھنے کی کوشش کریں تو اصل حقیقت معلوم کر لینا دشوار نہیں ہوگا روایات کے پلندوں کے پیش نظر اس بات سے انکار کی تو کوئی وجہ نہیں۔

کہ باغ فدک سرکارِ دو عالم صلی اللہ علیہ وآلہ وسلم نے اپنے اہل و عیال کے لئے مخصوص فرما رکھا تھا اور ان روایات کے مطابق یہ بھی حقیقت ہے کہ جناب صدیق اکبر رضی اللہ تعالیٰ عنہ نے جناب سیدہ سلام اللہ علیہا کو امام الانبیاء ہی کے فرمان کے پیش نظر وہ باغ یا اس کی آمدنی دینے سے انکار فرمایا اور جناب سیدہ اظہار ناراضگی فرما کر واپس تشریف لے آئیں۔

اب اس معاملہ کو یہاں تک ہی رکھا جاتا اور ان روایات کی حقیقت انصاف و دیانت سے تلاش کی جاتی تو یہ قطعی طور پر ایسا مسئلہ نہیں جو اس عظیم نزاع کا باعث بنتا لیکن ہوا یہ کہ جناب سیدہ کی حمایت کرتے کرتے اس قدر تجاوز کر لیا یا کہ ایسی کوئی صورت باقی نہ رہی جو جناب سیدہ کے منفرد کردار و سیرت کو نمایاں رہنے دیتی۔

بچپن سے لے کر اس واقعہ سے پہلے تک جناب سیدہ طاہرہ کی حیات طیبہ میں ہمیں قربانیاں ہی قربانیاں نظر آتی ہیں ایثار ہی ایثار نظر آتا ہے اور صاف صاف معلوم ہوتا ہے کہ آپ نے دنیا کی ہر نعمت سے دانستہ طور پر انقطاع کر رکھا ہے آپ کو اسی باغ کی آمدنی کا جو بھی حصہ دستیاب ہو جاتا اس کا زیادہ تر حصہ غربا و مساکین فقراء ساکین حاجتمندوں اور بے نواوں کے کام ہی آتا اور آپ کے دولت کدہ پر ہمیشہ فقر و فاقہ کا راج رہتا آپ کے گھر میں جو چیز بھی ہوتی وہ سائلوں کی جھولی میں چلی جاتی اپنے لئے تو ایک چکی تھی جسے شہزادی کونین کے زخمی ہاتھ چلاتے ہی رہتے تھے اور جب کبھی آپ عبادت میں مصروف ہوتیں تو یہ خدمت فرشتے سرانجام دے دیا کرتے۔

بہر صورت عرض یہ کرنا تھی کہ سیدہ طاہرہ کی حیات مقدسہ کے تقریباً بیس سال کا خاکہ کچھ اور ان چھ ماہ کی تصویر کچھ اور ہے ان چھ مہینوں کے جو حالات بتائے جاتے ہیں ان سے تو جناب سیدہ کا نصب العین فنا ہو کر رہ جاتا ہے۔

محبت و موودت اور حمایت و نصرت کا یہ مطلب تو ہرگز نہیں ہو سکتا کہ آپ کے کردار کی عظمتوں کو ہی پامال کر کے رکھ دیا جائے ہمیں تو حیرت ہے کہ محبان اہل بیت پر یہ حقیقت کیوں نہ منکشف ہو سکی کہ محبت کا یہ پہلو جناب سیدہ ممدوحہ کے کردار کو ہی مجروح کر رہا ہے۔

آپ اندازہ فرمائیں کہ جناب سیدہ کی طرف منسوب شدہ سینکڑوں صفحات پر پھیلے ہوئے خطبات اس زہرا سلام اللہ علیہا کے کردار کی عکاسی کرتے ہیں جس زہرا سلام اللہ علیہا نے اپنے بچوں کو ننگی زمین پر لٹا دیا اور ان کا بستر سائل کو عطا فرما دیا۔

لوگوں سے آئے ہوئے قیمتی تحائف فقیروں کو دے دیئے اور اپنے اوپر اونٹ کے بالوں کا پھٹا ہوا کمبل اوڑھے رکھا ہمیں یہاں اُن کے کردار کی عکاسی کی ضرورت نہیں جنہیں غاصب قرار دیا جاتا ہے ہمیں تو صرف یہ عرض کرنا ہے کہ مسئلہ فدک میں مخدومہ کائنات سیدہ طاہرہ سلام اللہ علیہا کو اس طرح ملوث کرنا آپ کے کردار مقدس کو داغدار کرنے کے مترادف ہے یا نہیں؟

یہ کیا بات ہوئی کہ ایک طرف تو یہ عقیدہ رکھا جائے کہ آپ کے قبضہ قدرت میں ارض و سماوات کے خزانے تھے اور دوسری طرف یہ ثابت کیا جائے کہ آپ چھ ماہ تک غاصبانِ فدک کے خلاف تقریریں کرتی رہیں۔ دیکھنا یہ ہے کہ ان چھ ماہ کے علاوہ جو آپ کے خطبات و مواعظ تھے وہ کہاں ہیں؟

کیا اس سے پہلے عورتوں کو پسند و نصائح نہیں فرمایا کرتی تھیں اگر جواب اثبات میں ہے تو پھر خود ہی سوچئے کہ وہ کیوں نہ جمع کئے گئے جیسا کہ ہم بتا چکے ہیں بحث کرنا ہمارا مقصود نہیں روایات کی بحث الگ ہو ہی چکی ہے

یہاں تو صرف ناموس زہر اسلام اللہ علیہا کے تحفظ کے لئے چند ایسی گذارشات پیش کی جا رہی ہیں جنہیں عقل سلیم آسانی سے تسلیم کر لے ہم یہاں کسی دوسرے کی حمایت میں نہیں بلکہ جناب سیدہ طاہرہ سلام اللہ علیہا کے کردارِ عالیہ کو خلط ملط ہونے سے بچانے کے لئے یہ مختصر عقلی استدلال پیش کر رہے ہیں۔

شائد کہ اتر جائے تیرے دل میں میری بات

باغ کا غم یا باپ کا غم

اب آپ تھوڑی سی توجہ اس جانب بھی مبذول فرمائیں مسلمہ روایات کے مطابق جناب سیدہ سلام اللہ علیہا اپنے والد گرامی صلی اللہ علیہ وآلہ وسلم کے وصال مبارک کے بعد آپ کی جدائی میں زندگی کے آخری سانس تک اس قدر روتی تڑپتی اور فریاد فغاں کرتی رہیں ہیں کہ اہل مدینہ جناب علی کرم اللہ وجہہ الکریم کی خدمت میں معروض ہونے لگے کہ جناب سیدہ سے فرمادیں کہ وہ یا تو دن کے وقت آہ وزادی کر لیا کریں یا رات کے وقت نالہ فریاد کر لیا کریں ان کی آٹھوں پہر کی فریاد و فغاں نے تو ہمارا چین و قرار چھین لیا ہے۔

ان حالات میں یہ کیسے باور کیا جاسکتا ہے کہ آپ ہمہ وقت غاصبوں کا ذکر کر کے باغ فدک نہ ملنے کی پریشانی کا اظہار فرمایا کرتی تھیں دونوں

میں سے ایک ہی بات تسلیم کی جاسکتی ہے یا تو جناب سیدہ شب وروز اپنے والدِ محترم کے غم میں تڑپا کرتی تھیں اور یا پھر آپ کو باغِ فدک کی آمدنی کا نہ ملنے والا حصہ خون کے آنسو رلایا کرتا تھا کوئی تسلیم کرے یا نہ کرے حقیقت یہی ہے کہ جناب سیدہ طاہرہ سلام اللہ علیہا فدک کے باغ کے غم میں نہیں اپنے باپ صلی اللہ علیہ وآلہ وسلم کے غم میں تڑپا کرتی تھیں۔

باپ کی جدائی میں فدک وغیرہ آپ کے نزدیک کوئی حیثیت نہیں رکھتے تھے آپ کو اپنے باپ کے بچھڑنے کا غم تھا جس کی جدائی کے غم میں دوسروں نے جانیں دے دی تھیں اور جناب زہرا سلام اللہ علیہا تو ان کی اپنی بیٹی تھیں اور بیٹی بھی وہ جس کو ملے بغیر نہ باپ کو چین آتا تھا اور نہ باپ سے ملے بغیر بیٹی کو اطمینان ملتا تھا۔

یہ وہ مقدس باپ کی بیٹی ہے جن کے جسم دو تھے مگر روح ایک تھی، دل ایک تھا، خیال ایک تھا، تصور ایک تھا، رفتار ایک تھی قالب دو تھے مگر جان ایک تھی، جناب سیدہ سلام اللہ علیہا اپنے والدِ گرامی کے بعد چھ ماہ اس لئے فریاد کرتی رہیں ان کی روح بچھڑ چکی تھی ان کی رُوحوں کا جہان پردہ میں چلا گیا تھا ان کی زندگی علیحدہ ہو چکی تھی۔

باغِ فدک جیسی چیزیں تو وہ پہلے ہی سے نثار کر دیا کرتی تھیں فدک تو ان کی خیرات کے سامنے ایک کھجور کی حیثیت بھی نہیں رکھتا پھر وہ فدک کے لئے کیوں اشکباری کرتیں؟

ان کے پاس دنیاوی چیزوں کے غم کرنے کے لئے وقت ہی کب تھا؟
ان کے تو باپ کے فراق میں بہنے والے آنسو ہی نہیں تھمتے تھے پھر
دوسری چیزوں کے غم میں کیا رونا تھا دل تو باپ کے غم میں پاش پاش تھا
دوسرے غموں کے لئے جگہ کہاں تھی کہاں کے وعظ کہاں کی خطابت وہاں تو یا
اشکوں کی برسات ہے یا غش پہ غش آرہے ہیں یا مزار رسول ہے یا حجرہ بتول
کبھی باپ کے مزار اقدس پر روتے روتے اور چمٹے چمٹے غش آجاتا ہے اور
کبھی گھر میں تڑپتے بے ہوشی طاری ہو جاتی ہے وضو کرتے کرتے بھی چہرہ
اشکوں سے تر ہو جاتا اور قیام و رکوع سجد میں بھی اشکباری ہو رہی ہے سیدہ
طاہرہ سلام اللہ علیہا کے ان حالات کے پیش نظر آپ کے ساتھ دنیاوی اشیاء
کے غم کو منسوب کرنا تعجب خیز اور تحیر انگیز ہی نہیں سخت نا انصافی ہے۔

آپ کی حیات مقدسہ کو دنیاوی چیزوں کی خواہش کی آلائشوں سے
پاک ہی رہنے دیا جائے تو بہتر ہے آپ کی حقیقت میں شان بھی یہی ہے اور
آپ کا اسم گرامی بھی اس کا غماز ہے کہ آپ نے دنیا کی ہر چیز سے انقطاع
کر رکھا تھا۔

اور پھر سب سے بڑی بات یہ ہے کہ سیدہ کے دل میں جو باپ کے
بچھڑنے کا صدمہ تھا اسے کھجوروں کے باغ کا صدمہ قرار دینا سیدہ کی باپ
سے والہانہ محبت کا انکار کرنے کے مترادف نہیں تو اور کیا ہے باغ کا غم باپ
کے غم میں حائل ہو جانا خلاف واقعہ بھی ہے اور خلاف عقل بھی اس لئے آخری

التماس یہ ہے کہ روایات کے دھندلکوں میں حقیقت کی کرن تلاش کرنے کی کوشش کریں اور اس انداز سے سوچیں جس سے جناب سیدہ طاہرہ کے سیرت و کردار سخاوت و ایثار اور عظمت و رفعت کو کوئی پہلو بھی متاثر نہ ہو۔

(الجبول قدیم ص ۲۴۸)

قارئین! حضرت علامہ صائم چشتی رحمۃ اللہ علیہ نے مسئلہ فدک کا جو حل اہل اسلام کے سامنے پیش کیا ہے اس سے بہتر اس مسئلہ کا حل ممکن ہی نہیں اس کی بنیادی وجہ یہی ہے کہ سیدہ کائنات سلام اللہ علیہا کی حیاتِ طیبہ کو دنیاوی آلائشوں سے پاک رکھنا ہی ضروری ہے اور موڈتِ سیدہ کائنات بھی ہم سے یہی تقاضا کرتی ہے۔

شہزادی کونین سلام اللہ علیہا

کا

وصال مبارک

پاسِ پردہ ملک الموت کے انکار کرنے پر
خدا نے قبض فرمائی تھی خود ہی جان زہرا کی

(حضرت علامہ صائم چشتی رحمۃ اللہ علیہ)

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا اپنی ہم شیرگان کی طرح عین عالم شباب میں وصال فرما گئیں۔

سیدۃ النساء العالمین مخدومہ کائنات شہزادی کونین حضرت فاطمہ زہرا سلام اللہ علیہا تین رمضان المبارک 11 ہجری میں وصال فرما گئیں۔
شہزادی کونین سلام اللہ علیہا اپنے والد گرامی امام الانبیاء تاجدارِ عرب و عجم حضرت محمد مصطفیٰ صلی اللہ علیہ وآلہ وسلم کے وصال مبارک کے تقریباً چھ ماہ بعد انتقال فرما گئیں۔

عَنْ عَائِشَةَ رَضِيَ اللهُ عَنْهَا قَالَتْ: دَعَا النَّبِيَّ صَلَّى اللهُ عَلَيْهِ وَآلِهِ وَسَلَّمَ فَاطِمَةَ ابْنَتَهُ فِي شَكْوَاهُ الَّذِي قُبِضَ فِيهَا، فَسَارَّهَا بِشَيْءٍ فَبَكَتْ، ثُمَّ دَعَاَهَا فَسَارَّهَا فَضَحِكَتْ، قَالَتْ! فَسَأَلْتُهَا عَنْ ذَلِكَ، فَقَالَتْ! سَارَّني النَّبِيُّ صَلَّى اللهُ عَلَيْهِ وَآلِهِ وَسَلَّمَ فَأَخْبَرَنِي، أَنَّهُ يُقْبَضُ فِي وَجَعِهِ الَّذِي تُوفِّيَ فِيهِ، فَبَكَيْتُ، ثُمَّ سَارَّني فَأَخْبَرَنِي أَنِّي أَوَّلُ أَهْلِ بَيْتِهِ أَتْبَعُهُ، فَضَحِكْتُ. مُتَّفَقٌ عَلَيْهِ.

”حضرت عائشہ صدیقہ رضی اللہ عنہا فرماتی ہیں کہ حضور نبی اکرم

صلی اللہ علیہ وآلہ وسلم نے اپنے مرض وصال میں اپنی صاحبزادی حضرت

فاطمہ رضی اللہ عنہا کو بلایا پھر ان سے کچھ سرگوشی فرمائی تو وہ رونے لگیں۔ پھر انہیں قریب بلا کر سرگوشی کی تو وہ ہنس پڑیں۔ حضرت عائشہ صدیقہ رضی اللہ عنہا فرماتی ہیں: میں نے اس بارے میں سیدہ (سلام اللہ علیہا) سے پوچھا تو انہوں نے بتایا: حضور نبی اکرم صلی اللہ علیہ وآلہ وسلم نے میرے کان میں فرمایا کہ آپ صلی اللہ علیہ وآلہ وسلم کا اسی مرض میں وصال ہو جائے گا۔ پس میں رونے لگی، پھر آپ صلی اللہ علیہ وآلہ وسلم نے سرگوشی کرتے ہوئے مجھے بتایا کہ میرے اہل بیت میں سب سے پہلے تم میرے بعد آؤ گی اس پر میں ہنس پڑی۔ یہ حدیث متفق علیہ ہے۔

تاریخ وصال کے حوالہ سے حضرت علامہ صائم چشتی رحمۃ اللہ علیہ
البتول میں لکھتے ہیں!

”سیدۃ النساء العالمین شہزادی کونین سلام اللہ علیہا کے وصال مبارک کی تاریخ میں مورخین کا اختلاف ہے لیکن ہمارے نزدیک تحقیق شدہ بات یہی ہے کہ آپ اپنے والد محترم حضرت محمد مصطفیٰ صلی اللہ علیہ وآلہ وسلم کے وصال مبارک کے چھ ماہ بعد ۳ رمضان المبارک ۱۱ ہجری کو دنیاوی علاقہ کو قطع فرماتے ہوئے دربار مصطفیٰ میں تشریف لے گئیں۔

(البتول جدید ص ۵۶۶)

رحلت کا سبب

شہزادی کونین سیدہ فاطمہ زہرا سلام اللہ علیہا کی رحلت مبارک کا

اصل سبب حضور سید عالم صلی اللہ علیہ وآلہ وسلم کا وصال مبارک تھا۔

قارئین محترم! یوں تو شہزادی کونین سیدہ فاطمہ زہرا سلام اللہ علیہا نے اپنے والد گرامی امام الانبیاء حضرت محمد مصطفیٰ صلی اللہ علیہ وآلہ وسلم کے وصال کے چھ ماہ بعد وصال فرمایا مگر حقیقت یہ ہے کہ رسول خدا صلی اللہ علیہ وآلہ وسلم کی جدائی کا غم آپ پر کوہِ گراں بن کر گرا آپ کی زندگی اسی دن ختم ہو گئی تھی جس دن آپ کے بابا جان سید الانبیاء حضرت محمد مصطفیٰ صلی اللہ علیہ وآلہ وسلم کا وصال ہوا تھا۔

تاریخ و سیر کی تمام کتب میں لکھا ہے کہ حضور سید عالم صلی اللہ علیہ وآلہ وسلم کے وصال مبارک کے بعد شہزادی کونین سیدہ فاطمہ زہرا سلام اللہ علیہا بہت غم زدہ رہتی تھیں۔

”روایات میں آتا ہے کہ بقیہ ایام زندگی میں کسی نے آپ کو ہنستے ہوئے نہیں دیکھا۔“

(أسد الغابہ۔ در المنثور۔ مدارج النبوت)

شہزادی کونین کے لمحاتِ آخری

قارئین محترم! شہزادی کونین سیدہ طیہہ طاہرہ حضرت فاطمہ زہرا سلام اللہ علیہا کو اپنے والد گرامی امام الانبیاء صلی اللہ علیہ وآلہ وسلم کی جدائی کا وہ غم تھا جس کا کوئی علاج نہ تھا آپ مسلسل روتی رہتیں روتے رہنے کے سوا آپ کو کوئی کام نہ تھا۔

ایک روز حضرت علی علیہ السلام اپنے حجرہ طاہرہ میں تشریف لائے تو
 دیکھا کہ شہزادی کونین حضرت فاطمہ زہرا سلام اللہ علیہا نے اپنے مبارک
 ہاتھوں سے آٹا گوندھ کر کچھ روٹیاں پکائی ہیں اور خود ہی اپنے بچوں کے
 کپڑے دھورہی ہیں حضرت علی علیہ السلام نے اس صورت پر تعجب کرتے
 ہوئے کہا!

اے مخدومہ عالم،

اے معصومہ آخر الزماں،

اے بلقیس حجرہ تقدیس و جلال،

اے آئینہ تکمیل و کمال،

اے زہرہ مرضیہ،

اے انسانی حور،

اے دو مظلوموں کی ماں اور ایک معصوم کی بیٹی

اے خاتونِ حجلہ اعزاز،

اے سیارہ راہِ قبول،

اے ستارہ جلوہ گاہِ رسول،

اے گوہرِ درجِ نبوۃ،

اے زہرہ برجِ ولایت،

اے ثانی رفعتِ مریم،

اے روضہ عصمت و کرامت

اے چراغِ اہل بیتِ مصطفیٰ،

اے مادرِ سبطین و نورِ چشمِ مصطفیٰ،

اے فاطمہ الزہرا سلام اللہ علیہا میں نے آپ کو اس عرصہ میں ایک بار بھی دنیا کے دو کام کرتے ہوئے نہیں دیکھا جب کہ آپ آج ایسے تین کاموں میں مشغول ہیں اس میں کیا حکمت اور کیا راز ہے؟

شہزادی کونین کا جواب

شہزادی کونین سیدہ طیبہ طاہرہ حضرت فاطمہ الزہرا سلام اللہ علیہا نے یہ بات سنی تو آپ کی آنکھیں اشکبار ہو گئیں اور روتے ہوئے فرمایا!

اے تاجدارِ اہل اتی

اے شہسوارِ عرصہ لافتی

اے خطیبِ منبرِ سلونی

اے وارثِ مرتبہ ہارونی

اے طرازِ حلہ صفا

اے رازدارِ مصطفیٰ

اے شیرِ پیشہ شریعت

اے ناخدائے کشتی دریائے حقیقت

اے شگوفہ باغ ابوطالبؑ

اے اسد اللہ الغالب

اے کاتبِ نقشِ نامہء تنزیل

اے خازنِ گنجِ نامہء تاویل

اے مہتر و بہتر زمین و زمن

اے معدنِ جوہرِ حسین و حسن

هذا فراقِ بینی و بینک

میرے اور آپ کے درمیان فراق کی گھڑیاں آپہنچیں ملاپ کے

دن ختم ہو گئے جدائی کی رات آپہنچی۔

یا علی! میں نے آج خواب میں اپنے ابا جان صلی اللہ علیہ وآلہ وسلم

کو بلندی پر کھڑے دیکھا آپ چاروں طرف اس طرح دیکھ رہے تھے جیسے

کسی کے منتظر ہوں میں نے عرض کی ابا جان آپ کہاں ہیں؟

آپ کے فراق میں میری جان جل گئی اور جسم پگھل گیا۔

آپ نے فرمایا بیٹی میں ادھر کھڑا انتظار کر رہا ہوں۔

میں نے عرض کی ابا جان آپ کس کا انتظار کر رہے ہیں۔

آپ نے فرمایا بیٹی تیرا انتظار کر رہا ہوں۔

اے بیٹی جدائی کا زمانہ حد سے گزر گیا میرے ساتھ تیری ملاقات کا

وقت آپہنچا اے فاطمہ اے میری بیٹی آ کیونکہ جب تک تو نہ آئے گی میں نہیں

جاؤں گا۔

میں نے عرض کی ابا جان میں بھی آپ کی ملاقات کی آرزو مانگوں
میری ہمیشہ یہی تمنا رہی ہے کہ آپ کی زیارت کا شرف حاصل کر سکوں۔
آپ نے فرمایا اے بیٹی اب بہت جلد ہماری ملاقات ہونے والی
ہے کل رات تو ہمارے پاس ہوگی۔

یا علی (علیہ السلام)! میں خواب سے بیدار ہوئی تو اس جہان کا شوق
مجھ پر غالب آ گیا میں نے جان لیا کہ یہ میرا آخری دن ہے آئندہ شب کے
آغاز میں میں انتقال کر جاؤں گی۔

میں نے روٹیاں اس لئے پکائی ہیں کہ کل آپ میرے غم میں
مصروف ہونگے کہ تو میرے بچے بھوکے نہ رہیں اور بچوں کے کپڑے اس
لئے دھور ہی ہوں نہ جانے میرے بعد میرے بچوں کے کپڑے کون دھوئے
گا اور میرے یتیموں کی دل کی خواہش کو کون پورا کرے گا۔ میں چاہتی ہوں
کہ میں اپنے بیٹوں کے سر میں کنگھی کر لوں نہ معلوم میرے بعد ان کی
زلفوں اور چہروں کا غبار کون دھوئے گا۔

قارئین محترم یہ غم انگیز گفتگو جب مولائے کائنات حضرت علی
المرتضیٰ علیہ السلام نے سنی تو آپ کی آنکھوں سے اشک جاری ہو گئے۔

آپ نے کہا! اے دخترِ رسول ابھی تو آپ کے والد گرامی کی
جُدائی کا داغ بھی دل پر باقی ہے کہ آپ کی جُدائی کا وقت سر پر آ گیا ہے اور

ایک زخم پر دوسرا زخم لگ رہا ہے۔

شہزادی کونین کا اضطراب

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا نے
 مولا علی علیہ السلام سے کہا کہ اب آپ صبر فرمائیں اور میرے پاس رہیں
 اب میری جان آپ کی راہ دیکھتی رہے گی اور دارالقرار میں ملاقات ہوگی۔
 اس کے بعد آپ نے شہزادوں کے کپڑے پانی میں بھگو کر اپنے
 شہزادوں سے فرمایا کاش میں جان لیتی کہ میرے بعد تمہارا کیا حال ہوگا
 تمہارے کام کس طرح پورے ہونگے۔ شہزادی کونین سیدہ طیبہ طاہرہ
 حضرت فاطمہ زہرا سلام اللہ علیہا نے اپنے شہزادوں کو روتے ہوئے دیکھ کر
 فرمایا اے جانانِ مادر کچھ دیر کے لئے بقیع کے قبرستان میں چلے جاؤ اور اپنی
 ماں کے لئے دعا کرو شہزادے چلے گئے تو شہزادی کونین سلام اللہ علیہا نے
 اپنا سر مبارک تکیے پر رکھ لیا اور حضرت علی سے کہا بیٹھ جائیں یہ وقتِ وداع
 ہے۔

شہزادوں کی واپسی

قارئین محترم! کچھ دیر کے بعد شہزادگان تشریف لے آئے تو
 حضرت اسماء بنت عمیس رضی اللہ تعالیٰ عنہا نے کھانا شہزادوں کو پیش کیا تو
 انہوں نے کہا اے اسماء آپ جانتی ہیں! ہم نے بغیر اپنی والدہ کے کبھی کھانا

نہیں کھایا آپ نے ہمیں علیحدہ بٹھا کر کھانا پیش کیا ہے؟

حضرت اسماء رضی اللہ عنہا نے کہا! آپ کی والدہ محترمہ کی طبیعت خراب ہے اس لئے آپ کھانا کھالیں،

شہزادوں نے فرمایا! اے اسماء رضی اللہ عنہا ہمیں اپنی والدہ محترمہ کے بغیر کھانا تناول کرنا گوارا نہیں اس کے ساتھ ہی دونوں شہزادے حجرہ زہرا میں چلے آئے۔

نانا کے مزار پر جاؤ

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا نے شہزادوں کو دیکھا تو مولائے کائنات حضرت علی المرتضیٰ علیہ السلام سے کہا کہ آپ تھوڑی دیر کے لئے انہیں میرے ابا جان کے مزار اقدس پر بھیج دیں تاکہ میں اپنے رب سے چند راز و نیاز کی باتیں کر لوں۔

جناب علی المرتضیٰ علیہ السلام نے شہزادوں کو فرمایا اے جانانِ پدر تھوڑی دیر کے لئے اپنے نانا جان کی زیارت کر آئیں آپ کی والدہ کی طبیعت ٹھیک نہیں ہے کچھ دیر آرام کر لیں جب حسنین کریمین تشریف لے گئے تو شہزادی کونین سیدہ طیبہ طاہرہ حضرت فاطمہ زہرا سلام اللہ علیہا نے حضرت علی سے فرمایا تھوڑی دیر بیٹھ کر میرا سر آغوش میں رکھ لیں کیونکہ میری عمر اب ختم ہو چکی ہے۔

شہزادی کونین کی وصیت

ملاحسین کاشفی روضۃ الشہداء میں لکھتے ہیں۔

جناب علی علیہ السلام نے بیٹھ کر شہزادی کونین سلام اللہ علیہا کا سر مبارک زانو مبارک پر رکھ لیا شہزادی کونین سلام اللہ علیہا نے شوہر نامدار کے چہرہ انور کی طرف دیکھا تو جناب علی کریم کی آنکھوں سے اشکوں کی برسات شہزادی کونین سلام اللہ علیہا کے چہرہ اقدس پر برسنے لگی شہزادی کونین سیدہ فاطمہ زہرا سلام اللہ علیہا نے حضرت علی علیہ السلام کو اس طرح روتے دیکھ کر فرمایا اے علی یہ وصیت کا وقت ہے نہ کہ تعزیت کا؟

جناب علی علیہ السلام نے فرمایا اے عورتوں کی سردار آپ کیا وصیت کرنا چاہتی ہیں؟

شہزادی کونین سیدہ طیبہ طاہرہ حضرت فاطمہ زہرا سلام اللہ علیہا نے فرمایا!

اے علی! میری چار وصیتیں ہیں اور یہ کہ اگر مجھ سے آپ کے حق میں کوئی خطا ہو گئی ہو اور اس سے آپ کے دل میں کچھ تکدر ہو تو وہ مجھے معاف فرمادیں اور مجھے بخش دیں۔

حضرت علی کرم اللہ وجہہ الکریم نے فرمایا!
ماشاء اللہ اس عرصہ میں آپ کے قول و فعل سے کوئی ایسی بات ظہور

میں نہیں آئی جو میری دل آزاری کا سبب بنی ہو بلکہ آپ نے تو ہمیشہ میری دلداری اور غمگساری کی ہے میں نے آپ کو ہمیشہ وفادار پایا ہے جفا کار نہیں پایا میں نے آپ کو ہمیشہ پھول کی طرح دیکھا ہے کانٹے کی طرح نہیں۔

دوسری وصیت

دوسری وصیت ارشاد فرمائیں، شہزادی کونین فاطمہ زہرا سلام اللہ علیہا نے فرمایا دوسری وصیت یہ ہے کہ میرے بیٹوں سے پیار کیجئے گا اور میرے جگر گوشوں کو نظر انداز نہ کیجئے گا دینا ان کے سروں پر دستِ شفقت رکھئے گا اگر ان سے کوئی زیادتی ہو جائے تو اس کی معذرت قبول کر لیجئے گا۔

تیسری وصیت

تیسری وصیت یہ ہے کہ مجھے رات کے وقت دفن کیجئے گا جس طرح میری زندگی میں کسی غیر مرد نے میرے سراپا کو نہیں دیکھا اس طرح میری رحلت کے بعد بھی کسی غیر محرم کی نظر میرے جنازے پر نہ پڑے۔

چوتھی وصیت

چوتھی وصیت یہ ہے کہ میں آپ سے دائمی اُنس رکھتی ہوں اور آپ صبح شام میرے ہونس و غمخوار رہے ہیں اس لئے میری قبر پر آنے سے گریز پا نہ ہوئے گا میں مجبوراً آپ سے دُور جا رہی ہوں۔

(روضۃ الشہداء)

غسل اور جنازہ کی وصیت

کتب سیر میں آتا ہے کہ شہزادی کونین جناب سیدہ فاطمہ الزہرا سلام اللہ علیہا نے اپنی بیماری کے دوران ایک روز حضرت اسماء بنت عمیس رضی اللہ تعالیٰ عنہا سے سوال کیا کہ کوئی ایسا طریقہ ہو سکتا ہے کہ کوئی شخص میرے جنازہ کو بھی نہ دیکھ سکے؟

تو حضرت اسماء بنت عمیس رضی اللہ تعالیٰ عنہا نے عرض کیا یا بنت رسول میں نے ملک حبش میں دیکھا کہ وہاں لوگ چار پائی پر درخت کی شاخیں باندھ کر اوپر ایک کپڑا ڈال دیتے ہیں جس سے وہ چار پائی ڈولی کی صورت میں بن جاتی، اور ہر طرح کا مکمل پردہ ہو جاتا پھر حضرت اسماء بنت عمیس رضی اللہ تعالیٰ عنہا کھجور کی شاخیں لائیں اور شہزادی کونین سلام اللہ علیہا کو وہ ڈولی بنا کر دکھائی۔

شہزادی کونین سلام اللہ علیہا نے اُس ڈولی کو دیکھا تو نہایت پسند فرمایا۔ اور فرمایا کہ جب میرا جنازہ تیار ہو جائے تو اسی قسم کی ڈولی تیار کرنا اور مجھے دفن کرنے کے لئے رات کے وقت جانا اور ہرگز کسی دوسرے کو میرے جنازہ کی اطلاع نہ دینا۔

عن ام جعفر رضی اللہ عنہا ان فاطمہ رضی اللہ عنہا بنت رسول اللہ صلی اللہ علیہ وآلہ وسلم، قالت یا اسماء انی قد استجت ما یضع بالنساء ان یطرح علی المراة

الثوب فيصفها؟

فَقَالَتْ اَسْمَاءُ يَا بِنْتَ رَسُولِ اللّٰهِ صَلَّى اللّٰهُ عَلَيْهِ
 وَآلِهِ وَسَلَّمَ اِلَّا اَرَيْتَ شَيْئاً رَأَيْتَهُ بِالْحَبَشَةِ فَدَعَتْ
 بِجِرَائِلَ رَاطِبَةَ فَحَنَّتْهَا ثُمَّ فَرَحَتْ عَلَيْهَا ثُوباً ،
 فَقَالَتْ فَاطِمَةُ مَا اَحْسَنَ هَذَا وَاَجْمَلَهُ تَعْرِفُ بِهِ
 الْمِرَاءَةَ مِنْ الرَّجُلِ . فَادَامَتْ اَنَا فَاغْسِلِي اَنْتِ
 وَعَلِيٌّ وَلَا يَدْخُلُ عَلَيَّ اَحَدٌ فَلَمَّا غَسَلَهَا عَلِيٌّ وَاَسْمَاءُ
 رَضِيَ اللّٰهُ عَنْهَا .

(الاستيعاب جلد چہارم حدیث ۱۸۹۷)

(حلیۃ الاولیاء، المستدرک للحاکم، اسد الغابہ)

(بحوالہ الجول قدیم ایڈیشن ص ۳۰۷)

خود غسل فرمایا

مندرجہ بالا روایت میں ہے کہ شہزادی کونین جناب سیدۃ النساء
 الغلمین سلام اللہ علیہا نے حضرت اسماء بنت عمیس رضی اللہ تعالیٰ عنہا کو یہ
 وصیت فرمائی کہ مجھے علی علیہ السلام اور آپ میل کر غسل دیں اور میرے
 جنازہ پر کسی اور کو نہ بلائیں۔

طبقات ابن سعد وغیرہ کتب سیر میں ہے کہ شہزادی کونین جناب
 سیدہ سلام اللہ علیہا نے غسل مبارک کی وصیت اس طرح فرمائی تھی۔

حضرت اُمّ سلمہ رضی اللہ تعالیٰ عنہا فرماتی ہیں کہ شہزادی کو نین
حضرت فاطمہ رضی اللہ تعالیٰ عنہا بیمار تھیں اور حضرت علی کرم اللہ وجہہ الکریم
گھر پر موجود نہیں تھے۔ تو سیدہ فاطمہ زہرا سلام اللہ علیہا نے مجھ سے فرمایا
امی جان مجھے غسل کرا دیجئے۔

چنانچہ میں پانی ڈالتی رہی اور آپ اچھی طرح غسل فرماتی رہیں پھر
فرمایا کہ میرے نئے کپڑے لے آئیے پھر آپ نے وہ نئے کپڑے پہن
لئے اور فرمایا میری چار پائی میرے گھر کے درمیان بچھا دیجیے۔ میں نے حکم
کی تعمیل کی پھر آپ چار پائی پر قبلہ رخ لیٹ گئیں
اور فرمایا! امی جان میں اب وفات پا جاؤں گی میں نے غسل کر لیا
ہے لہذا اب میرا جسم کوئی نہ کھولے۔

اس گفتگو کے بعد آپ کا وصال ہو گیا۔ پھر جب حضرت علی گھر
تشریف لائے تو میں نے سارا ماجرا سنا دیا۔ یہ سن کر حضرت علی نے فرمایا!
خدا کی قسم اب آپ کے جسم کا کوئی حصہ غسل کے لئے نہیں کھولا جائے گا۔
(بحوالہ الجول قدیم ایڈیشن ص ۳۰۸)

تیسری روایت

مسند امام بن حنبل میں حضرت اُمّ المؤمنین اُمّ سلمہ رضی اللہ تعالیٰ
عنہا کی حدیث ہے آپ فرماتی ہیں کہ مجھے سیدہ فاطمہ زہرا سلام اللہ علیہا نے
کہا!

يَا أُمَّةَ انِي مَقْبُوضَةٌ الْآنَ وَقَدْ تَطَهَّرْتُ فَلَا يَكْشِفُنِي
احد۔

اے امی جان عنقریب میں دنیا سے رخصت ہونے والی ہوں
اور میں نے غسل کر لیا ہے اس لئے کوئی بھی غسل کے لئے میرا
جسم نہ کھولے۔

امام ابو نعیم نے حلیۃ الاولیاء میں روایت نقل فرمائی ہے کہ حضرت
سیدہ فاطمہ زہرا سلام اللہ علیہا کے وصال کا جب وقت آیا تو آپ نے حضرت
علی کرم اللہ وجہہ الکریم کو پانی کے لئے کہا آپ پانی لے آئے جس سے
شہزادی کو نین سلام اللہ علیہا نے غسل فرمایا اور اپنے کفن کے کپڑے منگوائے
پھر آپ نے انہیں پہن لیا اور کچھ خوشبو لگائی۔ پھر حضرت علی سے فرمایا کہ
وصال کے بعد غسل کے لئے ان کے جسم کو نہ کھولا جائے۔

محقق اسلام مفسر قرآن حضرت علامہ صائم چشتی رحمۃ اللہ علیہ
فرماتے ہیں ”ہم یہی کہتے ہیں کہ زیادہ قرین قیاس یہی روایت ہے کیونکہ
واقعات کی ترتیب کے لحاظ سے بھی یہی روایت زیادہ معقول ہے کیونکہ
جناب سیدہ نے اپنے وصال مبارک سے قبل اچھی طرح غسل بھی فرمایا تھا
اور صاف ستھرا لباس بھی زیب تن فرمایا تھا۔ اور پھر چند لمحوں کے لئے موت
کے انتظار میں اپنا دست اقدس رخسار مبارک کے نیچے رکھ کر قبلہ رُو ہو کر لیٹ
گئیں، تو اللہ تعالیٰ نے آپ کی روح قبض فرمائی۔“

دوسری بات یہ ہے کہ جن کتابوں میں آپ کی حضرت اسماءؓ اور حضرت علیؓ شیر خدا کے ساتھ مل کر غسل فرمانے کی وصیت والی روایت موجود ہے ان کتابوں میں یہ روایت بھی موجود ہے کہ جناب سیدہ سلام اللہ علیہا نے ثوب اچھی طرح غسل فرما کر اپنا کفن خود ہی پہن لیا تھا اور جناب ام سلمہ رضی اللہ عنہا کے علاوہ حضرت علی کرم اللہ وجہہ الکریم کو بھی یہی وصیت فرمائی تھی کہ میرا کفن نہ کھولا جائے۔

عن عبد الله بن محمد بن عقيل ان فاطمة رضي الله تعالى عنها لما حصرتها الوفاة امرت عليا فوضع لها غسل فاغتسلت وتطهرت ودعت بثياب اكفانها فاوتيت بثياب غلاظ خشن فلبستها دمست من الحنوط ثم امرت عليا ان لا تكشف اذا قبضت وان تدرج كما هي في ثيابها۔

(حلیۃ الاولیاء جلد دوم صفحہ ۴۴۳)

(بحوالہ الجول قدیم ایڈیشن ص ۳۰۹)

بعض روایتوں میں آتا ہے کہ آپ کو ام ایمن رضی اللہ عنہا نے آخری غسل دیا تھا کچھ لوگوں کا خیال ہے کہ شہزادی کونین نے ایسی کوئی وصیت ہرگز نہیں فرمائی ہوگی جو شریعت کے خلاف ہو۔

ہر میت کے لئے ضروری ہے کہ اُسے غسل دیا جائے ہم مباحث

میں تو نہیں جائیں گے۔ تاہم اتنا ضرور عرض کریں گے کہ یا تو وہ شہزادی کو نین سلام اللہ علیہا کے مقام کی بلندیوں سے قطعی نا آشنا ہیں یا شریعت مکملہ کے قوانین سے نابلد ہیں شریعت مطہرہ ہی میں تو موجود ہے کہ شہدائے کرام کو غسل و کفن سے مستثنیٰ قرار دیا گیا ہے۔

شریعت مطہرہ میں ہی متعدد مقتدر شخصیتوں کو مختلف خصوصیتوں سے نوازا گیا ہے بہر حال ہمارا یہ مقصد ہرگز نہیں ہے کہ کسی قسم کی بحث میں الجھا جائے اگر شہزادی کو نین سلام اللہ علیہا نے خود بخود غسل فرما کر دوبارہ غسل دینے سے منع فرمایا ہے تو یہ آپ کا خاصہ ہے۔

جیسا کہ لوگ اس روایت پر بھی یقین رکھتے ہیں کہ آپ کو کپڑوں سمیت غسل دیا گیا تھا تو یہ بھی آپ کی خاصیت ہے جیسا کہ آپ کے والد گرامی سرکارِ دو عالم صلی اللہ علیہ وآلہ وسلم کو بھی کپڑوں سمیت غسل دیا گیا تھا ورنہ عام لوگوں کے لئے یہ رعایت شریعت میں موجود نہیں ہے۔

بہر حال حقیقت یہی ہے کہ آپ نے خود ہی غسل فرما کر کفن پہن لیا تھا اور اپنی موت کے وقت پر مطلع ہو کر قبلہ رو ہو کر لیٹ گئیں تھیں اور اگر آپ کو دوبارہ غسل دینے والی روایت پر ہی یقین رکھا جائے تو وہ بھی شہزادی کو نین سلام اللہ علیہا کو عام لوگوں سے ممتاز کرتی ہے کہ آپ کو آپ کے لباس سمیت غسل دیا گیا تھا۔

(واللہ تعالیٰ اعلم)

سیدہ کی رُوح اللہ نے قبض فرمائی

حضرت شیخ اسماعیل حقی رحمۃ اللہ علیہ نے تفسیر رُوح البیان میں لکھا ہے کہ سیدہ طیّبہ طاہرہ معصومہ کائنات مخدومہ کائنات شہزادی کونین حضرت فاطمہ زہرا سلام اللہ علیہا کی رُوح مبارک خود قبض فرمائی۔

کہا روی ان فاطمہ زہرا رضی اللہ عنہا لما نزل
علیہا ملک الموت لم ترض بقضه قبض اللہ
روحہا۔

جیسا کہ روایت کیا گیا ہے کہ حضرت فاطمہ زہرا رضی اللہ تعالیٰ عنہ کے پاس جناب عزرائیل علیہ السلام رُوح قبض کرنے کے لئے حاضر ہوئے تو آپ اس پر راضی نہ ہوئیں (کہ ملک الموت) میری رُوح قبض کرے پس اللہ تعالیٰ نے آپ کی رُوح کو خود قبض کیا۔

(تفسیر رُوح البیان ج ۸ ص ۱۱۴)

قارئین! جس ہستی پاک کی رُوح خود خداوند عالم قبض فرمائے اُس کی شان و عظمت کا کون اندازہ کر سکتا ہے۔ اس حدیث مبارک سے ایک اور بات بھی واضح ہوتی ہے اللہ تبارک و تعالیٰ شہزادی کونین سیدہ جلیلہ کی خواہشات کو پورا فرماتا ہے۔

نماز جنازہ

شہزادی کونین جناب سیدہ طاہرہ سلام اللہ علیہا کے حکم کے مطابق آپ کورات کے وقت بغیر کسی کو اطلاع کئے جنت البقیع شریف میں دفن کر دیا گیا آپ کے جنازہ کے ساتھ معتبر روایات کے مطابق اہل بیت کے چند افراد حضرت عباس اور ان کے بیٹے حذیفہ ابن عباس رضی اللہ عنہما اور چند خواتین تھیں حضرات حسنین کریمین بھی ساتھ ساتھ آہ وزاری کرتے ہوئے جا رہے تھے۔

معتبر روایات کے مطابق آپ کو لحد میں اتارنے اور نماز جنازہ پڑھانے کے فرائض حضرت علی کرم اللہ وجہہ نے ادا فرمائے اور یہی آپ کی وصیت تھی۔

عن زہری قال دفنت فاطمة بنت رسول الله

صلى الله عليه وآله وسلم ليلاً ودفنها اعلیٰ

(طبقات ابن سعد ج ۸ ص ۲۹)

بقول علامہ شبلی نعمانی بوقت وصال آپ کی عمر ۲۸ سال تھی رات کو بقیع

میں مدفون ہوئیں۔ حضرت علی نے آپ کی نماز جنازہ پڑھائی اور بعض نے کہا

کہ حضرت عباس (عم رسول) رضی اللہ تعالیٰ عنہ نے آپ کی نماز جنازہ

پڑھائی اور قبر میں حضرت عباس اور فضل بن عباس رضی اللہ عنہم اترے۔

حضرت علی کا قبر کی زیارت کرنا

حضرت امام جعفر صادق رضی اللہ تعالیٰ عنہ سے روایت ہے کہ جب شہزادی کونین سیدہ فاطمہ سلام اللہ علیہا نے انتقال فرمایا۔

کان علی رضی اللہ عنہ یروز قبرها فی کل یوم

تو سیدنا علی المرتضیٰ رضی اللہ تعالیٰ عنہ ہر روز ان کی قبر شریف

کی زیارت کرتے تھے

(نور الابصار ص ۷۷)

علامہ اقبال سیدہ کائنات کی عظمت و شان بیان کرتے ہوئے عرض کرتے ہیں کہ یاسیدہ! آپ کا مقام و مرتبہ تو یہ ہے کہ میں آپ کے مزار پر انوار پر سجدہ ریز ہو جاؤں لیکن شریعت کا آئین مجھے اس کی اجازت نہیں دیتا۔

شہزادی کونین کا مزار مبارک

شہزادی کونین کے مزار مبارک کے بارے میں اختلاف ہے بعض کا خیال ہے کہ آپ کا مزار بقیع میں حضرت عباس رضی اللہ تعالیٰ عنہ کے قبہ میں ہے جہاں تمام اہل بیت نبوت آسودہ ہیں اور بقیع کے تمام مزارات اور قبوّل کو مخالفین نے اپنے دور استبداد ۳۲۳ھ میں شہید کر دیا اور بعض نے کہا ہے کہ ان کا مدفن ان کے گھر ہی میں ہے جو کہ مسجد نبوی شریف میں ہے

جو قبہ عباسی کے نام سے منسوب ہے اور شرقی جانب ہے امام غزالی نے بقیع کی زیارت میں اس مسجد کا ذکر کیا ہے اور اس میں نماز پڑھنے کی وصیت فرمائی ہے اور بعض اور حضرات نے بھی اس کا ذکر کیا ہے اور کہتے ہیں کہ وہ بیت الحزن کے نام سے مشہور ہے کیونکہ شہزادی کونین سلام اللہ علیہا رسول اللہ صلی اللہ علیہ وآلہ وسلم کے غم و جدائی کی مصیبت کے زمانہ میں لوگوں کی صحبت سے پریشان ہو کر تنہائی اختیار کر کے اس جگہ قیام پذیر ہو گئی تھیں نیز کہتے ہیں کہ اس جگہ ایک گھر ہے جسے حضرت علی المرتضیٰ کرم اللہ وجہہ الکریم نے بقیع میں لیا تھا واللہ علم پہلا قول صحیح ہے اور اخبار و آثار کے موافق ہے۔

(مدارج النبوت)

آخرت

میں

شانِ بتوں کا ظہور

قارئین محترم! سیدہ طیبہ طاہرہ شہزادی کونین حضرت فاطمہ زہرا سلام اللہ علیہا نے اپنی ظاہری حیاتِ طیبہ جس انداز سے گزاری وہ آپ پچھلے اوراق میں پڑھ چکے ہیں یہاں ہم آپ کو حیاتِ اُخروی میں عطا ہونے والے اعزازات و انعامات کا ذکر کریں گے۔

اللہ تبارک و تعالیٰ نے قرآن مجید میں ارشاد فرمایا ہے۔

مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ
فَلَنُحْيِيَنَّهٗ حَيٰوةً طَيِّبَةً

جس مومن مرد اور عورت نے اعمالِ صالحہ کے اللہ تعالیٰ سے پاکیزہ حیات عطا فرمائے گا۔

قارئین! یہ عام مومن مرد اور عورت کی بات ہے جو کوئی مومن مرد اور عورت اچھے کام کرے گا اسے بھی پاکیزہ زندگی عطا کر دی جاتی ہے تو اس ہستی کا مقام و مرتبہ کیا ہوگا جن کی طہارت و پاکیزگی کا دنیا میں اعلان خود رب دو جہاں فرما رہا ہے۔

جس ہستی کے مقام و مرتبہ کا امام الانبیاء احمد مجتبیٰ حضرت محمد مصطفیٰ صلی اللہ علیہ وآلہ وسلم نے زبانِ رسالت سے ارشاد فرمایا ہے اب ہم اس کو آخرت میں عطا ہونے والے اعزازات کا ذکر کریں گے۔

آپ سب جانتے ہیں کہ دنیا میں بھی اعزازات عطا کئے جاتے ہیں

کسی کو ملک و ملت کے تحفظ کے صلہ میں اعزاز عطا ہوتا ہے۔

کسی کو خدمتِ انسانیت کے صلہ میں اعزاز سے نوازا جاتا ہے۔

کسی کو کسی شعبہ حیات میں اعلیٰ خدمات کے اعتراف میں اعزاز

سے نوازا جاتا ہے۔

کسی کو کھیل میں اعلیٰ کارکردگی پر اعزاز دیا جاتا ہے۔

کسی کو مادرِ وطن کے تحفظ میں جان کا نذرانہ پیش کرنے پر اعزاز دیا

جاتا ہے جس قدر عظیم کام ہو گا اعزاز بھی اسی قدر اعلیٰ دیا جاتا ہے۔

(۱) کسی کو سہلور میڈل عطا ہوتا ہے۔

(۲) کسی کو گولڈ میڈل دیا جاتا ہے،

(۳) کسی کو سونے کا تاج پہنایا جاتا ہے۔

گویا کہ جس قدر عظیم کام ہو گا اسی قدر بڑا اعزاز و انعام عطا فرمایا

جاتا ہے۔ امتحان جس قدر سخت ہو گا ڈگری بھی اتنی ہی ارفع و اعلیٰ ہوگی۔

شہزادی کوئین سیدہ طیبہ طاہرہ حضرت فاطمہ زہرا سلام اللہ علیہا نے

اپنی دنیاوی زندگی میں جس قدر آلام و مصائب دیکھے، آپ نے دین اسلام

کے لئے جس قدر تکالیف برداشت کیں۔

آپ نے دین کی خاطر جو قربانیاں دیں۔

آپ نے بچپن سے لے کر اپنی ظاہری حیات کے مختصر ترین عرصہ

میں دین کے لئے خود کو جس طرح وقف کئے رکھا اس کے صلہ میں آپ کو

آخرت میں عظیم ترین انعامات کا حق دار ٹھہرایا گیا جس کا اعلان خود رسالت
مآب صلی اللہ علیہ وآلہ وسلم نے فرمایا۔

اب ہم شہزادی کونین سیدہ فاطمہ زہرا سلام اللہ علیہا کو آخرت میں
عطا ہونے والے اعزازات و انعامات کا ذکر کریں گے آخرت میں آپ کو
عطا ہونے والے یہ اعزازات و انعامات ظاہری حیات میں آپ کی محبت
الہیہ کا صلہ ہیں۔

آپ نے اپنی زندگی کا ایک ایک لمحہ رضائے الہی میں بسر کیا۔

یہ اعزازات آپ کے فقر کا صلہ ہیں۔

یہ اعزازات آپ کے زہد کا صلہ ہیں۔

یہ اعزازات آپ کے صبرِ صلہ ہیں۔

یہ اعزازات آپ کے شکر کا صلہ ہیں۔

یہ اعزازات آپ کے فاقہ مستیوں کا صلہ ہیں۔

یہ اعزازات آپ کے بے مثل ایثار کا صلہ ہیں۔

یہ اعزازات آپ کے کمال سخاوت کا صلہ ہیں۔

یہ اعزازات آپ کی شب و روز عبادت کا صلہ ہیں۔

یہ اعزازات آپ کی ہمہ وقت تلاوت کا صلہ ہیں۔

یہ اعزازات آپ کے گریہِ سحرگاہی کا صلہ ہیں۔

یہ اعزازات آپ کی رسولِ خدا صلی اللہ علیہ وآلہ وسلم سے لازوال

محبت کا صلہ ہیں۔

یہ اعزازات آپ کی رسولِ خدا کی اطاعت کا صلہ ہیں۔
 یہ اعزازات آپ کی دین سے کامل وابستگی کا صلہ ہیں۔
 یہ اعزازات آپ کے بے مثل پردے کا صلہ ہیں۔
 یہ اعزازات آپ کی بے مثال قربانیوں کا صلہ ہیں۔
 یہ اعزازات آپ کے لازوال ریاضتوں کا صلہ ہیں۔
 آخرت میں عطا ہونے والے ان اعزازات کا استحقاق رکھنے والی
 ذات آپ ہی کی ہو سکتی ہے۔

نگاہیں جھکا لو

شہزادی کونین حضرت فاطمہ زہرا سلام اللہ علیہا کو آخرت میں جو
 اعزازات عطا ہونگے ان میں سے ایک خصوصی اعزاز یہ بھی ہوگا کہ جب
 آپ پلصراط سے گزریں گی تو تمام اہل محشر نگاہیں جھکالیں گے۔
 سیدۃ کائنات سلام اللہ علیہا کو دنیا و آخرت میں خاص عزت و شرف
 حاصل ہے اس کا اظہار عالمِ دُنیا سے بھی بڑھ کر عالمِ آخرت میں ہوگا۔
 میدانِ محشر میں شہزادی کونین کے اعزاز کے حوالہ سے روایات ملاحظہ
 فرمائیں۔

عَنْ عَائِشَةَ رَضِيَ اللَّهُ عَنْهَا، قَالَتْ! قَالَ النَّبِيُّ صَلَّى

اللَّهُ عَلَيْهِ وَآلِهِ وَسَلَّمَ! يُنَادِي مُنَادٍ يَوْمَ الْقِيَامَةِ:
 غُضُّوا أَبْصَارَكُمْ حَتَّى تَمُرَّ فَاطِمَةُ بِنْتُ مُحَمَّدٍ النَّبِيِّ
 صَلَّى اللَّهُ عَلَيْهِ وَآلِهِ وَسَلَّمَ

”حضرت عائشہ رضی اللہ عنہا فرماتی ہیں کہ حضور نبی اکرم صلی
 اللہ علیہ وآلہ وسلم نے فرمایا! روزِ قیامت ایک ندا دینے والا
 آواز دے گا: اپنی نگاہیں جھکا لو تا کہ فاطمہ بنت محمد مصطفیٰ صلی
 اللہ علیہ وآلہ وسلم گزر جائیں۔“

(تاریخ بغداد ج ۸ ص ۱۴۲) (ذخائر العقبیٰ ص ۹۴)

(اتحاف السائل ص ۵۲)

میدانِ محشر میں سیدہ کی عظمت

عَنْ عَلِيِّ رَضِيَ اللَّهُ عَنْهُ قَالَ! سَمِعْتُ النَّبِيَّ يَقُولُ!
 إِذَا كَانَ يَوْمَ الْقِيَامَةِ نَادَى مُنَادٍ مِنْ وَرَاءِ الْحِجَابِ:
 يَا أَهْلَ الْجَمْعِ، غُضُّوا أَبْصَارَكُمْ عَنْ فَاطِمَةَ بِنْتِ
 مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ حَتَّى تَمُرَّ.

حضرت علی کرم اللہ وجہہ بیان کرتے ہیں کہ میں نے حضور نبی
 اکرم صلی اللہ علیہ وآلہ وسلم کو یہ فرماتے ہوئے سنا، قیامت کے
 دن ایک ندا دینے والا پردے کے پیچھے سے آواز دے گا
 اے اہل محشر! اپنی نگاہیں جھکا لو تا کہ فاطمہ بنت محمد مصطفیٰ صلی

اللہ علیہ وآلہ وسلم گزر جائیں۔

(مستدرک حاکم ج ۳ ص ۱۶۶) (ذخائر العقبیٰ محب طبری ج ۱ ص ۹۴)

سیدہ کی سواری آگے ہوگی

عَنْ أَبِي هُرَيْرَةَ رَضِيَ اللَّهُ عَنْهُ قَالَ، قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ . تَبَعْتُ الْأَنْبِيَاءَ يَوْمَ الْقِيَامَةِ عَلَى الدَّوَابِّ لِيُؤَافُوا بِالْمُؤْمِنِينَ مِنْ قَوْمِهِمُ الْمُحْشَرِّ، وَيُبْعَثُ صَاحِحٌ عَلَى نَاقَتِهِ، وَأُبْعَثُ عَلَى الْبُرَاقِ خَطُوهَا عِنْدَ أَقْصَى ظَرْفِهَا، وَ تَبَعْتُ فَاطِمَةَ أُمَامِي.

”حضرت ابو ہریرہ رضی اللہ عنہ روایت کرتے ہیں کہ حضور نبی اکرم صلی اللہ علیہ وآلہ وسلم نے فرمایا! انبیائے کرام قیامت کے دن سواری کے جانوروں پر سوار ہو کر اپنی اپنی قوم کے مسلمانوں کے ساتھ میدان محشر میں تشریف لائیں گے اور صالح اپنی اونٹنی پر لائے جائیں گے اور مجھے براق پر لایا جائے گا، جس کا قدم اُس کی منتہائے نگاہ پر پڑے گا اور میرے آگے آگے فاطمہ ہوگی۔“

(مستدرک حاکم ج ۳ ص ۱۶۶)

سیدہ حضور صلی اللہ علیہ وآلہ وسلم کی اونٹنی پر سوار ہوں گی

عَنْ عَلِيِّ بْنِ أَبِي طَالِبٍ رَضِيَ اللَّهُ عَنْهُ قَالَ ، قَالَ
رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ ، إِذَا كَانَ يَوْمَ
الْقِيَامَةِ حُمِلْتُ عَلَى الْبُرَاقِ وَحُمِلْتُ فَاطِمَةَ عَلَى نَاقَةِ
الْعُضْبَاءِ

”حضرت علی کرم اللہ وجہہ سے روایت ہے کہ رسول اللہ صلی
اللہ علیہ وآلہ وسلم نے فرمایا! قیامت کے دن مجھے براق پر
اور فاطمہ کو میری سواری عضباء پر بٹھایا جائے گا۔“

(مستدرک حاکم ج ۳ ص ۱۶۶)

جنت میں سب سے پہلے جانے والے

عَنْ عَلِيِّ رَضِيَ اللَّهُ عَنْهُ قَالَ ، قَالَ رَسُولُ اللَّهِ صَلَّى
اللَّهُ عَلَيْهِ وَآلِهِ وَسَلَّمَ ، إِنَّ أَوَّلَ مَنْ يَدْخُلُ الْجَنَّةَ أَنَا
وَفَاطِمَةُ وَالْحَسَنُ وَالْحُسَيْنُ ، قُلْتُ ! يَا رَسُولَ اللَّهِ ،
فَمَجِبُونَا؟ قَالَ ! مِنْ وَرَائِكُمْ .

حضرت علی کرم اللہ وجہہ بیان کرتے ہیں کہ رسول اللہ صلی اللہ
علیہ وآلہ وسلم نے فرمایا (میرے ساتھ) سب سے پہلے جنت
میں داخل ہونے والوں میں، میں، فاطمہ، حسن اور حسین ہوں

گے۔ میں نے عرض کیا، یا رسول اللہ! ہم سے محبت کرنے والے کہاں ہوں گے؟ آپ صلی اللہ علیہ وآلہ وسلم نے فرمایا، تمہارے پیچھے ہوں گے۔“

(کنز العمال ج ۱۲ ص ۹۸) (ذخائر العقبیٰ محب طبری ج ۱ ص ۲۱۴)

عَنْ عَلِيِّ رَضِيَ اللَّهُ عَنْهُ قَالَ، قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ لِفَاطِمَةَ إِنِّي وَإِيَّاكَ وَهَذَا هَذَا الرَّاقِدَانِ فِي مَكَانٍ وَاحِدٍ يَوْمَ الْقِيَامَةِ.

”حضرت علی کرم اللہ وجہہ الکریم روایت کرتے ہیں کہ حضور نبی اکرم صلی اللہ علیہ وآلہ وسلم نے سیدہ فاطمہ سلام اللہ علیہا سے فرمایا! (اے فاطمہ!) میں، تو اور یہ دونوں (حسن و حسین) اور یہ سونے والا (حضرت علی کرم اللہ وجہہ الکریم کیونکہ اس وقت آپ سو کر اٹھے ہی تھے) روز قیامت ایک ہی جگہ ہوں گے۔“

(مسند احمد بن حنبل ج ۱ ص ۱۰۱)

(مجمع الزوائد ج ۹ ص ۱۶۹، ۱۷۰)

عَنْ عَلِيِّ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ، قَالَ أَنَا وَعَلِيٌّ وَفَاطِمَةُ وَحَسَنٌ وَحُسَيْنٌ مُجْتَبِعُونَ وَمَنْ أَحَبَّنَا، يَوْمَ الْقِيَامَةِ نَأْكُلُ وَنَشْرَبُ

حَتَّى يُفَرِّقَ بَيْنَ الْعِبَادِ.

”حضرت علی کرم اللہ وجہہ الکریم سے روایت ہے کہ حضور نبی اکرم صلی اللہ علیہ وآلہ وسلم نے فرمایا! میں، علی، فاطمہ، حسن و حسین اور ہم سے محبت کرنے والے سب روزِ قیامت ایک ہی جگہ اکٹھے ہوں گے۔ قیامت کے دن ہمارا کھانا پینا بھی اکٹھا ہوگا، یہاں تک کہ لوگوں میں فیصلے کر دیئے جائیں گے۔“

(طبرانی معجم الکبیر ج ۳ ص ۴۱)

عَنْ أَبِي أَيُّوبَ الْأَنْصَارِيِّ رَضِيَ اللَّهُ عَنْهُ، إِذَا كَانَ
يَوْمَ الْقِيَامَةِ نَادَى مُنَادٍ مِنْ بُطْنَانِ الْعَرْشِ يَا أَهْلَ
الْجَمْعِ، نَكِّسُوا رُؤُوسَكُمْ وَغَضُّوا أَبْصَارَكُمْ حَتَّى
تَمُرَّ فَاطِمَةُ بِنْتُ مُحَمَّدٍ صَلَّى اللَّهُ عَلَيْهِ وَآلِهِ وَسَلَّمَ عَلَى
الصِّرَاطِ فَتَمُرُّ وَمَعَهَا سَبْعُونَ أَلْفَ جَارِيَةٍ مِنَ
الْحُورِ الْعِدْنِ كَالْبَرْقِ اللَّامِعِ.

”حضرت ابو ایوب انصاری رضی اللہ عنہ سے روایت ہے،
روزِ قیامت عرش کی گہرائیوں سے ایک ندا دینے والا آواز
دے گا: اے محشر والو! اپنے سروں کو جھکا لو اور اپنی نگاہیں
پنچی کر لو تا کہ فاطمہ بنت محمد صلی اللہ علیہ وآلہ وسلم پل صراط سے

گزر جائیں۔ پس آپ گزر جائیں گی اور آپ کے ساتھ حور
عین میں سے چمکتی بجلیوں کی طرح ستر ہزار خادمائیں ہوں
گی۔“

(ذخائر العقبیٰ ج ۱ ص ۹۴) (صواعق محرقہ)

عَنْ عَلِيِّ رَضِيَ اللهُ عَنْهُ، قَالَ! قَالَ رَسُولُ اللهِ صَلَّى
اللهُ عَلَيْهِ وَآلِهِ وَسَلَّمَ، تُحْشَرُ ابْنَتِي فَاطِمَةُ يَوْمَ
الْقِيَامَةِ وَ عَلَيْهَا حُلَّةُ الْكِرَامَةِ قَدْ عُجِنَتْ بِمَاءِ
الْحَيَوَانِ، فَتَنْظُرُ إِلَيْهَا الْخَلَائِقُ، فَيَتَعَجَّبُونَ مِنْهَا،
ثُمَّ تُكْسَى حُلَّةً مِنْ حُلَلِ (تَشْتِيلُ) عَلَى أَلْفِ حُلَّةٍ
مَكْتُوبٌ (عَلَيْهَا) بِحِطِّ أَخْضَرَ، أَدْخِلُوا ابْنَةَ مُحَمَّدٍ
صَلَّى اللهُ عَلَيْهِ وَآلِهِ وَسَلَّمَ الْجَنَّةَ عَلَى أَحْسَنِ صُورَةٍ وَ
أَكْمَلِ هَيْبَةٍ وَ أَلَمِ كِرَامَةٍ وَ أَوْفِرِ حِطِّ، فَتُرْفُ إِلَى
الْجَنَّةِ كَالْعُرْوِيسِ حَوْلَهَا سَبْعُونَ أَلْفَ جَارِيَةٍ.

”حضرت علی کرم اللہ وجہہ الکریم روایت کرتے ہیں کہ رسول
اللہ صلی اللہ علیہ وآلہ وسلم نے فرمایا! میری بیٹی فاطمہ قیامت
کے دن اس طرح اٹھے گی کہ اس پر عزت کا جوڑا ہوگا جسے
آپ حیات سے دھویا گیا ہے۔ ساری مخلوق اُسے دیکھ کر
دنگ رہ جائے گی، پھر اسے جنت کا لباس پہنایا جائے گا جس

کا ہر حُلّہ ہزار حُلّوں پر مشتمل ہوگا، ہر ایک پر سبز خط سے لکھا ہو
 گا: محمد کی بیٹی کو احسن صورت، اکمل ہیبت، تمام تر کرامت
 اور بے پناہ عزّت و احترام سے جنت میں لے جاؤ۔ پس آپ
 کو دلہن کی طرح سجا کر ستر ہزار حُوروں کے جُھر مٹ میں جنت
 کی طرف لایا جائے گا۔“

(ذخائر العقبیٰ ج ۱ ص ۹۵)

قارئین محترم! غور فرمائیں شہزادی کو نین سلام اللہ علیہا کو اللہ
 تعالیٰ نے کس قدر عظمت و شان عطا فرما رکھی ہے۔

آپ نے دنیا میں پردے کا اس قدر اہتمام رکھا کہ زمین نے بھی
 کبھی آپ کے پاؤں کو نہیں دیکھا اللہ تعالیٰ نے محشر میں آپ کے پردہ کا خود
 اہتمام فرما دیا۔

اللہ تعالیٰ نے اپنے حبیب علیہ الصلوٰۃ والسلام کی صاحبزادی کے
 لئے دو سبز چادروں کا اہتمام فرمایا ان دو چادروں میں ملفوف آپ پلصراط
 سے گزرنے تک اہل محشر اپنے سروں کو جھکائے رکھیں گے اور نگاہیں نیچی
 رکھیں گے آپ پلصراط سے ستر ہزار کنیزوں کے ساتھ جو موتی کی آنکھوں
 والی حوروں سے ہوں گی بجلی کے کوندے کی طرح برق رفتار سے گزر جائیں
 گی۔

قارئین محترم! غور فرمائیں شہزادی کو نین سلام اللہ علیہا کے لئے

پردہ کا کس قدر محشر کے دن کیسا انتظام ہے۔ وہ دن جو کہ سب کیلئے بہت سخت ہوگا۔ اہل محشر گھبرائے ہوئے ہوں گے۔ ہر کسی کو اپنی اپنی فکر ہوگی۔ انبیاء کرام بھی اپنی اُمتوں کے لئے شفیع کی تلاش میں ہوں گے۔

اہل محشر کے اس اجتماع میں سب لوگوں تک ایک آواز آئے گی کہ گردنوں کو جھکا لو۔

پلصراط سے گذرنے والی ہستی عام ہستی نہیں یہ وہ ذات ہے جس سے حوروں نے پاکیزگی حاصل کی ہے۔

کی پاکیزگی جس سے حوروں نے حاصل
وہ عصمت سراپا محمد کی بیٹی
یہ وہ مبارک ہستی ہے جس نے تمام عورتوں کو مستور رہنے کا طریقہ
بتایا ہے۔

یہ شہزادی کونین حضرت فاطمہ الزہرا سلام اللہ علیہا ہیں جب پردہ کے بارے میں کسی سے جواب نہ بن پڑا تو حضرت علی المرتضیٰ شیر خدا علیہ السلام گھر میں تشریف لا کر سیدہ سلام اللہ علیہا سے پوچھتے ہیں کہ سید عالم صلی اللہ علیہ وآلہ وسلم نے تمام صحابہ سے پوچھا کہ ہے کہ پردہ کیا ہے تو کسی سے جواب نہیں ملا اس لئے آپ مجھے بتائیں کہ پردہ کیا ہے۔

ای شی خیر النساء قالت لا یرین للرجال ولا
یرولہن فذاکرت النبی صلی اللہ علیہ وآلہ وسلم

فقال فاطمة بضعة مني۔

نہ عورتیں مردوں کو دیکھیں اور نہ مرد غیر عورتوں کو فرماتے ہیں
میں نے جا کر یہ جواب حضور علیہ الصلوٰۃ والسلام کو پیش کیا تو
آپ نے فرمایا فاطمہ میرے جگر کا ٹکڑا ہے۔ (دارقطنی)

قارئین!

حضور صلی اللہ علیہ وآلہ وسلم خوش ہو گئے اور فرمایا ہاں یہ جواب میری
بیٹی ہی دے سکتی ہے کیونکہ وہ میرا ٹکڑا ہے۔

شہزادی کو نین سلام اللہ علیہا کے پردہ کا یہ عالم تھا کہ جبریل بھی اس
گھر میں بے اجازت نہ آسکتے تھے۔ حسن رضا بریلوی رحمۃ اللہ علیہ لکھتے۔

بے اجازت جن کے گھر میں جبرائیل آتے نہیں

قدر والے جانتے ہیں قدر و شان اہل بیت

عزرائیل جس مقدس ہستی کی روح قبض نہیں فرماتے ان کی عظمت و

شان کون بیان کر سکتا ہے۔

عزرائیل بیان ادب اللہ رب العزت کی بارگاہ میں عرض کرتے

ہیں مولا میں اس عظیم ہستی کی روح قبض فرمانے سے عاجز ہوں۔

ہپاس پردہ ملک الموت کے انکار کرنے پر

خدا نے قبض فرمائی تھی خود ہی جان زہرا کی

(حضرت صائم چشتی)

قارئین! وہ مبارک و مقدس ہستی جس نے اپنی وفات سے پہلے غسل فرمایا کہ مجھے بے پردہ نہ کیا جائے اور میں خودی غسل کر چکی ہوں۔ وہ خاتونِ قیامت جن کا جنازہ مبارک بھی پردہ میں ہو جنہوں نے چار پائی پر کھجور کے پتوں سے خود اہتمام پردہ کیا ہوتا کہ ان کے جسم پر کسی بھی نظر نہ پڑ سکے۔

اُس ہستی کا مقام و مرتبہ کیا ہوگا جن کا جسدِ اطہر بھی رات کے اندھیرے میں دفن ہوا ہو۔

قارئین! شہزادی کونین سلام اللہ علیہا کی پوری زندگی کا مطالعہ فرمائیں آپ کے پردہ کا خاص اہتمام نظر آئے گا گویا کہ آپ اپنے اس فرمان کی عمل تفسیر تھیں کہ، عورت کو نہ کوئی مرد کو دیکھے اس لئے قیامت کے دن اہل محشر کی گردنیں جھکا دی گئیں کہ میرے پیارے محبوب کی شہزادی نے ساری زندگی میرے حکم کے تابع زندگی گذاری آج میں اس کا انعام دوں گا آج اہل محشر کی گردنیں جھکی ہوں گی اور فاطمہ زہرا پلصراط سے بجلی کے کوندے کی طرح گذر جائیں گی۔

ستر ہزار کنیزوں کے جُھر مٹ میں

قارئین محترم! میدانِ محشر میں بھی شہزادی کونین سلام اللہ علیہا کے پردہ کا خاص اہتمام فرمایا جا رہا ہے۔

تمام اہل محشر کی گردنیں جھکا دی جائیں گی اور کسی کو پلصراط کی طرف دیکھنے کی مجال نہیں کوئی گردن اٹھی ہوئی نہیں ہے۔

شہزادی کونین سلام اللہ علیہا سبز چادروں کا لبادہ اوڑھے ہوئے ہیں پھر بھی ایک اور اہتمام کیا جا رہا ہے۔ ستر ہزار حوروں کا جھر مٹ ہے۔

شہزادی کونین کی خدمت گزاروں نے قطار اندر قطار شہزادی کونین سلام اللہ علیہا کو ہر طرف سے اپنے نورانی جلوؤں میں گھیر رکھا ہے اور آپ بجلی کے کوند نے کی طرح گذر جاتی ہیں یہ اہتمام خاص آپ کے پردہ کی وجہ سے فرمایا جا رہا ہے۔

ہم پوچھتے ہیں کیا یہ اہتمام کسی اور جنتی خاتون کے لئے بھی ہوگا؟ ہرگز نہیں یہ اہتمام صرف سیدۃ النساء العالمین کے لئے ہوگا۔

یہ اہتمام صرف بنت رسول خدا کے لئے ہوگا۔

یہ اہتمام صرف اُمّ السادات کے لئے ہوگا۔

جنت میں شہزادی کونین کی شان و شوکت

حضرت علی کرم اللہ وجہہ الکریم نے خواب میں دیکھا کہ جنت الفردوس میں بنت رسول سیدہ فاطمہ الزہرا سلام اللہ علیہا جو اہر نگار تخت مرصع پر بصد عزت و تمکنت تشریف فرما ہیں۔

جنت کی حوریں بصد احترام و ادب دست بستہ آپ کے سامنے

کھڑی ہیں ان میں ایک لڑکی جس کا حسن و جمال اور شان و شوکت خوروں کے حسن و جمال پر غالب ہے ہاتھوں میں دو طشت موتیوں اور جواہرات سے بھرے ہوئے لئے کھڑی ہے۔

اور اس کی نگاہیں جناب سیدہ فاطمہ الزہرا سلام اللہ علیہا کی جانب اس شوق سے بار بار اٹھ رہی ہیں کہ آپ اس کی طرف ایک بار نگاہ التفات اٹھا کر ہی دیکھ لیں۔

جناب حیدر کرار رضی اللہ تعالیٰ عنہ نے فاطمہ الزہرا سلام اللہ علیہا سے پوچھا کہ یہ لڑکی کون ہے؟

تو آپ سلام اللہ علیہا نے فرمایا! کہ یہ حضرت سلیمان علیہ السلام کی صاحبزادی ہے خدا تعالیٰ نے اسے میری خدمت کرنے پر مامور فرمایا ہے۔ حضرت علی کرم اللہ وجہہ الکریم صبح بیدار ہوئے تو آپ نے سجدہ شکر ادا فرمایا۔

(معارج النبوت مقدمہ ص ۱۲۰)

جنت چمک اٹھے گی

امام صفوری رحمۃ اللہ علیہ نے روایت نقل فرمائی ہے حضرت ابن عباس رضی اللہ تعالیٰ عنہ کا بیان ہے کہ اہل جنت جنت میں اللہ تبارک و تعالیٰ کی نعمتوں سے لطف اندوز ہو رہے ہوں گے۔

اتنے میں نور بلند رہوگا۔ ہر شے جگمگا اٹھے گی۔ ایسے محسوس ہوگا جیسے آفتاب نکل آیا۔ جیسے سورج طلوع ہو گیا۔ ہر چیز روشنی میں نہا جائے گی۔

جنت چمک اُٹھے گی۔

لوگ سمجھیں گے کہ آفتاب ہے اور پھر جنتی ایک دوسرے سے کہنے لگیں گے۔ کہ خدا کا تو ارشاد تھا کہ وہ جنت میں آفتاب کو نہ دیکھیں گے۔

لوگوں کی یہ چہ میگوئیاں سن کر رضوانِ جنت ان سے مخاطب ہوگا۔

اے اہل جنت تم ٹھیک کہتے ہو وعدہ یہی ہے کہ جنت میں آفتاب طلوع نہیں ہوگا اب بھی آفتاب طلوع نہیں ہوایہ روشنی آفتاب کی نہیں ہے۔

یہ روشنی سورج کی نہیں ہے۔

یہ ضیاء باری آفتاب کی نہیں ہے۔

یہ کرنیں آفتاب کی نہیں ہیں۔

کہ حضرت فاطمہ اور حضرت علی المرتضیٰ علیہما السلام ہنسے ہیں ان کی مسکراہٹ کے نور سے جنتیں چمک اُٹھی ہیں۔

(نزہۃ المجالس جلد دوم ص ۲۴۱)

قارئین محترم! شہزادی کونین سلام اللہ علیہا ساری زندگی اپنے بابا صلی اللہ علیہ وآلہ وسلم کی اُمت کے غم میں اشکباری کرتی رہیں آپ گریہ و زاری کر کے ہماری شفاعت طلب کرتی رہیں اللہ تعالیٰ نے آپ کو وہ عظمت عطا فرمائی کہ ان کے مسکرانے سے جنتیں روشن ہو جاتی ہیں۔

کملی والے مصطفیٰ کا سب گھرانہ نور ہے

حیدر و زہرا کا دیکھو مسکرانا نور ہے

(محمد مقصود مدنی)

اولادِ وفا طمہ
سلام اللہ علیہا

آلِ نبی

ہے

تیری نسلِ پاک میں ہے بچہ بچہ نور کا
تو ہے عین نور تیرا سب گھرانہ نور کا

(اعلیٰ حضرت بریلوی رحمۃ اللہ علیہ)

قارئین! شہزادی کوئین سلام اللہ علیہا کے شہزادگان اور شہزادیوں کا ذکر پہلے کر چکے ہیں، یہاں آپ کی اولاد کے خصوصی امتیازات بیان کئے جائیں گے۔

فاطمی سادات کی عظمت

آج کے خارجی اس بات پر اصرار کرتے ہیں کہ آل رسول کو بحیثیت قوم سید کیوں کہا جاتا ہے۔

وہ کہتے ہیں سید قوم نہیں بلکہ لغت کے اعتبار سے سردار کے لئے یہ لفظ بولا جاتا ہے وہ کہتے ہیں ایرانی مجوسیوں نے سیدہ فاطمہ زہرا سلام اللہ علیہا کی اولاد کو سید کہنا شروع کیا اور حضرت فاطمہ رضی اللہ تعالیٰ عنہ کی اولاد کو اولاد رسول کا درجہ دے دیا یہ بالکل غلط ہے کیونکہ نسب باپ سے ہوتا ہے ماں سے نہیں۔

لفظ سید کے حوالہ سے نامحمد عباسی کی تحقیق ملاحظہ فرمائیں۔
 ”اہل عرب نے اپنی زبان میں اس مشہور لفظ سید کو کبھی نسب و قومیت کے اظہار میں استعمال نہیں کیا اور نہ کوئی عرب و قریشی قبیلہ خاندان سید کہلایا“

(تحقیق سید و سادات ص ۱۷)

لفظ سید کے مختلف معانی

سید واحد ہے سادۃ جمع ہے اور سادات جمع الجمع ہے۔

لفظ سید مخدوم و محترم مسٹر و محترمی کا سید و سیدی سے غیر مسلم اشخاص

مسٹر اور اور محترم کے معنی ہیں سید۔“

حضور سرور کائنات صلی اللہ علیہ وآلہ وسلم سید ولد آدم ہیں اس لئے

آپ کی اولاد کے لئے سید کا لفظ استعمال ہوتا ہے۔ فرمان نبوی کی روشنی میں

علی المرتضیٰ کرم اللہ وجہہ الکریم کی اور حضور سید عالم صلی اللہ علیہ وآلہ وسلم ایک

ہی شجرہ سے ہیں۔

حضور صلی اللہ علیہ وآلہ وسلم نے فرمایا!

انا و علی من شجر واحد

میں اور علی ایک ہی شجر سے ہیں۔

(کنوز الحقائق ص ۱۹۳ ج ۱)

ایک اور حدیث مبارکہ میں ہے۔

انا و علی من نور واحد

میں اور علی ایک ہی نور سے ہیں۔

(ریاض النضرہ ج ۲ ص ۲۱۴)

حضور کی خصوصیت

سرکارِ مدینہ سرورِ سینہ حضرت محمد مصطفیٰ صلی اللہ علیہ وآلہ وسلم نے

فرمایا۔

ان الله تعالى جعل ذرية كل نبي في صلبه و جعل
ذريتي في صلب علي ابن ابي طالب۔
تمام نبیوں کا سلسلہ ان کی اپنی پشت سے چلا لیکن میری اولاد
کا ظہور پشت علی سے ہوگا۔

(جامع الصغیر ج ۱ ص ۴۹) (شہید ابن شہید ص ۲۳)

سید عالم حضور سرورِ کائنات صلی اللہ علیہ وآلہ وسلم کی نسبت سے آپ
کی تمام اولاد طاہرہ دیگر تمام اُمت کی سید ہے لغوی معنوں میں اُلجھنے کی
بجائے سرکارِ دو عالم صلی اللہ علیہ وآلہ وسلم کی نسبت کا دھیان رکھو گے تو سب
کچھ سمجھ میں آجائے گا۔

نامحمد عباسی اور اُس کے چیلے چانٹے اسی بات کی رُٹ لگائے
جا رہے ہیں کہ بیٹی کی اولاد تو بیٹی کی اولاد رہتی ہے قارئین احادیث صحیحہ سے
ثابت ہے کہ حضور سید عالم صلی اللہ علیہ وآلہ وسلم نے سیدہ فاطمہ زہرا سلام
اللہ علیہا کی اولاد کو اپنی اولاد قرار دیا ہے اور اہل بیت رسول اور خاندان
رسول کے حوالہ سے تمام فرامین رسول میں اولادِ بتول شامل ہے یہی وجہ
ہے کہ مُتقدمین و متاخرین تمام علماء مُحدثین اور آئمہ دین نے اس بات کو تسلیم
بھی کیا ہے اور اہل بیت رسول یعنی اولادِ بتول علیہم السلام کی شان میں مستقل
تصانیف انشاء فرمائی ہیں۔

الحمد للہ! رب کریم عزوجل کی توفیق سے مجھے بھی یہ سعادت حاصل ہوئی کہ شان اہلبیت میں لکھی گئی معتبر کتب کا نچوڑ میں نے اپنی تالیف ”عظمت اہل بیت“ میں پیش کر دیا ہے اب اگر کسی کی آنکھوں پر بغض کی پٹی بندھی ہو۔

اگر کسی کے دل میں ایمان داخل نہ ہوا ہو تو اس کا کوئی کیا کر سکتا ہے ہم نامحمد عباسی اور اس کی ذریت سے سوال کرتے ہیں کہ اولادِ رسول کی عزت و عظمت اور خصائص سے تمہیں کیوں تکلیف ہوتی ہے اللہ تبارک و تعالیٰ جسے چاہتا ہے عزت دیتا ہے اللہ تبارک و تعالیٰ نے فرمایا عزت اللہ کے لئے ہے اور اس کے رسول کے لئے ہے اللہ تعالیٰ کے حبیب پاک کے صدقے آپ کی اولاد کو عزت و احترام حاصل ہے تو اس سے تم کیوں پریشان ہو۔

تم کہتے ہو آل رسول کی سیادت کیسے ہے؟
 آؤ تمہیں بتاتے ہیں کہ سادات کرام کی شان و عظمت سب سے جدا کیوں ہے اللہ تبارک و تعالیٰ نے قرآن پاک میں ارشاد فرمایا ہے۔

سَلَّمَ عَلٰی اٰلِ يٰسِرِّينَ

(سورۃ صافات آیت ۱۳۰)

تفسیر کبیر میں امام رازی لکھتے ہیں آل یسین آل محمد صلی اللہ

علیہ وآلہ وسلم ہے۔

ابن حجر کی رحمتہ اللہ علیہ الصواعق محرقہ میں فرماتے ہیں۔
مفسرین کرام کی ایک جماعت نے ابن عباس رضی اللہ تعالیٰ عنہ
سے نقل کیا ہے۔

ان المراد بذالك سلام على ال محمد و كذا قاله
الكلبي۔

کہ اس سے مراد آل محمد صلی اللہ علیہ وآلہ وسلم پر سلام پڑھنا
ہے اور کلبی نے بھی یہی کہا ہے۔

(صواعق محرقہ)

حضرت امام فخر الدین رازی رحمۃ اللہ علیہ نے بیان کیا ہے۔

ان اهل بيته صلى الله عليه وآله وسلم ينادونه في
خمسة اشياء۔

حضور کے اہل بیت پانچ باتوں میں آپ کے مساوی ہیں۔

سلام میں خصوصیت

جیسا کہ فرمایا!

السَّلَامُ عَلَيْكَ أَيُّهَا النَّبِيُّ

سلام، ے بی صلی اللہ علیہ وآلہ وسلم آپ پر،

اور اہل بیت کے بارے میں ہے۔

سَلَامٌ عَلَى آلِ يَاسِينَ
سلام ہو آل یسین پر

تشہد کی صلوٰۃ میں خصوصیت

یعنی جب نمازی آخری تشہد میں بیٹھتا ہے تو درود شریف پڑھنا

ہے۔

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

طہارت میں خصوصیت

ارشاد خداوندی ہے طہارے طاہرہ حضور سید عالم صلی اللہ علیہ وآلہ

وسلم کا اسم مبارک ہے۔ اہلبیت کے بارے میں ارشاد فرمایا۔

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ

وَيُطَهِّرَكُمْ تَطْهِيرًا

ترجمہ! اے نبی کے گھر والو کہ تم سے ہرنا پا کی دُور فرمادے

اور تمہیں پاک کر کے خوب ستھرا کر دے۔

تحریم صدقہ میں خصوصیت

جس طرح حضور نبی اکرم صلی اللہ علیہ وآلہ وسلم پر صدقہ حرام ہے

اسی طرح آپ کی آل پر صدقہ حرام ہے۔

محبت میں خصوصیت

اللہ تبارک و تعالیٰ نے ارشاد فرمایا !

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ

اے نبی آپ فرمادیجئے اگر تم محبت کرتے ہو اللہ سے تو
میری اتباع کرو اللہ تم سے محبت فرمائے گا۔

(سورہ آل عمران آیت ۳۱)

اور اللہ تعالیٰ نے اہل بیت رسول علیہم السلام کے لئے ارشاد فرمایا!

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ

آپ فرمادیجئے میں دعوت پر تم سے کوئی معاوضہ نہیں مانگتا
سوائے قریبیوں کی محبت کے۔

(تفسیر کبیر ج ۲۵ ص ۱۶۲)

خارجیوں نے آیت مودۃ کا بھی انکار کیا ہے اور کہا ہے کہ یہ آیت

مبارکہ حضور صلی اللہ علیہ وآلہ وسلم کے قریبیوں یعنی حضرت فاطمہ زہرا سلام
اللہ علیہما اور آپ کی اولاد کی مودت کے بارے میں نہیں ہے۔

نامحمود عباسی لکھتا ہے !

قرآن شریف کے کسی پارے کی کسی آیت میں رسول خدا

کے اہل بیت حقیقی یعنی ازواج مطہرات اور اہل بیت حدیثی

یعنی آپ کے چچا ان کی اولاد اور آپ کی بیٹی حضرت فاطمہ

زہر ارضی اللہ تعالیٰ عنہ اور ان کی اولاد سے محبت کرنے کا کوئی حکم ارشاد بھی نہیں ہے۔

یہ بات اگر سورہ شوریٰ کی مندرجہ ذیل آیت کے سلسلہ میں کہی گئی ہے تو محض غلط ہے۔

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ۔

کہہ دیجئے میں تم میں سے اے مشرکین قریش اس تبلیغ پر کوئی اجر طلب نہیں کرتا مگر یہ کہ اس رشتہ داری کی جو مجھ میں اور تم میں ہے محبت تو بدستور ہے۔

ملعون عباسی آگے لکھتا ہے !

قُربیٰ کے معنی رشتہ داروں کے نہیں رشتہ داری کے ہیں ذوی القربیٰ ہوتا تو معنی البتہ رشتہ دار کے ہوتے مگر اس سے پھر بھی میرے رشتہ دار کا مفہوم نہ نکلتا آنحضرت کے ددھیالی و ننھیالی رشتے قریش کے سب ہی گھرانوں میں تھے۔

(تحقیق سید سادات ص ۳۱۵)

نامحمود عباسی سیادتِ فاطمی سادات تسلیم نہ کرنے کے لئے لغت کا سہارا لینے کے بعد بھی اپنی ہی طرف سے اختلاف کرتے ہوئے بے سہارا ہی رہا اب وہ حضرت امام حسن مجتبیٰ علیہ السلام کی سیادت کا اقرار کرتے ہوئے لکھتا ہے۔

حضرت حسن بن علی بن ابی طالب مرنجاں مرنج، نزم خو، صلح
جو تھے مسلمانوں کے دو متحارب گروہوں میں صلح کرنے کی
پیش گوئی میں انہیں سید فرمایا گیا تھا۔

نسبی سیادت اور قومیت کا انکار کرنے کے باوجود حضرت امام حسن
مجتبیٰ کو سید عالم تسلیم کر رہا ہے۔

سرکارِ دو عالم صلی اللہ علیہ وآلہ وسلم کی اولادِ امجاد کی عظمت و طہارت
کا انکار کرنے کے لئے حیلے بہانے تراشے جاتے ہیں۔

قارئین محترم! یہ لوگ دراصل منافق ہیں انہوں نے اسلام کا لبادہ
اوڑھ رکھا ہے اس لئے اسلام کی عظیم شخصیات کے حوالہ سے طعن کرنا ان کی
سرشت میں شامل ہیں ایسے ہی لوگوں کے بارے میں حضور نبی کریم صلی اللہ
علیہ وآلہ وسلم نے فرمایا۔

من ابغض اهل البيت فهو منافق

اہل بیت سے بغض رکھنے والا منافق ہے

جو شخص ساداتِ فاطمیہ کی سیادت کا منکر ہے بالیقین اُس کے دل
میں حضور صلی اللہ علیہ وآلہ وسلم کے اہل بیت کے ساتھ بغض ہے اللہ تعالیٰ
تمام مسلمانوں کو ایسے لوگوں سے محفوظ رکھے،

سرکارِ دو عالم صلی اللہ علیہ وآلہ وسلم کے واضح فرامین موجود ہیں کہ
جن سے اولادِ فاطمہ زہرا سلام اللہ علیہا کے آلِ رسول ہونے کا ثبوت ملتا ہے

اس کے لئے لفظ سید میں الجھنے کی کیا ضرورت ہے کہ وہ قومیت ہے یا نہیں قومیت کی پہچان کے لئے آل رسول کو سید کہا جاتا ہے تو اس میں تمہیں کیا تکلیف ہے؟

شریعت میں اصطلاحی معنوں کو بھی تسلیم کیا جاتا ہے جیسے نماز صلوٰۃ کے لئے، روزہ صوم کے لئے رائج ہیں۔ ہم کہتے ہیں! اگر سید کا معنی سردار ہے تو پھر حضور صلی اللہ علیہ وآلہ وسلم کی اولاد پاک سے بڑھ کر کسے سرداری حاصل ہو سکتی ہے۔

آل محمد صلی اللہ علیہ وآلہ وسلم

حضور سرور کائنات صلی اللہ علیہ وآلہ وسلم کے فرامین اقدس ملاحظہ فرمائیں جن میں محمد و آل محمد (صلی اللہ علیہ وآلہ وسلم) کا ذکر ہے۔

عن ابی ہریرۃ قال قال رسول اللہ صلی اللہ علیہ وآلہ وسلم اللہم اجعل رزق آل محمد قوتا۔

حضرت ابو ہریرہ رضی اللہ تعالیٰ عنہ سے مروی ہے فرماتے

ہیں کہ رسول اللہ صلی اللہ علیہ وآلہ وسلم نے فرمایا اے اللہ آل

محمد کو اتنی روزی عطا فرما جس سے ان کی خانگی زندگی قائم

رہے۔

(سنن ابن ماجہ ص ۳۵)

(احیاء المیت ص ۹۴)

یعنی میری آل کو اتنا عطا فرمانا جس سے ان کی گذر اوقات ہوتی رہے اور کہیں ایسا نہ ہو کہ مال کی فراوانی انہیں تن آسان بنا دے عیش و عشرت کی زندگی میں اپنے آپ کو گم نہ کر بیٹھیں۔

یہ سرکارِ دو عالم صلی اللہ علیہ وآلہ وسلم کی دُعا کا اثر ہے کہ سادات کی زندگیاں اسی طرح گذر رہی ہیں جس طرح حضور صلی اللہ علیہ وآلہ وسلم نے فرمایا ہے۔

(احیاء لمیت بفضائل اہل بیت ص ۹۵)

سیدہ کی اولادِ بابِ حطّہ ہے

حضور علیہ الصلوٰۃ والسلام کا ارشادِ گرامی ہے۔

وان مثل اہل بیتی فیکم مثل باب حطہ فی بنی اسرائیل من دخلہ غفرلہ۔

میرے اہل بیت کی مثال تم میں بنی اسرائیل کے وہ بابِ حطّہ کی طرح ہے جو اس میں داخل ہوگا بخشا جائے گا۔

(الصواعقِ محرقہ ص ۲۳۶)

شہزادی کونین کی اولادِ قطعی جنتی

قارئین محترم شہزادی کونین سلام اللہ علیہا کی تمام اولادِ پاک کے لئے جنت کی بشارت موجود ہے حضور نبی کریم صلی اللہ علیہ وآلہ وسلم کا فرمان

عالی شان ہے جسے حضرت ابن مسعود رضی اللہ تعالیٰ عنہ نے روایت فرمایا۔

عَنِ ابْنِ مَسْعُودٍ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: إِنَّ فَاطِمَةَ أَحْصَنْتِ فَرْجَهَا، فَحَرَّمَ اللَّهُ ذُرِّيَّتَهَا عَلَى النَّارِ.

”حضرت عبد اللہ بن مسعود رضی اللہ عنہ بیان کرتے ہیں کہ حضور نبی اکرم صلی اللہ علیہ وآلہ وسلم نے فرمایا! بے شک فاطمہ نے اپنی عصمت کی حفاظت کی تو اللہ تعالیٰ نے اس کی اولاد کو آگ پر حرام کر دیا۔“ اس حدیث کو امام حاکم نے روایت کیا اور کہا کہ یہ حدیث صحیح الاسناد ہے۔

(حلیۃ الاولیاء ج ۴ ص ۱۸۸)

قارئین! اس حدیث مبارکہ میں حضور سید عالم صلی اللہ علیہ وآلہ وسلم نے ذریت فاطمہ کا ذکر فرمایا ہے اور یہ تمام ساداتِ فاطمیہ کے لئے بشارت ہے کہ وہ شہزادی کونین سلام اللہ علیہا کی نسبت کے صدقہ سے جنت میں داخل ہونگے۔

دوزخ کی آگ حرام

عَنْ جَابِرِ بْنِ عَبْدِ اللَّهِ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ: إِذَا سَمَّيْتُ بِنْتِي فَاطِمَةَ لِأَنَّ اللَّهَ عَزَّ وَجَلَّ فَطَمَهَا وَفَطَمَ مُحِبِّيَهَا عَنِ النَّارِ.

”حضرت جابر بن عبد اللہ رضی اللہ عنہما بیان کرتے ہیں کہ حضور نبی اکرم صلی اللہ علیہ وآلہ وسلم نے فرمایا! بے شک میں نے اپنی بیٹی کا نام فاطمہ رکھا ہے کیونکہ اللہ تعالیٰ نے اسے اور اس کے چاہنے والوں کو آگ سے چھڑا (اور بچا) لیا ہے۔“

(مسند الفردوس جلد ۱ ص ۳۳۶)

مُحِبِّينِ اَهْلِ بَيْتِ كَلِّ دُعَا

عن أم سلمة رضي الله عنها قالت: جاءت فاطمة بنت النبي صلى الله عليه وآله وسلم إلى رسول الله صلى الله عليه وآله وسلم متوركة الحسن و الحسين، في يدها برمة للحسن فيها سخين حتى أتت بها النبي صلى الله عليه وآله وسلم فلما وضعتها قدامه، قال لها: أين أبو الحسن؟ قالت: في البيت. فدعا، فجلس النبي صلى الله عليه وآله وسلم و علي و فاطمة و الحسن و الحسين يأكلون، قالت أم سلمة رضي الله عنها: وما سامني النبي صلى الله عليه وآله وسلم وما أكل طعاما قط إلا وأنا عنده إلا سامنيه قبل ذلك اليوم، تعني سامني دعاني إليه، فلما فرغ التف عليهم بثوبه ثم قال:

اللهم عاد من عاداهم ووال من والاهم.

”اُمّ المؤمنین حضرت ام سلمہ رضی اللہ عنہا بیان کرتی ہیں کہ سیدہ فاطمہ سلام اللہ علیہا بنت رسول اللہ صلی اللہ علیہ وآلہ وسلم حسنین کریمین علیہما السلام کو پہلو میں اٹھائے ہوئے حضور نبی اکرم صلی اللہ علیہ وآلہ وسلم کے پاس آئیں اور آپ کے ہاتھ میں پتھر کی ہانڈی تھی جس میں حسن کے لئے گرم سالن تھا۔ سیدہ فاطمہ سلام اللہ علیہا نے جب اسے حضور صلی اللہ علیہ وآلہ وسلم کے سامنے لا کے رکھا تو آپ صلی اللہ علیہ وآلہ وسلم نے پوچھا: ابوالحسن (علی) کہاں ہے تو سیدہ فاطمہ سلام اللہ علیہا نے جواب دیا: گھر میں ہیں۔ آپ صلی اللہ علیہ وآلہ وسلم نے انہیں بلایا نبی اکرم صلی اللہ علیہ وآلہ وسلم، حضرت علی، حضرت فاطمہ اور حسنین کریمین سلام اللہ علیہم بیٹھ کر کھانا تناول فرمانے لگے۔ ام سلمہ رضی اللہ عنہا کہتی ہیں: نبی اکرم صلی اللہ علیہ وآلہ وسلم نے مجھے نہ بلایا۔ اس سے پہلے کبھی ایسا نہ ہوا تھا کہ آپ صلی اللہ علیہ وآلہ وسلم نے میری موجودگی میں کھانا کھایا ہو اور مجھے نہ بلایا ہو۔ پھر جب آپ صلی اللہ علیہ وآلہ وسلم کھانے سے فارغ ہوئے تو ان سب کو اپنے کپڑے میں لے لیا اور فرمایا: اے اللہ! جو ان سے عداوت رکھے تو اس سے عداوت

رکھ اور جوان کو دوست رکھے تو اسے دوست رکھ۔

(مجمع الزوائد ج ۹ ص ۱۶۶)

قارئین! ان احادیث مبارکہ میں حضور سید عالم صلی اللہ علیہ وآلہ وسلم نے شہزادی کونین سلام اللہ علیہا کی تمام اولادِ پاک اور مجبین کے لئے واضح ارشاد فرما رکھا ہے کہ ان میں سے سب کو دوزخ کی آگ سے بچالیا گیا ہے تو جو لوگ سیدہ طیبہ طاہرہ فاطمہ زہرا سلام اللہ علیہا کی اولادِ پاک کی سیادت کے منکر ہیں وہ ان احادیث کا کیا جواب دیں گے جن کی رو سے تمام اولادِ رسول کے لئے جنت کی بشارت اور دوزخ سے نجات کی نوید ہے۔

مناقب

شہزادی کونین سلام اللہ علیہا

اُمِّ آلِ مُحْتَرَمٍ يَا سَيِّدَهُ

ہو غُلاموں پر کرمِ یاسیّدہ

ہیں بڑے بے چین ہم یاسیّدہ

آستاں تیرا ہے رشکِ عرشیاں

سُرولی کرتے ہیں خمِ یاسیّدہ

تیرے اوصافِ حمیدہ کو بھلا

کیا کرے عاصی رقمِ یاسیّدہ

آپ سے ہے شجرۂِ عترت چلا

اُمِّ آلِ مُحْتَرَمٍ يَا سَيِّدَهُ

کیا لکھوں میں آپ کی عظمت بھلا

ہے یہ لرزیدہ قلمِ یاسیّدہ

عاصیوں پر بھی نگاہِ لطف ہو

رکھنا ہم سب کا بھرم یا سیدہ

از سگانِ پنجتن مقصود کا

رکھنا محشر میں بھرم یا سیدہ

بیٹی رسول صلی اللہ علیہ وسلم کی

ہے ملکہ مُلکِ جناب بیٹی رسول کی

جائے پناہِ عاصیاں بیٹی رسول کی

ہے تاجدارِ ہل اتی شوہر جناب کا

آلِ رسول کی ہے ماں بیٹی رسول کی

پڑھ کر کلامِ پاک جو پالے حسنِ حسین

حق کی حقیقی ترجمان بیٹی رسول کی

اُمت کو ہے بچالیا ابنِ بتول نے

ہے عاصیوں کی پاسباں بیٹی رسول کی

تظہیر کی ردا میلی جھومر ہے نُور کا
 عز و وقارِ دو جہاں بیٹی رسول کی
 مقصود آلِ مصطفیٰ کا ہوں غلام میں
 سر پر کرم کا آسماں بیٹی رسول کی

زہرا بتول

رحمتِ ربِّ العلیٰ زہرا بتول
بنتِ شاہِ انبیاءِ زہرا بتول

ہر فضیلت کی ہے جامع اُن کی ذات
حاصلِ ہر اک ثناء زہرا بتول

اُن کی طینت اُن کا جوہر پاک ہے
ہر طہارت کی ضیاء زہرا بتول

ہیں جگر پارہ شہِ لولاک کا
اور سمندر صبر کا زہرا بتول

جن کو تمَّ الْفَقْر کا رُتَبہ ملا
ہیں فقط وہ سیدہ زہرا بتول

خانہ حیدر کی ہیں وہ روشنی
واقفِ صبر و رضا زہرا بتول

بیٹیاں مقصود کی تیری غلام
میں گدا ہوں آپ کا زہرا بتول

رسول کا ہے قرار زہرا سلام اللہ علیہا

رسول کا ہے قرار زہرا، نبی کے گھر کی بہار زہرا
علی کے گھر کا وقار زہرا، رسول اکرم کا پیار زہرا

صلوٰۃ جاری دوام اُن پر

دُرود اُن پر سلام اُن پر

ہے خلد کی تاجدار زہرا، علی کی ہے رازدار زہرا
بہشت کی ہے بہار زہرا، ہے عظمتوں کا نکھار زہرا

جہاں میں اونچا مقام اُن کا

ہر اک فرشتہ غلام اُن کا

خدیجہ کا ہے سرور زہرا، ہے نور زہرا ہے نور زہرا
نجاستوں سے ہے دور زہرا، رسالتوں کا شعور زہرا

ہے خلد انور کی نشان زہرا

عبادتوں کا جہان زہرا

فدا ہیں مقصود اُن پہ ہر دم، وہ مالک سلسبیل وزم زم
امامتیں اُن کے گھر کی قائم، ہے شان زہرا عظیم اعظم

جناب زہرا فداکِ روحی

جناب زہرا فداکِ امی

پارہ خیر البشر زہرا بتول

پارہ خیر البشر زہرا بتول

عورتوں کی راہبر زہرا بتول

اُن کی عظمت ہے بیاں کرتا خدا

پاک سے پاکیزہ تر زہرا بتول

ہیں ترے در پہ سوالی آگئے

دیں سبھی کی جھولی بھر زہرا بتول

بیٹیاں میری تری نوکر بنیں

ان پہ بھی کر دیں نظر زہرا بتول

مُرْتَضٰی مُشکل کُشاء شوہر ترا

دُور سب آزار کر زہرا بتول

شان میں کوئی نہ تجھ سے بڑھ سکا
فقر کی تو تاجور زہرا بتول

صدقہء حسنین دیں مقصود کو
کافی ہے بس تیرا در زہرا بتول

پیاری سیدہ زہرا علیہا السلام

رسولِ پاک کو سب سے ہیں پیاری سیدہ زہرا
 نزاریں یادِ رب میں رات ساری سیدہ زہرا
 ہمیں خوفِ جہنم ہو بھلا مقصود پھر کیوں کر
 شفیع ہونگی جو محشر میں ہماری سیدہ زہرا

مقام سیدہ علیہا السلام

مقامِ سیدہ الفاظ میں توں آ نہیں سکتا
 کوئی بھی لکھ نہیں سکتا کوئی بتلا نہیں سکتا
 مقامِ سیدہ مقصود بس رب العالی جانے
 یہ ہے منزل ادب کی کوئی بھی سمجھا نہیں سکتا

بتولِ پاک کی عظمت

بتولِ پاک کی عظمت ہے ارفع سب خیالوں سے
 جناب سیدہ ہیں شانِ والی سب حوالوں سے
 کسی کو رُتبہ یہ مقصود حاصل ہو نہیں سکتا
 دیا ہے رب نے اونچا مرتبہ ان کو مثالوں سے

جناب سیدہ زہرا

مقام فقر میں اعلیٰ جناب سیدہ زہرا
 ہیں ہر اک شان میں بالا جناب سیدہ زہرا
 بتائے شان کوئی کیا بھلا مقصود زہرا کی
 رسالت کا گلِ رعنا جناب سیدہ زہرا

تازہ کلی زہرا

رسول پاک کے گلشن کی ہے تازہ کلی زہرا
 بڑے ہی ناز سے آغوشِ رحمت میں پئی زہرا
 علی کو چُن لیا مقصودِ ربّ نے سارے عالم سے
 جی بھی یکجا کئے اللہ نے خود ہیں علی زہرا

جناب سیدہ

جناب سیدہ ہیں بڑھ کے سب سے شان و عظمت میں
 عبادت میں ریاضت میں کرامت میں فضیلت میں
 ملی سرداری اُن کو دنیا میں مقصودِ خالق سے
 ملے گی حق سے سرداری انہیں کو باغِ جنت میں

خُدا کی بندگی میں

خُدا کی بندگی میں سیّدہ کی ہر گھڑی گذری
 رضا خالِق کی بی بی پاک نے تھی ہر گھڑی چاہی
 نہیں مقصود اُن سا کوئی بھی صابر زمانے میں
 وہ سائل کو عطا کر کے تھیں رہتی آپ خود بھو کی

مرے محبوب کی بیٹی

مرے محبوب کی بیٹی کو عظمت خود خُدا نے دی
 جہاں کی عورتوں پر اُن کو رفعت خود خُدا نے دی
 جنہیں قرآن پڑھ کر تھا پالا پاک زہرانے
 انہیں ہر دور میں اعلیٰ امامت خود خُدا نے دی

سید عالم کی شہزادی

جناب فاطمہ کا نام ہے بُرہانِ آزادی
 وہ ہیں خاتونِ جنت، سیدِ عالم کی شہزادی
 وہ ہیں مقصودِ تمِّ الفُقْر کا عرفان ہے جن کو
 وہی ہیں جن کے در سے داد پالیتا ہے فریادی

وہ ہیں خاتونِ جنت

جنابِ سیدہ ہیں ہوبہو تصویر احمد کی
 جنابِ سیدہ ہیں مظہر و تنویر احمد کی
 جنہیں بضعتہ مینی خود کہا مقصودِ آقائے
 وہ ہیں خاتونِ جنت اور ہیں توقیر احمد

جان احمد کی ہیں راحت

جان احمد کی ہیں راحت سیدہ زہرا بتول
 مالک و مختارِ جنت سیدہ زہرا بتول
 وصف انکا کس طرح مقصود ہو مجھ سے پیاں
 روح دیں، جان رسالت، سیدہ سیدہ زہرا بتول

سیدہ زہرا بتول

زینت و شانِ امامت سیدہ زہرا بتول
 ربّ عالم کی ہیں آیت سیدہ زہرا بتول
 وہ بتولِ پاک وہ مقصودِ نورِ مصطفیٰ
 مخزنِ رشد و ہدایت سیدہ زہرا بتول

رازدارِ مصطفیٰ ﷺ کی علیہ وآلہ وسلم

راز دارِ مصطفیٰ ہیں سیدہ زہرا بتول
 نورِ احمد کی ضیا ہیں سیدہ زہرا بتول
 شان میں مقصودِ اُن کی آیتِ تطہیر ہے
 عورتوں کی رہنما ہیں سیدہ زہرا بتول

دُخترِ خیرالوریٰ ہیں

دُخترِ خیرالوریٰ ہیں سیدہ زہرا بتول
 نور ہیں ، خیر النساء ہیں سیدہ زہرا بتول
 فقر میں کامل ہیں یہ مقصودِ لختِ مصطفیٰ
 حاملِ صبر و رضا ہیں سیدہ زہرا بتول

مالکِ مُلکِ جنائ ہیں

مالکِ مُلکِ جنائ ہیں سیدہ زہرا بتول
 لطف و رحمت کا جہاں ہیں سیدہ زہرا بتول
 لختِ دل مقصود ہیں سرکارِ دو عالم کی یہ
 زینبِ کبریٰ کی ماں ہیں سیدہ زہرا بتول

سیدہ و اُمّ آلِ مصطفیٰ

سب جہاں کی عورتوں کی رہنما زہرا بتول
 سیدہ و اُمّ آلِ مُصطفیٰ زہرا بتول
 فقر کا مقصود اُن کو ہے ملا اعلیٰ مقام
 خانہ مولا علی کی ہیں ضیاء زہرا بتول

أَجَلَا سَيِّدَه زَهْرَا بَتُول

شان و عظمت کا حوالہ سیدہ زہرا بتول
میری سوچوں سے ہیں بالا سیدہ زہرا بتول
اُن پہ رب دو جہاں مقصود پڑھتا ہے درود
دین احمد کا اَجَلَا سیدہ زہرا بتول

ارفع اعلیٰ شان کی مالک

جناب سیدہ ہیں ارفع اعلیٰ شان کی مالک
جناب سیدہ ہیں خُلد کے سامان کی مالک
نہیں مقصود ممکن آپ کی توصیف لفظوں میں
وہی ہیں دین کی مالک وہی قرآن کی مالک

اوہ حسنین دی ماں ایں

پاک بتول دا کون ہے ثانی اوہ حسنین دی ماں ایں
 ملک اوہدی ربّ کیتا روز ازل توں باغ جناں ایں
 جنت وچ ہر تھاں توں اچّا زہرا پاک دا تھاں ایں
 دُکھ مقصود مٹاؤندا سارے زہرا پاک دا ناں ایں

جبرائیل چلاوے چگّی

ادبوں گردن جھکدی آپے نام اوہدا جد آوے
 روروجیہدی باپ اپنے دی اُمت نوں بخشاوے
 جبرائیل فرشتہ جسدی چگّی پیا چلاوے
 شان اوہدی مقصود بھلا کی لفظاں وچ لیاوے

گھر زہرا دا

پاک بُتول دی شان ہے اُچی اُچا در زہرا دا
 طیب پاک تے طاہر اَطہر سارا گھر زہرا دا
 مالک کُل ولایت والا ہے شوہر زہرا دا
 گھر مقصود دیتا رحمت تھیں رب نے بھر زہرا دا

آل اطہار نبی دی

آل اطہار نبی دی ساری ہر اک دی سردار اے
 آل نبی دا پھڑ لے دامن جے توں ہونا پار اے
 آل دا جو مقصود ہے دشمن ڈب جاندا وچکار اے
 دو جگ دے وچ تر یا جنہوں آل دا ملیا پیار اے

بتول دے گھروچ

پاک بتول دے گھروچ رب دی آئی نعمت ساری
 ملی اے پاک بتول نوں سبھناں عورتاں تے سرداری
 ہر اک حور جنت دی کر دی اُس دی تابعداری
 ہے مقصودِ غمّ جس ساری فاقیاں وچ گذاری

عطا ہیں کرتی ضرور زہرا

علی کے گھر کا ہے نور زہرا
 زمیں پہ جنت کی حور زہرا
 جو آئے مقصودِ در پہ اُن کے
 عطا ہیں کرتی ضرور زہرا

سلام بحضور

شہزادی کونین سلام اللہ علیہا

السلام اے سیدہ خاتونِ جنت السلام

السلام وارثِ مُلکِ طہارت السلام

سرفرشتوں کے جھکے ہیں آپ کی دہلیز پر

السلام اے مالکِ ہر اک کرامت السلام

السلام اے جگر پارہٴ مُحَمَّدِ مُصطفیٰ

السلام اے قاسمِ ہر ایک نعمت السلام

تیرے در پر سر جھکائے ہیں کھڑے ہم سیدہ

السلام اے نورِ پرورِ فیضِ درجت السلام

السلام اے جدۂ اولاد و آلِ مُصطفیٰ

السلام اے گنجِ بہجت کنزِ رحمت السلام

تیرے در سے سب مُرادیں مل رہی ہیں روز و شب

السلام اے حامیِ دِلگیرِ اُمّتِ السلام

پیش ہیں مقصود کے یا سیدہ لاکھوں سلام

السلام اے مالکِ ہر اکِ فضیلتِ السلام

اظہارِ عجز

قارئین محترم!

میں صدقِ دل سے اعتراف کرتا ہوں کہ میں اس کتاب میں امام الانبیاء تاجدارِ کائنات رسولِ معظم صلی اللہ علیہ وآلہ وسلم کی عظیم بیٹی شہزادی کونین طیبہ طاہرہ حضرت فاطمہ الزہرا سلام اللہ علیہا کی شان و عظمت اور آپ کی سیرت و سوانح کو کا حقہ بیان نہیں کر سکا کیونکہ یہ ایک انتہائی کٹھن اور مشکل کام ہے یہ وہ بارگاہِ اقدس ہے جس کے تقدس کو سدرہ نشین حضرت جبریل امین علیہ السلام ہی جانتے ہیں۔

حضور سید عالم صلی اللہ علیہ وآلہ وسلم کی لاڈلی بیٹی سیدۃ النساء العالمین کی سیرت طیبہ کا ایک ایک پہلو اس بات کا متقاضی ہے کہ اس پر مکمل کتاب لکھی جائے۔

یہ کتاب میرے آقائے نعمت حضرت علامہ صائم چشتی رحمۃ اللہ علیہ کے فیضان و کرم کا نتیجہ ہے کہ میں نے بھی اس بارگاہِ قدس میں نذرانہ عقیدت پیش کرنے کی عاجزانہ کوشش کی ہے،

میں ایک بار پھر اعتراف کرتا ہوں کہ میں شہزادی کونین سلام اللہ علیہا کے مقامِ رفیع اور آپ کی شان و عظمت کو بیان ہی نہیں کر سکا۔

میری دُعا ہے کہ اللہ تبارک و تعالیٰ تاجدارِ کائنات رحمتِ کائنات
 حضور رسالت مآب صلی اللہ علیہ وآلہ وسلم کے طفیل میرے اس نذرانہ
 عقیدت و موڈت کو قبول فرماتے ہوئے میرے گناہوں کو معاف فرما کر
 میرے لئے توشیحہ آخرت بنا دے، اور ہم سب کو حضور سید عالم صلی اللہ علیہ
 وآلہ وسلم کی اولادِ پاک کی غلامی کرنے کی توفیق عطا فرمائے اور ہر مسلمان کو
 دشمنِ آلِ رسول کے غلط عقائد سے محفوظ و مامون فرمائے۔ (آمین)

محمد مقصود مدنی

تقریظ عالیہ

از پیر طریقت رہبر شریعت نائب مجدد الف ثانی
حضور قبلہ عالم پیر سید محمد منظور آصف طاہر بادشاہ مدظلہ العالی
سجادہ نشین آستانہ عالیہ چورہ شریف

عزیزم محمد مقصود مدنی عنایات الہیہ سے بہرہ ور ہو کر دنیا و آخرت
کے انعامات کا حق دار ٹھہرا ہے اللہ تعالیٰ نے میرے مقصود مدنی کو اپنے دین
کی خدمت اور اپنے حبیب پاک حضرت محمد مصطفیٰ صلی اللہ علیہ وآلہ وسلم کی
ثناء کے لئے جن لیا ہے اور یہ بہت بڑی سعادت ہے سعادت مند اولاد پر
فخر ہوتا ہے مجھے اپنے اس بیٹے پر فخر ہے جو کہ دین اسلام کی تبلیغ کے ساتھ
ساتھ تحریر کے میدان میں بھی قلم کے جوہر دکھا رہا ہے۔

محمد مقصود مدنی کے دل میں سرکار مدینہ حضرت محمد مصطفیٰ صلی اللہ علیہ
وآلہ وسلم کی عقیدت و محبت کا سمندر موجزن ہے اور آل رسول سے یہ نسبت
اور تعلق اسے اپنے استاد گرامی مفسر قرآن علامہ صائم چشتی رحمۃ اللہ علیہ کی
تربیت اور فیض کے صدقے ملا ہے اسی لئے اس کا قلم حضور علیہ الصلوٰۃ
والسلام کی آل پاک علیہم السلام کی تعریف و توصیف میں رواں دواں ہے۔

محمد مقصود مدنی کی تازہ تصنیف ”عظمت شہزادی کوئین سلام اللہ علیہا“
 اس عظیم ہستی کے فضائل و مناقب پر مشتمل ہے جس سے خود محبوب رب
 العالمین محبت فرماتے رہے یہ کتاب اپنے موضوع کے اعتبار سے بھی منفرد
 ہے اللہ تعالیٰ سے دعا ہے کہ اللہ تعالیٰ میرے مقصود مدنی کی یہ عقیدت و محبت
 اپنی بارگاہ میں منظور اور مقبول فرمائے اور اسے دین کی خدمت کی مزید توفیق
 عطا فرمائے۔ (آمین)

دعا گو

طاہر عفی عنہ

15 جنوری 2006

تقریظ عالیہ

پیر طریقت رہبر شریعت

حضرت پیر سید تفسیر حسین چن پیر سرکار مدظلہ العالی

آستانہ عالیہ لاثانیہ اکبریہ علی پور سیداں شریف

معیارِ ایماں حُبِ رسول ہے اور یہ معیار خود حضور رسالت مآب صلی اللہ علیہ وآلہ وسلم نے متعین فرما رکھا ہے جب تک حُبِ رسول کامل مکمل اور اکمل درجہ تک نہ پہنچے، ایمان کی لذت حاصل ہی نہیں ہو سکتی گویا کہ ایمان کی اصل اور جڑ محبت ہے اور محبت وہ شدید جذبہ ہے جو ہر حال میں محبوب کا ذکر پسند کرتا ہے۔

امام الانبیاء احمد مجتبیٰ حضرت محمد مصطفیٰ صلی اللہ علیہ وآلہ وسلم نے فرمایا! جس کو جس سے زیادہ محبت ہوگی وہ اسی کا ذکر کرے گا۔

دُنیا دار کی گفتگو کا محور مال و دولت اور کاروبار میں کمی یا زیادتی ہوتا ہے، تاجر تجارت کے ذکر میں خوش ہوتا ہے، کسان فصل اچھی ہونے کا ذکر کر کے خوش ہوتا ہے غرض کہ ہر بندہ اپنی محبت اپنی اغراض و مقاصد کے حوالہ سے رکھتا ہے۔

اور اللہ کے کچھ بندے ایسے ہوتے ہیں جنہیں محبت رسول صلی اللہ علیہ وآلہ وسلم کے لئے چُن لیا جاتا ہے انہیں خوش نصیبوں میں سے ایک شخصیت مبلغ اسلام ابو احمد محمد مقصود مدنی کی ہے جن کو یہ ورثہ اپنے والد گرامی حاکم علی رحمۃ اللہ علیہ سے ملا۔

حضرت بابا حاکم علی رحمۃ اللہ علیہ کے دل کو اللہ تعالیٰ نے اپنے محبوب کے دین کی محبت کے لئے چُن لیا تھا۔

محبت اور عشق کا یہ جذبہ تو مدنی صاحب کے دل میں موجود تھا لیکن ایک ایسے رہنما کی ضرورت ابھی باقی تھی جو ان کو منزلِ عشق تک لے جائے ان کا جذبہ صادق تھا اسی لئے منزلِ عشق تک لے جانے کے لئے آپ کو مفکرِ اسلام، محققِ دوراں فنا فی الرسول حضرت علامہ صائم چشتی رحمۃ اللہ علیہ جیسی عظیم ہستی کی رہنمائی میسر آگئی۔

مدنی صاحب کو رہنما بھی وہ ملا جو واقفِ رموزِ محبت تھا حضرت علامہ صائم چشتی رحمۃ اللہ علیہ نے سرکارِ دو عالم صلی اللہ علیہ وآلہ وسلم اور آلِ پاک کی محبت میں فناء ہو کر وہ مقام حاصل کر لیا تھا جو بہت کم لوگوں کو حاصل ہوا، اللہ تعالیٰ نے آپ کو قاسمِ محبتِ آلِ رسول بنا دیا تھا آپ جسے چاہتے محبتِ رسول کے جامِ شیریں سے مست و بے خود بنا دیتے۔

مدنی صاحب بھی اُن خوش نصیبوں میں سے ہیں جنہیں حضرت علامہ صائم چشتی رحمۃ اللہ علیہ نے اپنے محبتِ رسول اور موذتِ آلِ رسول کے

جام بھر بھر کر پلائے، اُن کی خوش نصیبی یہ ہے کہ یہ حُبِ رسول اور موڈتِ آلِ رسول کے سبق کو یاد رکھے ہوئے ہیں اور اپنے استادِ گرامی کے مشن کو آگے بڑھانے کا مقدس فریضہ سرانجام دے رہے ہیں۔

آپ کی کتاب ”عظمتِ اہل بیت“ اسی جذبہٴ محبت کی منہ بولتی

تصویر ہے۔

آپ کی زیر نظر کتاب ”عظمتِ شہزادی کوئین سلام اللہ علیہا“

اُس عظیم ہستی کی بارگاہ میں نذرانہء عقیدت و موڈت ہے جو سرکارِ دو عالم صلی اللہ علیہ وآلہ وسلم کی سب سے محبوب ہستی ہیں۔

مجھے یقین ہے کہ حضور رسالت مآب صلی اللہ علیہ وآلہ وسلم اپنی آلِ

پاک کی محبت کے صلہ میں محمد مقصود مدنی پر دُنیا و آخرت میں خصوصی عنایات فرمائیں گے۔

اللہ تعالیٰ سے دُعا ہے کہ وہ اس محبت رسول کو قبول فرمائے اور محمد

مقصود مدنی کا دامانِ دل محبت رسول اور موڈتِ آلِ رسول کے پھولوں سے

ہمیشہ ہمیشہ مہکتا رہے۔

سید تفسیر حسین

آستانہ عالیہ لاٹھانیہ اکبریہ علی پور سیداں شریف

تقریظ عالیہ

از:- پیر طریقت رہبر شریعت، آل رسول
حضرت جناب سخی محمد شاہ صاحب چشتی نقشبندی مدظلہ العالی
آستانہ عالیہ بھاڈیوال شریف

عزیز محترم ابو احمد محمد مقصود مدنی مبارک باد کے مستحق ہیں انہوں
نے شہزادی کونین سلام اللہ علیہا کی سیرت طیبہ پر ایک جامع کتاب تصنیف
کرنے کا شرف حاصل کر کے ان خوش نصیب لوگوں کی صف میں شامل ہو
گئے ہیں جنہیں اللہ تعالیٰ نے اپنے پیارے محبوب حضرت محمد مصطفیٰ صلی اللہ
علیہ وآلہ وسلم کی آل پاک کی تعریف و توصیف کے لئے چُن رکھا ہے۔

جناب محمد مقصود مدنی کو مودت و محبت آل رسول کا یہ خزانہ اُس ہستی
سے حاصل ہوا ہے جو کہ عصر حاضر میں وکیل اہل بیت اور نقیب اہل بیت تھے
میری مراد مفسر قرآن، فناء فی الرسول، غزالی زماں رازی دوراں حضرت
علامہ صائم چشتی رحمۃ اللہ علیہ کی ذات مکرم ہے حضرت علامہ صائم چشتی رحمۃ
اللہ علیہ کی ذات مکرم ہے۔

حضرت علامہ صائم چشتی رحمۃ اللہ علیہ نے اپنے شاگردوں اور اپنے

ماننے والوں کو حُب آل رسول سے اس طرح سرشار فرما رکھا ہے کہ ان میں سے ہر ایک محبت آل رسول کا مہکتا ہوا گلستان محسوس ہوتا ہے۔

مبلغ اسلام جناب محمد مقصود مدنی کو علامہ صائم چشتی رحمۃ اللہ علیہ کے فیض کا خاص حصہ ملا ہے اسی لئے ان کے قلم سے شانِ اہل بیت میں ایک عظیم کتاب ”عظمت اہل بیت“ اور دوسری عظیم کتاب ”عظمت شہزادی کوئین سلام اللہ علیہا“ کا ظہور ہوا ہے یہ دونوں کتابیں اہل محبت کی آنکھوں کا نور اور دل کا سرور ہیں۔

محمد مقصود مدنی نے خارجیوں بے دینوں کی خرافات کا جواب دے کر مجاہدانہ کام کیا ہے۔ میری دعا ہے کہ اللہ تعالیٰ اس مجاہد کی عمر دراز فرمائے اور اسے آل رسول کی مزید خدمت کا موقع عطا فرمائے اور اپنے اُستاد گرامی حضرت علامہ صائم چشتی رحمۃ اللہ علیہ کے مشن کو اسی طرح جاری و ساری رکھنے کی توفیق عطا فرمائے۔

آمین بجاہ سید المرسلین صلی اللہ علیہ وسلم

سید سخی محمد شاہ

مورخہ ۱۰ دسمبر ۲۰۰۵ء

تبرکاتِ عالیہ

از: جانشینِ فناء فی الرسول حضرت علامہ صائم چشتی
شاعرِ اہلسنت حضرت صاحبزادہ محمد لطیف ساجد چشتی مدظلہ العالی

خارجیوں کا جوابِ لاجواب
لکھی ہے مقصودِ مدنی نے کتاب

”عظمتِ شہزادی کوئین“ ہے
آل کے عشاق کی خاطر نصاب

اس کتابِ پاک میں کھلتے گئے
حضرتِ زہرا کی مدحت کے گلاب

ہو گئے ”مقصودِ مدنی“ بالیقین
حضرتِ صائم کے در سے فیضیاب

خارجیوں کو کیا مقصود نے
اپنی تصنیفات میں ہے بے نقاب

اس مجاہد کے لئے ساجد ہوئیں
ہیں دعائیں ہر جگہ پر بے حساب

تاثرات

حضرت صاحبزادہ محمد توصیف حیدر چشتی مدظلہ العالی
(مصنف حسن نقابت)

اسوۃ سیدۃ النساء شہزادی کونین سیدہ فاطمۃ الزہرا سلام اللہ علیہا ہر
مسلمان زنہ گر گزارنے کا اعلیٰ نمونہ ہے۔

شہزادی کونین سلام اللہ علیہا کا بچپن، جوانی اور وصال مبارک تک
آپ کی حیاتِ طیبہ کا ہر پہلو مسلمان خواتین کیلئے نمونہ ہے حضرت سیدۃ النساء
کی حیات مبارکہ پر سب سے احسن کتاب فتاویٰ الرسول حضرت علامہ صائم
چشتی رحمۃ اللہ علیہ کی تصنیف ”البتول“ اس کے علاوہ اس موضوع پر جامع
تصانیف کی بہت کمی تھی اور اسی بات کے پیش نظر برادر کرم محترم جناب
محمد مقصود مدنی صاحب کی کتاب ”عظمت شہزادی کونین سلام اللہ علیہا“
تحریر فرمائی۔

اس کتاب کا بغور مطالعہ کیا یہیں محسوس ہوا کہ جناب محمد مقصود مدنی
صاحب اپنے روحانی پیشوا اپنے استاد گرامی مفسر قرآن حضرت علامہ صائم
چشتی رحمۃ اللہ علیہ کے نقش قدم پر چل رہے ہیں یقیناً یہ احسن اور جامع علمی

تالیف ہر مکتبہ مرکز کے علما اور طالب علم حضرات کے لئے مفید ہوگی۔

کتاب ”عظمت شہزادی کونین“ ایک علمی تالیف ہے۔

کتاب ”عظمت شہزادی کونین“ مومن کے لئے وجہ قرار ہے۔

کتاب ”عظمت شہزادی کونین“ ذخیرہ فیوض و برکات ہے۔

کتاب ”عظمت شہزادی کونین“ خواتین کے لئے زندگی گزارنے

کا نمونہ ہے۔

کتاب ”عظمت شہزادی کونین“ محبت رسول کا اقرار ہے۔

کتاب ”عظمت شہزادی کونین“ ہر ایمان والے کے دل کی پکار

ہے۔

کتاب ”عظمت شہزادی کونین“ محمد مقصود مدنی کا شہکار ہے۔

کتاب ”عظمت شہزادی کونین“ ماؤں کے لئے گلدستہ بہار ہے

کتاب ”عظمت شہزادی کونین“ فرحت خیز فرحت بار ہے۔

کتاب ”عظمت شہزادی کونین“ کے مطالعہ سے حُب آل رسول

کی ضیاء حاصل ہوگی۔

کتاب ”عظمت شہزادی کونین“ کے مطالعہ سے افکار سیدہ کا علم ہوگا

کتاب ”عظمت شہزادی کونین“ کے مطالعہ سے اذکار سیدہ کا پتہ

چلے گا۔

کتاب ”عظمت شہزادی کونین“ کے مطالعہ سے ایمان کی حلاوت

نصیب ہوگی۔

کتاب ”عظمت شہزادی کونین“ کے مطالعہ سے روح کو جلا حاصل

ہوگی۔

کتاب ”عظمت شہزادی کونین“ کے مطالعہ سے قلب کو ضیاء حاصل

ہوگی۔

کتاب ”عظمت شہزادی کونین“ لکھ کر جناب محمد مقصود مدنی

صاحب نے اپنی نجات کا سامان بنا لیا ہے اپنی بخشش کے راستوں کو سجا لیا

ہے اللہ اور اس کے رسول کو بنا لیا ہے اپنے اُستاذ گرامی کے بتائے ہوئے

راستے کو اپنا لیا ہے۔

اس متبرک کتاب میں جناب الحاج محمد مقصود مدنی صاحب مدظلہ

العالی نے نا صرف حضرت سیدۃ النساء العالمین سلام اللہ علیہا کی شان و

عظمت نہایت محتاط الفاظ میں بیان کی ہے بلکہ اُن شیطانوں کے ہاتھ بھی

اپنے شہکار قلم کے ساتھ قلم کر دیئے جو آل رسول کی طرف بدتمیزی سے

بڑھے۔

جناب محمد مقصود مدنی صاحب ایک محقق بھی ہیں اور ادیب بھی ہیں۔

شاعر بھی ہیں اور خطیب بھی ہیں چنانچہ اس کتاب میں اُن کے فن تحریر کے

ساتھ انداز خطابت چھلکتا ہوا نظر آتا ہے اور موقع کی نہایت سے نہایت ہی

حسین اشعار اور قرآن و حدیث کے حوالہ جات سے کتاب ”عظمت

شہزادی کو نین“ ایسی جامع تالیف بنی ہے کہ جسے صدیوں تک فراموش نہیں کیا جاسکتا۔

الحمد للہ! حضرت علامہ صائم چشتی رحمۃ اللہ علیہ کے گلستان کے پھول محبت کی روشنی بکھیر رہے ہیں دعا ہے اللہ تعالیٰ جناب محمد مقصود مدنی صاحب مدظلہ العالی کو اسی طرح دین اسلام کی خدمت کرنے کی توفیق عطا فرمائے آمین۔

صاحبزادہ محمد توصیف حیدر چشتی

تہنیت

معظم و محترم و محترم مبلغ اسلام عظیم محقق و شاعر
 حضرت جناب پیر محمد مقصود مدنی مدظلہ العالی کو ان کی
 عظیم تحقیقی کتاب ”عظمت شہزادی کوئین“ کی
 اشاعت ثانی پر ادارہ نور الاسلام کے منتظمین و
 اراکین ہدیہ تبریک پیش کرتے ہیں اور اللہ تبارک
 و تعالیٰ کی بارگاہ میں دعا گو ہیں کہ حضور علیہ الصلوٰۃ
 والسلام کی زلفِ وائل کے صدقہ سے آپ کو
 دین اسلام کی تبلیغ کرنے اور اہل اسلام کی رہنمائی
 کرنے کے لئے مزید تحقیقی کتب تحریر و شائع کرنے
 کی توفیق عطا فرمائے۔ آمین

منتظمین و اراکین ادارہ نور الاسلام الہی آباد فیصل آباد

فِدَاكَ كُلُّ شَيْءٍ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ

دُرودوں کا سلاموں کا اُجالا ہے مرے گھر میں
نبی کے مُوئے اقدس کا حوالہ ہے مرے گھر میں

دُرودِ محلِ شریف

دُرودِ مدنی

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا
وَمَوْلَانَا مُحَمَّدٍ وَآلِهِ وَآزْوَاجِهِ وَأَبَائِهِ وَأَصْحَابِهِ
أَجْمَعِينَ بِرَحْمَتِكَ يَا أَرْحَمَ الرَّاحِمِينَ ○

زیر سرپرستی

مبلغ اسلام ابو احمد محمد مقصود مدنی

ہر جمعۃ المبارک کو بعد نمازِ عصر تا مغرب ”دُرودِ محلِ شریف“
میں محفلِ دُرودِ شریف منعقد ہوتی ہے۔ الحمد للہ! مدنی بھائی اور
بہنیں پوری دُنیا میں ذکر و دُرودِ پاک کی محافل کا انعقاد کرتے ہیں
اور دُرودِ مدنی پڑھا جاتا ہے۔

جامعہ نور الاسلام کے شعبہ جات

♦♦ دورہ کھدیث شریف ♦♦ شعبہ درس نظامی

(۱) عامہ کورس (۲) خاصہ کورس (۳) شہادۃ العالمیہ

(۴) شہادۃ العالمیہ ایم، اے کے برابر

♦♦ ترجمۃ القرآن ♦♦ تفسیر القرآن

♦♦ شعبہ حفظ القرآن ♦♦ شعبہ ناظرہ

♦♦ شعبہ تجوید و قرأت

دیگر شعبہ جات

♦♦ فاضل عربی ♦♦ شعبہ نعت

♦♦ شعبہ بیان و خطاب ♦♦ انگلش میڈیم سکول

♦♦ شعبہ کمپیوٹر ♦♦ دستکاری سکول

♦♦ فری ڈسنسری

جامعہ میں تمام کورسز فری ہیں ماہانہ اور داخلہ فیس نہیں لی جاتی۔

ادارہ نور الاسلام

مدینہ منزل گلی نمبر 1 حاکم علی روڈ بغدادی چوک فیصل آباد

03006690097.03007903711

ضروری مسائل پر حضور علیہ الصلوٰۃ والسلام کی
چالیس احادیث کا ترجمہ و تشریح

از ابن عبدنی

مبلغ اسلام ابو احمد محمد مقصود مدنی

چشتی کتب خانہ

فیصل آباد لاہور 03007681230

طلباء و طالبات کے لئے

چالیس روزہ مدنی نصاب

مؤلف و مرتب

مبلغ اسلام ابو احمد محمد مقصود مدنی

چشتی کتب خانہ






فیصل آباد لاہور 03007681230

فہرست کتب چشتی کتب خانہ ارشد مارکیٹ جھنگ بازار فیصل آباد

خطبات چشتیہ 3 جلد	خلیل و ذبیح	ایمان ابی طالب
سید شبیر حسین شاہ کی تقریریں	کرامات اہل بیت	مشکل کشاء
مولانا شفیع اوکاڑوی کی تقریریں	علمدار حسین	البتول
عبدالوحید ربانی کی تقریریں	حسن نقابت اول دوم	شہید ابن شہید
شان خطابت	پنجابی نقابت دی ڈاڑی	گیارہویں شریف
نجم الخطیب	انداز نقابت	پھل تے کٹدے
سید ہاشمی میاں کی تقریریں	رہبر نقابت	خاتون جنت
خطبات مختار شاہ	نقابت کی ڈاڑی	المدد یارسول اللہ
خطبات ڈوگر	نقابت کے رنگ	الصدیق
سید فدا حسین شاہ کی تقریریں	فیضان نقابت	کلیات صائم چشتی اردو نعت
اکرم رضوی کی تقریریں	عظمت اہل بیت	کلیات صائم چشتی پنجابی نعت
ضیا اللہ قادری کی تقریریں	عظمت درود شریف	تفسیر ابن عربی
قاری محمد دین نعیمی کی تقریریں	عظمت حضرت عبداللہ	تفسیر کبیر
مشاق سلطانی کی تقریریں	عظمت سیدہ آمنہ	تفسیر خازن
مولانا سعید مجددی کی تقریریں	عظمت سیدہ حلیمہ	روضۃ الشہداء
مولانا سعید احمد اسد کی تقریریں	عظمت مومئے مبارک	شرف سادات
خواتین کی محفل میلاد	کلام میاں محمد بخش	فتوحات مکیہ
خواتین کی محفل نعت	کلام اعلیٰ حضرت	کتاب النفس والروح
خواتین کے لئے درس قرآن	کلام نصیر	خصائص علی
خواتین کے لئے درس حدیث	کلام ظہوری	الریاض النضرہ
تبلیغی تقریریں	کلام سردار	والدین مصطفیٰ
سید فیض الحسن شاہ کی تقریریں	کلام ابرواری	ہدیۃ المہدی
صاحبزادہ افتخار الحسن کی تقریریں	کلام نیازی	اسنی المطالب
مدینے دے پھل	کلام اجمل	سیرت نبویہ
ساجد دیاں رباعیاں	کلام سبحن	شاہ خواہاں،
اجمل دیاں رباعیاں	کلام صابر	ظہ تے یسین
	کلام خالد	ارمغان مدینہ
	کلام صائم	
	کلام حافظ	
	کلام اعظم	
	کلام ساجد	
	کلام اصغر	
	کلام ناصر	
	کلام حاکم	
	کلام مقصود مدنی	
	کلام رفیق	



درودوں کا سلاموں کا اجالا ہے مرے گھر میں
 نبی کے موئے اقدس کا حوالہ ہے مرے گھر میں
مبلغ اسلام ابوالاحمد محمد مقصود مدنی کی دیگر تصانیف



چشتی کتب خانہ
 سٹا ہوٹل دربار مارکیٹ لاہور
 0300.7681230